

اسلامی احکام سے پہلو تھی کرنے والوں کے

حِدایہ اور رَمَہان

جو جیسا

اسلامی احکام سے پہلو تھی اور ان میں نسبتی و بے علی بخوبی کے لیے
لوگ جو جیسے بہانے نے تراشئے ہیں اور کمزور دلائل دیتے ہیں ان کے
جواب میں ندلل کتاب جس میں بتایا ہے کہ یہ جیسے بہانے نے آخرت
میں کام نہ آئیں گے اس لیے بشرخس اس کا مطالعہ کر کے اپنی زندگی
کو اس آئیت میں دیکھے اور اصلاح کی بہمن کوشش کرے۔

تألیف

حضرت مولانا محمد عاشق الہی بلند شہری رَضِیَ اللہُ عَنْہُ

۱۹۲۲-۱۳۲۲ھ ۲۰۰۱-۱۳۲۲ء



مکتبۃ البشیری
مودودی گاؤں پریمبل روڈ مسٹر جسٹس ڈاکٹر ایگران

اسلامی احکام سے پہلوتی کرنے والوں کے

حِلٰ اور رَهَانٰن

بِسْمِ اللّٰہِ الرَّحْمٰنِ الرَّحِیْمِ

اسلامی احکام سے پہلوتی اور ان میں سُستی و بے عملی کرنے کے لیے لوگ جو حیلے بہانے تراشتے ہیں اور نکزور دلائل دیتے ہیں ان کے جواب میں مدلل کتاب جس میں بتایا ہے کہ یہ حیلے بہانے آخرت میں کام نہ آئیں گے۔ اس لیے شخص اس کا مطالعہ کر کے اپنی زندگی کو اس آئینے میں دیکھے اور اصلاح کی ہمکن کوشش کرے۔

تألیف

حضرت مولانا محمد عاشق الہی بلند شہری رحمۃ اللہ علیہ



شبہ نشر و اشاعت

مودھری محدث علی میر بشیر شمس (رحمۃ اللہ علیہ) پاکستان

کتاب کا نام : حبیلہ اور بہمان

تالیف : حضرت مسلم بن عاصم عاشق اللہی بن بند شہری رضی اللہ عنہ

تعداد صفحات : ۱۰۳

قیمت برائے قارئین :

طبعات : ۲۰۱۱ھ ۱۴۳۲ء

ناشر : مکتبۃ البشیری

جیو ڈھری محمد علی حبیلہ بیبل ٹرسٹ (صہری)

Z-3، او رسینز بنگلوز، گلستان جوہر، کراچی۔ پاکستان

فون نمبر : +92-21-34541739، +92-21-37740738

فیکس نمبر : +92-21-34023113

ویب سائٹ : www.maktaba-tul-bushra.com.pk

www.ibnabbasaisha.edu.pk

ایمیل : al-bushra@cyber.net.pk

ملنے کا پتہ : مکتبۃ البشیری، کراچی۔ پاکستان +92-321-2196170

دارالإخلاص، نزد قصہ خوانی بازار، پشاور۔ پاکستان +92-91-2567539

مکتبہ رشیدیہ، سرکی روڈ، کوئٹہ۔ +92-91-2567539

مکتبۃ الحرمین، اردو بازار، لاہور۔ پاکستان +92-321-4399313

المصباح، ۱۶-اردو بازار، لاہور۔

بلک لینڈ، سٹی پلازا کالج روڈ، راولپنڈی۔ +92-51-5773341, 5557926

اور تمام مشہور کتب خانوں میں دستیاب ہے۔

فہرست مضمایں

شیطان کا قابو کون لوگوں پر چلتا ہے.....	۷
بے عملی کیلئے توفیق کا بہانہ اور توفیق کا مطلب	۹
ایک سیٹھ کو ایک بزرگ کا جواب	۱۸
دعا کریں اللہ ہمیں ہدایت دے	۱۸
آخر عمر میں توبہ کرنے کا ایک بہانہ	۱۹
شیطان کی کوشش ہوتی ہے کہ بغیر توبہ کے مرے	۱۹
حضور اقدس ﷺ کا عبادت میں انہاک	۲۰
بعض لوگ اپنی بے عملی کے لیے علماء کے اختلاف کو بہانہ بناتے ہیں کہ صاحب کس پر عمل کریں؟ ایک مولوی کچھ اور دوسرا کچھ کہتا ہے کس پر عمل کریں؟	۲۰
مسئل ضروریہ میں علماء کا اختلاف نہیں ہے	۲۱
ڈاکڑوں یا کیلوں میں اختلاف ہو تو عمل نہیں روکتا	۲۱
علماء پر اعتماد نہیں تو خود عالم بنیں	۲۳
بھوکا مرانہیں جاتا اور حلال ملتا نہیں	۲۳
گناہوں کی ذمہ داری عورتوں، بچوں پر ڈالنا	۲۴
اہل و عیال کو دین پر چلانے کی ذمہ داری	۲۵
اولاد کو دین دار بنا نا عیب سمجھا جاتا ہے	۲۷
امورِ دنیا میں سختی اور دین میں نرمی	۲۷
بیاہ شادی اور غمی کی بد عادات	۲۷
بے عمل پیری مُریدی کو باعثِ نجات سمجھنا	۲۹
دیباچہ	۷
آغاز	۹
بے عملی کے لیے تقدیر کو بہانہ بنانے والوں کی تردید	۹
اس کا جواب کہ کون شریعت پر چل رہا ہے جو ہم چلیں	۱۰
دوزخ کی آگ کی گرمی	۱۱
اللہ نکتہ نواز ہے مگر عزیز ذو انتقام بھی ہے	۱۲
امید اور خوف دونوں کی ضرورت ہے	۱۳
جن لوگوں کو جنت کی بشارت دے دی گئی ان کا طرز عمل	۱۳
بعض لوگ کہتے ہیں کہ سب نیک ہو جائیں تو خدا کی خدائی کس کام آئے گی	۱۳
خدائی کا مظاہرہ بخششے اور عذاب دینے دونوں میں ہے	۱۴
سب نیک ہو جائیں تو دوزخ کس سے بھرے گی؟	۱۴
دوزخ کی لمبائی، چوڑائی	۱۵
بعض جاہلوں کا اعتراض یہ ہے کہ ہمیں پیدا ہی کیوں کیا	۱۵
اس اعتراض کا جواب کہ شیطان کو پیچھے کیوں لگایا؟	۱۶

۳۰ مَرَأَهُ الْمُؤْمِنُونَ حَسَنًا کس کا قول ہے؟ اور اس کا مطلب کیا ہے؟	اس حیلے کا جواب کہ اللہ کو ہماری عبادت کی ضرورت نہیں.....
۳۲ شارح موطاً کا ارشاد	جاہل فقیروں کا یہ کہنا کہ وہ مقام فنا تک پہنچ گئے
۳۳ بدعتیوں کا ایک سوال کہ ممانعت دکھاؤ	اس لیے عمل کی ضرورت نہیں.....
۳۵ بدعت کو علماء کا اختلاف سمجھنے کا جواب	بعض جاہلوں کا یہ کہنا کہ اصل مقصد اللہ کی یاد ہے،
۳۶ اصلاح کی نیت سے بدعتوں میں شرکت کی تردید	ظاہری اعمال کی ضرورت نہیں.....
۳۷ اصلاح کا بہانہ کر کے حرام آمد فی والوں کی دعوتیں کھانا	بعض لوگوں کا یہ کہنا کہ ہمیں مولوی کا دین نہیں چاہیے.....
۳۸ غیر قوموں سے مشابہت رکھنے والوں کی دلیل کا جواب	تصویر بنانے والوں کا حیلہ اور ان کی تردید.....
۴۹ دوسروں کا گناہ اپنے سر لینے کی حماقت	نوٹ اور پاسپورٹ کی تصویر کا حیلہ.....
۵۰ قوم کی ترقی کے لیے گناہ کرنے کی حماقت	مسلمان اپنے مذہب پر جمیں تو پوری دنیا اطاعت کرے گی.....
۵۱ مسلمانوں کی ترقی کس چیز میں ہے؟	حالہ اضطرار و اختیار میں فرق.....
۵۲ خدمتِ خلق میں مشغول ہو کر نمازیں ضائع کرنے والے	مصری علماء تصویر کو جائز کہتے ہیں اس حیلہ کی تردید.....
۵۳ حساب ہوگا	ہندوپاک اور مصری علماء میں فرق.....
۵۴ اگر نماز واپس کر دی گئی تو باقی اعمال بھی رد ہوں گے	کاغذی تصویر اور مجسمہ میں فرق کرنے والوں کی غلطی.....
۵۵ بعض کاہلوں کا اذر کہ آنکھیں کھلتی	تصویر بنانے والوں کو عذاب.....
۵۶ مرض میں نماز چھوڑنے والوں کو تنبیہ	کیمرہ سے تصویر لینا بھی حرام ہے.....
۵۷ سفر میں نماز چھوڑنے والوں کو تنبیہ	اہل بدعت کا حیلہ کہ ریل، ہوائی جہاز بھی تو بدعت ہیں.....
۵۸ سفر میں بلا اذر بیٹھ کر یا قبلہ رخ کے خلاف نماز پڑھنے والوں کی غلطی	بدعت کا مفہوم سمجھنے میں غلطی.....
	بدعت حسنہ کی تاویل کا جواب.....
	ذوقِ بدعت سنتوں پر نہیں چلنے دیتا.....

طلاق کے بعد مفتی سے غلط سوال کے ذریعہ نفوی لینے کی غلطی ۷۲	زکوٰۃ سے نچنے کے لیے تاجریوں کا غلط حیلہ ۵۹ روزہ چھوڑنے والوں کا غلط حیلہ ۵۹
حج و عمرہ میں دم واجب کر کے کہتے ہیں مولوی سے اللہ بچائے! ۷۲	عمل سے نچنے کے لیے علم حاصل نہ کرنے کی حماقت ۶۰
حج و عمرہ میں حلق سے نچنے والوں کو تنبیہ ۷۳	حفظ قرآن کوبے کار کہنے والوں کی تردید ۶۰
بیمه زندگی اور سودی لیبن دین کرنے والوں کا کہنا کہ مولوی ترقی نہیں کرنے دیتے ۷۳	غیبت کرنے والوں کا محاسبہ اور ان کی تردید ۶۱ جس بات سے دل دکھے وہ غیبت ہے ۶۱
سود کی لعنت ۷۵	غیبت سے آخرت کا نقصان ۶۲
کافر کی ترقی اور مسلم کی ترقی میں فرق ۷۶	حضرت امام ابو حنیفہ رضی اللہ عنہ کا ایک واقعہ ۶۲
جن علاقوں پر مصیبت آئے ان کا غلط حیلہ ۷۷	اس دھوکہ کی تردید کہ حج کر لیا ہے تو حقوق کی ادا بیگنی کی حاجت نہیں ۶۳
اولاد کو اسلام سے جامیں رکھ کر کہنا کہ یہ تبلیغِ اسلام کریں گے ۷۹	مرنے والے کی جائیداد سے اس کی بیوی کا حصہ نہ دینے کا غلط حیلہ ۶۴
کافروں سے دین کی ڈگری لینا دین کا مذاق ہے ۸۰	مرنے والے کے ترکہ میں سے لڑکیوں کو حصہ نہ دینا ۶۵
مبلغِ اسلام سے الجھنا کہ تم حکمت عملی نہیں جانتے ۸۱	بیویوں کو مہر نہ دینا اور معافی کرالینا ۶۷
بعض لوگوں کا مبلغ سے یہ کہنا کہ فلاں کو تبلیغ کیوں نہیں کرتے وہ بھی تو گنہ گار ہے ۸۲	لڑکیوں کا مہر ان کو نہ دینا بلکہ باپ یا والی کے خود لے لینے کی تردید ۶۷
ہم سینکڑوں گناہ کرتے ہیں ایک گناہ چھوڑ دیا تو کیا ہوگا؟ ۸۲	مالیات میں رواجی خاموشی معتبر نہیں ۶۸ شرعی شادی میں کوئی خرچ نہیں ہے ۶۸
کسی گناہ سے روکا جائے تو پوچھتے ہیں کہ یہ حرام ہے یا ناجائز؟ ۸۳	ٹخنے سے نیچا کپڑا پہننے والوں کا غلط حیلہ ۶۹
وفادر بندوں کا طرزِ عمل ۸۳	چوری دار پا جامہ اور پتلون بے شرمی کا لباس ہے ۷۱
مکروہ و مستحب کے معنی بدل لیے گئے ہیں ۸۴	ایک غلط فہمی کہ غصہ میں طلاق نہیں ہوتی ۷۱
غیبت اور بہتان کو آگے بڑھانا ۸۵	تین طلاق کے بعد چاروں اماموں کے نزدیک رجوع درست نہیں ۷۱
پرداہ کے متعلق حیلے بہانے ۸۵	

حضرت اقدس ﷺ نے جہالت کی	نامحرموں سے پرده واجب ہے.....
۹۳ چیزوں کو مٹایا ہے	۸۶ ماموں، پھوپھی، خالہ اور پچپا کے لڑکے
اس دلیل کا جواب کہ یہود کی مخالفت میں ڈاڑھی مونڈنی چاہیے	نامحرم ہیں.....
۹۴ ۹۵ اس دلیل کا جواب کہ عرب و مصری بھی تو ڈاڑھی مونڈتے ہیں	جھیٹھ، دیور، بہنوئی، بندوئی سے پرده لازم ہے ۸۶ عورتوں کا یہ کہنا کہ آنکھ یادل کا پرده کافی ہے، کا جواب.....
اس کا جواب کہ ڈاڑھی میں ہی اسلام رکھا ہے	حج کے موقع پر بے پردنگی کے
۹۵ اس دلیل کا جواب کہ ڈاڑھی والے و غابا ز ہوتے ہیں	مظاہرہ کی تردید..... ۸۷ احرام کا یہ مطلب نہیں کہ نامحرم کے سامنے چہرہ کھولے
بعض لوگ کہتے ہیں کہ پہلے دوسرے کام کر لیں بعد میں ڈاڑھی بھی رکھ لیں گے	بے دین پیر خود بھی ڈوبے مریدوں کو بھی لے ڈوبے
اس کا جواب کہ دل صاف ہو اگرچہ ڈاڑھی مُنڈی ہو	آل حضرت ﷺ کا ارشاد کہ میں عورتوں سے مصالحت نہیں کرتا
اس کا جواب کہ ڈاڑھی رکھ لی تو شادی کیسے ہوگی	نامحرموں کو تانک جھانک کرنے پر تنبیہ
اس کا جواب کہ تمہارے کہنے سے ڈاڑھی کیوں رکھوں؟	عورت کا چہرہ کھلا رہے تو نماز ہو جاتی ہے لیکن اس کا یہ مطلب نہیں ہے کہ نامحرم کے سامنے کھولنا جائز ہے
اس کا جواب کہ ڈاڑھی رکھ لی تو ملازمت نہ ملے گی	پرده کے احکام کو مولویوں کی طرف منسوب کرنا
کچھ لوگ مدعا ہیں کہ ہم صالح و متqi ہیں لیکن ان کی ڈاڑھیاں چھوٹی ہوتی ہیں	اس کی تردید کہ آل حضرت ﷺ نے عرب کے ماحوں کے مطابق ڈاڑھی رکھ لی تھی
خاتمه کلام	ڈاڑھی مونڈنے والوں کے حیلے اور غلط دلیلیں ... ۹۳

دیباچہ مصنف

بِسْمِ اللّٰهِ الرَّحْمٰنِ الرَّحِيْمِ ○

الْحَمْدُ لِلّٰهِ رَبِّ الْعَالَمِينَ . وَالصَّلٰةُ وَالسَّلَامُ عَلٰى الصَّادِقِ الْاَمِينِ ،
وَعَلٰى اٰلِهِ وَاصْحَابِهِ حُمَّادِ الدِّينِ ، وَمَنْ تَبَعَهُمْ يٰا حُسَانٍ إِلٰى يَوْمِ الدِّينِ .

اما بعد! اللہ رب العزت تعالیٰ شانہ نے اپنے آخری رسول سیدنا حضرت محمد رسول اللہ ﷺ کے ذریعہ دین اسلام اپنے بندوں تک پہنچایا۔ رسول اللہ ﷺ نے اسلامی عقائد و مسائل نہایت تفصیل کے ساتھ بتائے، قولًا بھی بتایا اور عملًا بھی کر کے دکھایا۔ اسلام کا جو بھی عمل جس کسی سے متعلق ہے وہ اس پر عمل کر سکتا ہے، جو کام ہو، ہی نہیں سکتا اور طاقت سے باہر ہوا س کی تکلیف نہیں دی گئی۔ احکام میں اس قدر رعایت رکھی گئی ہے کہ کسی بھی قسم کے کسی حیلہ اور بہانہ کی کسی کے لیے کوئی بھی گنجائش باقی نہیں رہی۔ ہر مسلمان کو فرائض اور واجبات کا پابند ہونا لازم ہے، ازدواجِ حسنات اور رفع درجات کے لیے سنن اور مستحبات پر بھی عمل کرنا بہت اہمیت رکھتا ہے۔

فرائض و واجبات کی ادائیگی اور سنن اور مستحبات کے اہتمام کے ساتھ ہر قسم کے صغار و کبار (چھوٹے بڑے گناہوں) سے پچنا بھی لازم امر ہے، لیکن نفس اور شیطان انسان کے پیچھے لگے ہوئے ہیں۔ شیطان تو کھلا ہوا دشمن ہے، اسے یہ کہاں گوارا ہو سکتا ہے کہ انسان آخرت میں نجات پائے اور جنت کی نعمتوں سے مالا مال ہوا اور اس کے درجات بلند ہوں، وہ تو ہمیشہ انسان کی ریڑھ مارنے کی فکر میں رہتا ہی ہے۔ لیکن عجیب بات یہ ہے کہ انسان کا نفس (جو اس کا ہر وقت کا ساتھی ہے اور جسے موت کے بعد کی تکلیفوں سے دوچار ہونا ہے، یا وہاں کی نعمتوں سے سرفراز ہونا ہے) وہ بھی آخرت کے کاموں میں سستی بر تتا ہے اور موت کے بعد آرام ملنے کے لیے محنت کرنے سے گریز کرتا ہے جبکہ موت کے بعد اعمال صالحہ کا ثواب ملنے اور گناہوں پر سزا ہونے کا یقین بھی ہے۔ نفس اور شیطان دونوں انسان کو آخرت میں کام آنے والے اعمال سے روکتے ہیں اور طرح طرح کے حیلے اور بہانے بھجاتے ہیں، جو شخص اپنے ایمان کی مضبوطی سے ان حیلوں اور بہانوں کا دفاع نہیں کرتا اور عقل کو کام میں لا کر ان کو پس پشت نہیں ڈالتا وہ اپنی

آخرت کے نقصان اور خسروں کا سامان کرتا ہے۔

ایک عرصہ سے خیال تھا کہ جن حیلوں اور بہانوں کو عموماً لوگ استعمال کرتے ہیں اور ان کو اپنی بے عملی اور بے راہی کی دلیل بنا کر زندگی گزارتے ہیں ان کی تردید میں ایک رسالہ لکھوں، جس میں یہ بتاؤں کہ شرعاً و عقلاءً یہ حیلے آخرت کی جواب دہی سے نہیں بچاسکتے۔ ان ایام میں کچھ فرصت بھی ملی اور دل پر تقاضا بھی شد یہ ہوا، لہذا نورِ نظرِ لخت جگر عزیزم حافظ عبد اللہ التسینیم (علّمَهُ اللّهُ عُلُومًا نَافِعًا) کو لے کر بیٹھ گیا۔ میں املا کر اتا گیا اور عزیز موصوف لکھتے رہے، یہاں تک کے چند مجلس میں یہ رسالہ اختتام کو پہنچ گیا، وَالْحَمْدُ لِلّهِ عَلَى ذَلِكَ۔ رسالہ کا عربی نام دُفْعُ الْحِيَلِ وَرَفْعُ الْجَدَلِ عَنْ أَصْحَابِ الْكَسْلِ، اور اردونام ”اسلامی احکام سے پہلوتی کرنے والوں کے حیلے اور بہانے“ تجویز کرتا ہوں۔

ناظرین سے درخواست ہے کہ اسے غور سے پڑھیں، مجلس میں سنائیں، اور احقر کو اور عزیز موصوف کو اپنی دعاوں میں یاد فرمائیں۔

وَالتَّوْفِيقُ مِنَ اللَّهِ الْكَبِيرِ، وَهُوَ عَلَىٰ كُلِّ شَيْءٍ قَدِيرٌ وَبِالإِجَابَةِ

جدیر۔

(مولانا) محمد عاشق الہی بلند شہری
عَفَا اللَّهُ عَنْهُ وَعَافَاهُ

مدینہ منورہ
کیم رجب ۱۴۰۵ھ

بِسْمِ اللّٰهِ الرَّحْمٰنِ الرَّحِيْمِ ○

حَامِدًا وَ مُصَلِّيًّا

بے عملی کے حیلے اور بہانے لوگوں میں بہت سے مشہور ہیں، جن کا احصاء و استیق查 بہت مشکل ہے، تاہم جو حیلے اور بہانے لوگوں سے سن کر ذہن میں آتے چلے گئے ان کو سپر قلم کر دیا ہے، اور اندازہ ہے کہ عموماً بے عملی کے لیے جو حیلے تراشے جاتے ہیں وہ چیز تحریر میں آگئے ہیں۔
و باللہ التوفیق.

بے عملی کے لیے تقدیر کو بہانہ بنانے والوں کی تردید

۱۔ بہت سے لوگ بے عملی کے لیے تقدیر کو بہانہ بناتے ہیں۔ جب ان سے نماز، روزہ اور دیگر احکامِ اسلامیہ پر عمل کرنے کو کہا جاتا ہے تو کہتے ہیں کہ تقدیر میں جو ہونا ہے وہ ہو جائے گا، عمل سے کیا ہوتا ہے؟ اور بعض لوگ کہتے ہیں کہ ابھی! ہماری تقدیر میں نماز پڑھنا یا اور کوئی نیک عمل کرنا لکھا ہی نہیں، اگر لکھا ہوتا تو ہم ضرور عمل کرتے۔
ان لوگوں کی یہ باتیں کئی اعتبار سے غلط ہیں:

اول: اس لیے کہ حضرت سرورِ عالم صَلَّى اللّٰهُ عَلَيْهِ وَاٰلِهٖ وَسَلَّمَ نے تقدیر پر ایمان لانے کو فرمایا ہے، اور یہ بتایا ہے کہ تقدیر حق ہے، اور ساتھ ہی یہ بھی بتایا ہے کہ احکامِ شریعت کی پابندی کرتے رہو اور گناہوں سے بچتے رہو، اور جن کاموں کا حکم دیا گیا ہے ان کو کرتے رہو۔ اگر تقدیر پر ایمان لانے کا حکم اس لیے دیا جاتا کہ عمل کرنے کی کوئی ضرورت نہیں تو حضورِ اقدس صَلَّى اللّٰهُ عَلَيْهِ وَاٰلِهٖ وَسَلَّمَ عمل کرنے کا حکم کیوں فرماتے؟ اور تفصیل کے ساتھ احکامِ شریعت کیوں بتاتے؟ حضورِ اقدس صَلَّى اللّٰهُ عَلَيْهِ وَاٰلِهٖ وَسَلَّمَ کے ارشاد سے تقدیر تو مان لی اور احکام پر عمل کرنے کا جو حکم دیا ہے اس کو نہ مانا، یہ کون سی ایمان داری اور سمجھ داری ہے۔ حضراتِ صحابہ کرام رضوان اللہ علیہم السَّلَامُ وَآلِہٖ وَسَلَّمُ وَآمَّا بَعْدُ نے بھی یہ سوال اٹھایا تھا کہ تقدیر میں جب سب کچھ ہے تو عمل کی کیا ضرورت ہے؟ اور یہ بھی سوال کیا کہ ہم تقدیر پر بھروسہ کر کے کیوں نہ بیٹھ جائیں؟
حضرورِ اقدس صَلَّى اللّٰهُ عَلَيْهِ وَاٰلِهٖ وَسَلَّمَ نے جواب میں فرمایا:

اَعْمَلُوا فَكُلُّ مُيَسَّرٍ لِّمَا خُلِقَ لَهُ بِلَّا

عمل کرتے رہو، پس ہر شخص کے لیے اسی کی راہیں آسان ہوتی رہیں گی جس کے لیے وہ بیدا کیا گیا ہے۔

تقدیر اللہ تعالیٰ نے لکھی ہے اور اس نے اپنے رسول ﷺ کے ذریعہ احکام پر عمل کرنے کا حکم بھی فرمایا ہے، بندہ کا کام یہ ہے کہ تقدیر پر بھی ایمان رکھے اور عمل بھی کرے، تقدیر کو بہانہ بنانے کا کر عمل نہ کرنا کٹ جتی بھی ہے اور اللہ اور اس کے رسول ﷺ پر اعتراض بھی ہے۔ وہ تو فرماتے ہیں کہ تقدیر پر ایمان لاوًا اور عمل بھی کرو، اور عمل سے جان چرانے والے بہانے باز یہ کہہ رہے ہیں کہ تقدیر ہوتے ہوئے عمل کی ضرورت نہیں، استغفر اللہ! یہ تو اللہ و رسول ﷺ کا جھٹلانا ہوا۔

دوم: تقدیر میں جو کچھ لکھا گیا ہے اس کی وجہ سے کسی کا اختیار نہیں چھینا گیا، ہر شخص کو اختیار حاصل ہے نیکی بھی کر سکتا ہے گناہ بھی کر سکتا ہے، تقدیر کی وجہ سے اختیار سلب نہیں ہوا۔ آخرت کا عذاب و ثواب اسی اختیار سے متعلق ہے، بندوں کو حکم الحاکمین کے حکم اور اس کے عطا کردہ اختیار پر نظر رکھنا لازم ہے۔ حکم کی خلاف ورزی بھی کرے اور تقدیر کو بہانہ بنانے کا راپنے کو بے قصور بھی سمجھے یہ جہالت اور حماقت ہے، اندیشہ ہے کہ ایسی باتوں کی وجہ سے توبہ کی توفیق بھی نہ ہو۔

سوم: تقدیر کا بہانہ شریعت کی خلاف ورزی کے لیے تراشا جاتا ہے، فرائض و واجبات ترک کرنے کے لیے بہانہ بازوں کو شیطان تقدیر یاد دلاتا ہے، لیکن دنیا کمانے کے لیے سب دوڑ دھوپ میں لگے ہوئے ہیں حالاں کہ رزق بھی مقدر ہے، رزق کے سلسلہ میں تقدیر پر بھروسہ کر کے نہیں بیٹھتے، نماز، روزہ اور دیگر فرائض ترک کرنے کے لیے تقدیر کو بہانہ بنانی لیتے ہیں یہ سراسر خود فربی ہے هَدَاهُمُ اللَّهُ.

۲۔ اس کا جواب کہ کون شریعت پر چل رہا ہے جو ہم چلیں: بہت سے لوگوں سے جب کہا جاتا ہے کہ شریعت پر چلو، خداوند قدوس کے احکام کی خلاف ورزی نہ کرو تو جواب میں کہہ دیتے ہیں کہ اور کون شریعت پر چل رہا ہے جو ہم بھی چلیں؟
یہ بہانہ بھی عجیب جاہلانہ ہے اگر ساری دنیا بھی شریعت کے خلاف چلنے لگے تو بھی کسی کے

لیے شریعت کی خلاف ورزی جائز نہیں ہو جاتی۔ ہر شخص ذاتی طور پر اپنے متعلقہ احکام کا خود مخاطب ہے کوئی دوسرا عمل کرے یا نہ کرے۔ اور ہر آدمی پر اپنی ذاتی ذمہ داری پوری کرنا لازم ہے۔ کیا میداںِ حشر میں یہ بہانہ کام دے سکتا ہے کہ دوسروں نے شریعت پر عمل نہیں کیا تو میں نے بھی نہیں کیا؟ اگر دوسرے لوگ عذاب میں جانے کے لیے تیار ہوں تو ان کی حرص کر کے اپنی جان کو عذاب میں جھونکنا کون سی سمجھداری کی بات ہے؟ یہ کہنا کہ سب عذاب بھلگتیں گے تو میں بھی ان کے ساتھ بھلگت لوں گا، جہالت اور حماقت ہے۔

قرآن مجید میں ارشاد ہے:

﴿وَلَنْ يَنْفَعَكُمُ الْيَوْمَ إِذْ ظَلَمْتُمْ أَنْكُمْ فِي الْعَذَابِ مُشْتَرِكُونَ﴾^۱

اور جب کہ تم کفر کر چکے ہو تو آج یہ بات تمہارے کام نہ آؤے گی کہ تم سب عذاب میں شریک ہو۔

دوزخ کی آگ کی گرمی: اصل بات یہ ہے کہ آخرت کے عذاب کا یا تو علم نہیں ہے یا یقین نہیں۔ وہاں کے عذاب کی کس کو سہارہ ہے؟ جس دوزخ کی آگ دنیا والی آگ سے انہتر^۲ (۶۹) درجہ زیادہ گرم ہے، اس میں داخل ہونے کے بعد جو عذاب ہوگا دوسروں کو دوزخ کی آگ میں جلتا دیکھ کر اس میں کوئی تخفیف نہ ہوگی، پھر دوسروں کی حرص کر کے دوزخ میں جانا اپنی جان پر ظلم نہیں تو کیا ہے؟ جن دنیاوی کاموں میں نقصان اور ضرر اور ہلاکت و بر بادی ہوان میں کوئی بھی حرص نہیں کرتا، دنیا کے بارے میں بہت زیادہ مثل مشہور ہے کہ لوگ کنوئیں میں گریں گے تو کیا تم بھی گرو گے؟ جس کا صاف مطلب یہ ہے کہ دکھ، تکلیف و ہلاکت و بر بادی میں حرص کرنا حماقت اور بے وقوفی ہے۔

جب دنیا کے حقیر نقصان میں کسی کی حرص گوارا نہیں تو آخرت کے سخت عذاب میں جانے کی حرص کون سی سمجھداری ہوئی؟ دنیا میں ہزاروں بد معاش، غنڈے، چور اور ڈاکو ہیں۔ کچھری میں جا کر دیکھو، بیڑیاں پڑی ہوئی اور مشکلیں بندھی ہوئی ملیں گے ان کو دیکھ کر کسی کو بھی خواہش نہیں ہوتی ہے کہ میں ایسا ہی ہو جاتا۔ ٹی بی کے مریض پر کوئی رشک نہیں کرتا، دل کے مریض سے کوئی حسد نہیں کرتا،

۱ الزخرف: ۳۹

۲ فضّلت عليهن بتسعه وستين جزءاً كلهن مثل حرّها. متفق عليه مشكاة المصايح (ص: ۴۰)

اندھوں کی جماعت میں کوئی شامل ہونے کو تیار نہیں، دنیا کی مصیبتوں اور تکلیفوں سے بچنے کی کتنی اہمیت ہے اور آخرت کے دردناک عذاب کی ذرا بھی پرواہیں، دوسرے بے عمل لوگوں کے ساتھ عذاب میں مبتلا ہونے کو تیار ہیں اور گناہ چھوڑنے کو تیار نہیں فَاللّٰهُ يَهْدِ يٰهُمْ سَبِيْلَ الرَّشَادِ۔

اللَّهُ نَكْتَهُ نَوَازٌ هُنَّ مَنْ كَرِيْزٌ ذُو انتقام بَحْمٌ هُنَّ

۳۔ بہت سے لوگ اپنی بے عملی کے لیے بطور بہانہ یوں کہہ دیتے ہیں کہ اللہ تعالیٰ نکتہ نواز ہے، وہ بڑا غفور رَّحِیْم ہے یوں ہی بخش دے گا۔ اس میں کیا شک ہے کہ وہ بڑا غفور رَّحِیْم ہے، اس سے بڑھ کر کوئی داتا نہیں اور اس کی مغفرت اور رحمت بہت بڑی ہے، لیکن وہ صرف غفور رَّحِیْم ہی نہیں جبار و قہار بھی ہے، عزیز ذُو انتقام بھی ہے۔ قرآن مجید میں ارشاد ہے کہ

﴿إِنَّ رَبَّكَ لَذُو مَغْفِرَةٍ وَّذُو عِقَابٍ أَلِيمٍ﴾

بلاشبہ تیراب بڑی مغفرت والا ہے اور بڑے دردناک عذاب والا ہے۔

اس کی کیا دلیل ہے کہ تمہارے ساتھ مغفرت کا، ہی معاملہ ہوگا؟ اگر گرفت کا معاملہ فرمالیا اور دوزخ میں داخل فرمادیا تو کیا ہوگا؟ سمجھداری کا تقاضا یہ ہے کہ اس کی مغفرت اور رحمت پر بھی نظر رکھی جائے اور اس کی گرفت اور عذاب سے بھی ڈرتے رہیں۔ حضرات انبیاءؐ کرام ﷺ اور اولیائے امت کا یہ طریقہ رہا ہے۔ قرآن مجید میں متعدد انبیاءؐ کرام ﷺ کا ذکر فرمانے کے بعد ارشاد فرمایا کہ

﴿إِنَّهُمْ كَانُوا يُسْرِعُونَ فِي الْخَيْرَاتِ وَيَدْعُونَا رَغْبًا وَرَهْبًا طَوَّكَانُوا لَنَا خُشْعِينَ﴾

بے شک یہ سب نیک کاموں میں دوڑتے تھے، اور امید وہیم کے ساتھ عبادت کیا کرتے تھے، اور ہمارے سامنے عاجزی کرنے والے تھے۔

اور ارشاد فرمایا ہے:

﴿تَجَافِي جُنُوبَهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعاً﴾

وَمِمَّا رَأَيْنَهُمْ يُنفِقُونَ ﴿١﴾

ان کے پہلو خواب گاہوں سے علیحدہ ہوتے ہیں، اس طور پر کہ وہ لوگ اپنے رب کو امید سے اور خوف سے پکارتے ہیں، اور ہماری دی ہوئی چیزوں سے خرچ کرتے ہیں۔

اللہ تعالیٰ سے امید رکھنا تو جزا ایمان ہے اور بہت بڑی چیز ہے، لیکن اُمید کے ساتھ خوف ہونا بھی ضروری ہے، دونوں کے ساتھ ساتھ ہونے سے ہی مومن بندہ کی زندگی ٹھیک رہتی ہے۔ اُمید ہوا اور خوف نہ ہو یہ نذر آدمیوں کا طریقہ ہے جس کی قرآن مجید میں مذمت کی گئی ہے، ارشادِ ربانی ہے کہ

﴿إِنَّمَا نُؤْمِنُ بِمَكْثُورٍ اللَّهِ فَلَا يَأْمُنُ مَكْثُورٌ اللَّهِ إِلَّا الْقَوْمُ الْخَسِرُونَ ﴾۲﴾

کیا اللہ تعالیٰ کی کپڑ سے بے فکر ہو گئے؟ خدائے تعالیٰ کی کپڑ سے وہی لوگ بے فکر ہوتے ہیں جن کی شامت ہی آگئی ہو۔

امید اور خوف دونوں کی ضرورت ہے: جو حضرات سچے مومن ہیں اور ایمان کے تقاضوں سے واقف ہیں وہ گناہ کر کے تو کیا نذر ہوتے، وہ تو نیکیاں کر کے بھی ڈرتے رہتے ہیں کہ شاید قبول نہ ہوں، اپنی نیتوں کا جائزہ لیتے رہتے ہیں اور یہ دیکھتے ہیں کہ عمل صحیح ہوا یا نہیں؟ اور اگر صحیح ہو بھی گیا تو قبول ہو گا یا نہیں؟

جن صحابہ کو جنت کی بشارت دے دی گئی ان کا طرزِ عمل: حضور اقدس اللہ علیہ السلام نے جن صحابہ رضی اللہ عنہم کو دنیا ہی میں جنتی ہونے کی بشارت دے دی تھی وہ ہمیشہ ڈرتے رہے، انہوں نے کبھی گناہ کرنے کی جرأت نہ کی اور زیادہ سے زیادہ نیکیاں کرنے میں مشغول رہے، پھر جن لوگوں سے بلا عذاب کی بخشش کا کوئی وعدہ نہیں وہ کیسے گناہوں پر جرأت کرتے ہیں؟ پھر جو لوگ یوں کہتے ہیں کہ اللہ تعالیٰ نکتہ نواز ہے اس کے ساتھ اپنی زندگی کو بھی تو دیکھیں اور غور کریں کہ ہمارے اعمال میں وہ کون سا عمل ہے جس پر نوازش ہو جائے گی؟ اگر غور کریں گے اور اپنے ظاہر و باطن اور اخلاق کا جائزہ لیں گے تو کوئی عمل بھی ایسا نظر نہ آئے گا جس کے بارے میں یہ کہہ سکیں کہ یہ مغفرت اور نجات کا ذریعہ بن سکتا ہے۔ اسی میں خیر ہے کہ نیک عمل کرتے رہیں اور

گناہوں سے بچتے رہیں، امید بھی رکھیں اور ڈر تے بھی رہیں، امید اور خوف دونوں ہی مومن کی زندگی کے پیسے ہیں۔

۴۔ بعض لوگ کہتے ہیں کہ سب نیک ہو جائیں تو خدا کی خدائی کس کام آئے گی:

کچھ لوگ ایسے بھی ہیں جو شریعت پر عمل کرنے سے جان چڑھاتے ہیں، اور جب ان سے کہا جاتا ہے کہ اسلام کے حکموں کو مانا اور ان پر عمل کرو اور گناہوں سے باز آؤ تو کہہ دیتے ہیں کہ اگر سب نیک ہو جائیں تو خدا کی خدائی کس کام آئیگی (العیاذ باللہ)۔

یہ بڑی جاہلانہ بات ہے جو درحقیقت اللہ تعالیٰ کی ذات عالیہ پر اعتراض ہے، جس کا حاصل یہ ہے کہ جب اللہ تعالیٰ ہر چیز پر قادر ہے اور وہ غفور رَّحِیْم بھی ہے پھر ہمیں آزادی ہونی چاہیے، جو عمل چاہیں کریں، شریعت پر عمل کریں یا نہ کریں، گناہ چھوڑیں یا نہ چھوڑیں اپنی خدائی سے وہ ہمیں بخش دے۔ ان جاہلوں کی اس بات کو سامنے رکھا جائے تو احکامِ شریعت کی کوئی حیثیت ہی باقی نہیں رہتی، اور اللہ پاک کے بھیجے ہوئے احکام اور نیکیوں، بدیوں کی فہرست اور عذاب و ثواب کی تفصیلات سب عبث و فضول ہو جاتی ہیں۔ بے شک اللہ تعالیٰ قادر مطلق ہے، غفور رَّحِیْم ہے، سب کو بغیر عمل کے بخش سکتا ہے، اور ہر گناہ معاف کر سکتا ہے لیکن وہ ایسا کرے گا نہیں، وہ بہت سوں کو بخشنے گا بہت سوں کی گرفت فرمائے گا اور عذاب دے گا جیسا کہ احادیث شریفہ میں تفصیلات وارد ہوئی ہیں۔

خدائی کا مظاہرہ بخشنے اور عذاب دینے دونوں میں ہے: خدا تعالیٰ کی خدائی کا مظاہرہ صرف بخش دینے ہی میں نہیں ہے گرفت کرنے اور عذاب دینے میں بھی ہے۔ وہ جس کو بھی عذاب دے گا اس میں بھی اس کی خدائی کا مظاہرہ ہوگا، یہ کہنا کہ وہ اپنی خدائی سے بخش ہی دے اور گرفت نہ فرمائے یہ اس کی خدائی پر اعتراض ہے جو بہت بڑی جہالت و حماقت ہے۔

۵۔ اس کا جواب کہ سب نیک ہو جائیں تو دوزخ کس سے بھرے گی؟: کچھ ایسے

لوگ بھی ہیں جو یہ کہتے ہیں کہ سب ہی نیک ہو جائیں تو دوزخ کس سے بھرے گی؟ گویا یہ لوگ گناہ کر کے اور دوزخی بن کر اللہ تعالیٰ پر احسان کر رہے ہیں، اور اس کی دوزخ کو بھرنے میں مدد دینے کے لیے اپنی جان کو جلنے کے لیے پیش کر رہے ہیں۔

دوخ کی لمبائی چوڑائی: درحقیقت ان لوگوں کو دوخ کی لمبائی چوڑائی کا پتہ ہی نہیں ہے، وہ تو اتنی بڑی ہے کہ کروڑوں افراد انسان اور جنات جب اس میں داخل ہو جائیں گے تو بھی وہ خالی رہ جائے گی، پھر اللہ تعالیٰ اپنی قدرت سے اس کو پُرمیں گے، وہ بھی اس طرح سے کہ وہ سکڑ جائے گی جیسا کہ حدیث شریف میں یہ مضمون وارد ہوا ہے۔^۱

ہزار (۱۰۰۰)، دو ہزار (۲۰۰۰) جاہل جو یہ کہتے ہیں کہ ہم گناہ نہ کریں تو دوخ کس سے بھرے گی؟ ان کے دوخ میں جانے سے دوخ کی گہرائی چوڑائی کے پُر کرنے میں کیا سہارا مل سکتا ہے۔ بندہ کا کام ہے کہ حکم پر چلے گناہوں کو چھوڑے اور دوخ سے بچنے کی کوشش کرے، وَقَاتَ عَذَابَ النَّارِ بَارَبَارَ دُعَاءِ مِنْ كَيْمَهُ، وَهُوَ فَكَرٌ مِنْ كَيْمَهُ پُرے کہ دوخ کس سے بھرے گی۔

سچی بات یہ ہے کہ ایسی باتیں کرنے والوں کو یا تو جنت، دوخ پر یقین نہیں (اور یہ کفر ہے) اور یا دوخ کے دردناک عذاب کا حال معلوم نہیں، وہ سمجھتے ہیں کہ دوخ توانی جی کا گھر ہے وہاں جاتے ہی مٹھائی ملے گی اس لیے اس کی تیاری کر رہے ہیں، اور اس کے بھرنے والوں میں شمار ہونے کو خرسمجھ رہے ہیں۔ انہیں معلوم ہونا چاہیے دوخ کی آگ اتنی گرم ہے کہ دنیا والی آگ میں اُنہتر (۶۹) درجہ اسی قدر گرمی اور مladی جائے تب دوخ کی آگ کی برابر اس میں گرمی آئے گی (جیسا کہ ہم پہلے کہہ چکے ہیں)۔ دنیا والی آگ جو دوخ کی آگ کے مقابلہ میں معمولی حرارت رکھتی ہے اس کو پانچ منٹ بھی ہاتھ میں لینے کو تیار نہیں اور بے عمل ہو کر دوخ کی آگ میں جلنے کو تیار ہیں۔ ﴿فَمَا أَصْبَرَهُمْ عَلَى النَّارِ﴾^۲

۶۔ بعض جاہلوں کا یہ اعتراض ہے کہ ہمیں پیدا ہی کیوں کیا؟ کچھ لوگوں سے اس طرح کے فقرے بھی سنے گئے ہیں کہ اللہ تعالیٰ نے ہمیں کیوں پیدا کیا؟ ہم نے کیا تاریخ بھیجا تھا کہ ہمیں پیدا کر دے؟ ہماری درخواست کے بغیر ہمیں پیدا بھی کر دیا اور پھر دوخ بھی بنادی، پیدا کرنے ہی کی کیا ضرورت تھی؟

یہ جاہل خدائے پاک کی ذات پر اعتراض کرتے ہیں، اپنے کوبے قصور اور العیاذ باللہ! خدائے پاک کو قصور وار ٹھہراتے ہیں۔ خدائے پاک پر اعتراض کرنا کفر ہے، جس کی سزا ہمیشہ

^۱ فَيَنْزَوِي بَعْضُهَا إِلَى بَعْضٍ. مشکاة المصاibح (ص: ۵۰۵) ۱۷۵ البقرة:

ہمیش کے لیے دوزخ ہے۔ جب دوزخی دوزخ میں جانے لگیں گے تو یہ حیلہ کام نہ دے گا کہ ہم نے جو اعتراض اٹھایا تھا کہ ہمیں پیدا کیوں کیا؟ اس کا جواب دیا جائے۔ اللہ تعالیٰ قادرِ مطلق ہے، ﴿فَعَالْ لَمَا يُرِيدُ﴾ اس کی شان ہے۔ اس سے کسی کو پرسش (پوچھ گجھ) کرنے کا کوئی حق نہیں، یہ انسانوں کی بد نختی ہے کہ خدا نے پاک نے جو وجود بخشنا ہے اس نعمت کی قدر کرنے اور اس نعمت کو موت کے بعد کی نعمتوں سے مالا مال ہونے کے کاموں میں خرچ کرنے کے بجائے الٰہی ناشکری کرتے ہیں اور پیدا کرنے والے پر اعتراض کر رہے ہیں کہ ہمیں کیوں پیدا کیا؟ ان اعتراضوں سے دوزخ سے چھکارا نہیں ہو سکتا۔ پیدائش سے پہلے اپنی پیدائش کی کیا خواہش ہوتی آپ تو معلوم تھے جس کا وجود ہی نہیں وہ کیا درخواست کر سکتا ہے؟ اب جب کہ پیدا کرنے والے نے اپنے اختیار سے پیدا فرمادیا اور اس نے موت کے بعد جنت و دوزخ کے رکھ دی، اور ہر ایک میں جانے کے اعمال سے بھی باخبر فرمادیا تو اسی میں خیر ہے کہ دوزخ کے کاموں سے بچیں اور جنت کے کاموں میں لگیں۔ اعتراض بازی اور زبان درازی میدان آخرت میں کام نہ دے گی، وہاں کے لیے تو مومن صالح ہو کر جانا ضروری ہے۔

۷۔ اس اعتراض کا جواب کہ شیطان کو پچھے کیوں لگایا؟: کچھ لوگ خدا نے پاک پر بھی یہ اعتراض کرتے ہیں کہ اس نے شیطان کو پچھے کیوں لگا دیا؟ اور سمجھتے ہیں کہ یہ اعتراض بہت بڑا حیلہ ہے جس کے ذریعہ دوزخ سے بچ جائیں گے۔ یہ بھی جاہلانہ اعتراض ہے۔ خدا نے پاک نے انسان کو پیدا فرمایا اور اسے آزمائش میں بھی بتلا فرمایا جیسا کہ قرآن پاک میں ارشاد ہے:

﴿تَبَارَكَ الَّذِي بَيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ ۝ الَّذِي خَلَقَ
الْمَوْتَ وَالْحَيَاةَ لِيَلْوَكُمْ أَيُّكُمْ أَحْسَنُ عَمَلاً﴾

بابرکت ہے وہ ذات جس کے قبضے میں تمام سلطنت ہے اور وہ ہر چیز پر قادر ہے، جس نے موت اور حیات کو پیدا کیا تاکہ تمہاری آزمائش کرے کہ تم میں کون شخص عمل میں زیادہ اچھا ہے۔ پیدا فرمانا اور آزمائش میں ڈالنایہ سب اس کے حکمت کے موافق ہے، اسی آزمائش میں سے یہ بھی ہے کہ شیطان اور اس کی ذریت سب انسان کی دشمنی میں لگے ہوئے ہیں، ان کی کوشش

ہے کہ جیسے ہم کو دوزخ میں جانا ہے ایسے ہی سارے انسان بھی ہمارے ساتھ دوزخ میں جائیں۔ اگر شیطان پچھے لگایا ہے تو انسان کو اس کے دفع کرنے کے لیے قوتِ ارادی بھی تو عطا فرمائی ہے۔ شیطان کو دفع کرو، اس کے بہکاؤں اور وسوسوں کو پاؤں کے نیچے روندتے ہوئے آگے بڑھ جاؤ۔ آزمایشوں میں کامیاب ہونے پر اور شیطان کو ذلیل کر کے گناہ چھوڑنے اور نیکیاں اختیار کرنے پر ثواب بھی تو بہت بڑا ہے۔ اگر کوئی شخص اپنی ہمت و ارادہ پر قابو پانے کا ارادہ کرے تو شیطان کی حیثیت اس کے سامنے کچھ بھی نہیں ہے۔ قرآن مجید میں ارشاد ہے:

إِنَّ كَيْدَ الشَّيْطَنِ كَانَ ضَعِيفًا

بلاشبہ شیطان کی تدبیر کمزور ہوتی ہے۔

جو مومن بندے شیطان سے بچنا چاہتے ہیں وہ نجح کر رہتے ہیں اور شیطان کی تدبیروں کو ملیا میٹ کر دیتے ہیں۔ اعمال میں کچھ خود بنے، ہمت خود ہمارے اور شیطان کے بہکانے کا بہانہ کرے، یہ کوئی سمجھداری نہیں ہے۔

شیطان کا قابو کن لوگوں پر چلتا ہے؟: سورہ النحل میں ارشاد ہے:

إِنَّهُ لَيْسَ لَهُ سُلْطَنٌ عَلَى الَّذِينَ آمَنُوا وَعَلَى رَبِّهِمْ يَتَوَكَّلُونَ ۖ ۵۱ إِنَّمَا سُلْطَنَةُ عَلَى الَّذِينَ يَتَوَلَُّونَ هُمْ بِهِ مُشْرِكُونَ ۶۳

یقیناً اس کا قابو ان لوگوں پر نہیں چلتا جو ایمان رکھتے ہیں اور اپنے رب پر بھروسہ کرتے ہیں، اس کا قابو صرف ان ہی لوگوں پر چلتا ہے جو اس سے دوستی کا تعلق رکھتے ہیں اور ان لوگوں پر جو کہ اللہ کے ساتھ شرک کرتے ہیں۔

اس آیت سے واضح طور پر معلوم ہوا کہ شیطان کا قابو ان لوگوں پر ہے جو اس سے دوستی رکھتے ہیں، جب شیطان ورگلائے فوراً اس کی طرف سے توجہ ہٹائے اور اللہ کی طرف رجوع ہوا اور گناہ سے نجح۔ اگر آج شیطان کی بات مان لی تو وہ کل کو بھی منوائے گا اور پھر دوستی کر لے گا اور وہ دوستی زیادہ سے زیادہ گناہ کرانے کی باعث ہوگی۔ مومن کا کام ہے کہ ہمت کرے اور شیطان کو دفع کرے، اس کے وسوسوں میں نہ آئے، خدائے پاک پر اعتراض کر کے اپنے کو مزید مجرم نہ بنائے۔ گناہ بھی کرے اور خدائے پاک پر اعتراض بھی، یہ بہت بڑی بد نجتی ہے، برخلاف اس

کے شیطان سے جان چھڑائے اور ہمت و حوصلہ سے کام لے اسی میں خیر ہے۔

۸- بے عملی کے لیے توفیق کا بہانہ اور توفیق کا مطلب: ایسے لوگ بھی ملتے ہیں جو اپنی عملی کے لیے توفیق کا بہانہ کرتے ہیں یعنی یوں کہتے ہیں کہ اللہ تعالیٰ سے دعا کیجیے کہ ہمیں نماز و روزہ اور دوسرے عملوں کی توفیق عطا فرمائے۔ کبھی کہتے ہیں کہ دعا کیجیے کہ ہدایت ہو جائے۔ درحقیقت ان لوگوں کو توفیق کا معنی معلوم نہیں ہے۔ علمائے کرام نے توفیق کا معنی بیان فرماتے ہوئے لکھا ہے کہ **هُوَ جَعْلُ الْأَسْبَابِ مُوَافِقةً لِّلْخَيْرِ** جس کا مطلب یہ ہے کہ انسان جو کام کرنا چاہے اس کے کرنے کے اسباب مہیا ہوں، بس یہی توفیق ہے۔

ہر شخص اپنی قدرت و طاقت کو دیکھ لے، عمل کرنے کے لائق طاقت و استطاعت کا موجود ہونا ہی توفیق ہے۔ اگر مال ہے اور اس پر زکوٰۃ فرض ہے تو ادا یکیگی زکوٰۃ کے لیے یہی توفیق ہے۔ اگر اتنا مال ہے جس پر شرعاً حج فرض ہے تو حج کی ادا یکیگی کے لیے یہی توفیق ہے۔ قواعد شرعیہ کے مطابق کھڑے ہو کر، بیٹھ کر، لیٹ کر جس طرح نماز پڑھنے کی قدرت ہو بس یہی توفیق ہے۔ اللہ تعالیٰ نے جو حکم دیا ہے اس کی طاقت بھی دی ہے، جسمانی طاقت ہو یا مالی وسعت ہو اس طاقت و وسعت کا ہونا توفیق ہے۔ توفیق کوئی بخل کی طاقت کا نام نہیں ہے کہ کرنٹ پہنچے اور خود بخود مجبوراً مشین کی طرح حرکت کرنے لگے، توفیق ہوتے ہوئے بھی اپنا اختیار استعمال کرنا پڑتا ہے۔

ایک سیٹھ کو ایک بزرگ کا جواب: ہمارے ایک بزرگ سے بھائی کے رہنے والے ایک سیٹھ صاحب نے کہا کہ دعا فرمائیے، اللہ تعالیٰ مجھے حج کی توفیق عطا فرمائے۔ انہوں نے فرمایا کہ جس روز حاجیوں کا جہاز روانہ ہونے لگے مجھے بلا بھیجی گا، میں آپ کو پکڑ کر جہاز میں سوار کر دوں گا۔ اس فرمان کا مطلب یہ تھا کہ پیسہ موجود ہے، ہاتھ پاؤں تھیج سالم ہیں، ٹکٹ خرید سکتے ہیں، جہاز میں بیٹھ سکتے ہیں اور کون سی توفیق کا انتظار ہے؟ اپنا اختیار استعمال نہیں کرنا چاہتے تو مجھے بلا لیں میں زبردستی جہاز میں بٹھا دوں گا۔ توفیق ہوتے ہوئے اپنے اختیار کو کام میں نہ لائیں یہ سراسر خود فربی ہے۔ توفیق ہوتے ہوئے بے توفیقی کا بہانہ ترکِ فرائض و واجبات کے لیے عذر نہیں بن سکتا۔

دعا کریں اللہ ہمیں ہدایت دے: بہت سے لوگ جو یہ کہہ دیتے ہیں کہ دعا کیجیے اللہ تعالیٰ

عمل کی توفیق دے، ان کو اللہ تعالیٰ نے توفیق تودے رکھی ہے لیکن اس کو اپنے اختیار سے کام میں نہیں لاتے اور دعا کرنے کے عنوان سے اپنی بے عملی پر پردہ ڈالنے کی کوشش کرتے ہیں۔ اسی طرح یوں کہنا کہ دعا کریں اللہ تعالیٰ ہمیں ہدایت دے، یہ بھی نفس کا حیلہ ہے، اللہ جل شانہ نے اپنا رسول (صلی اللہ علیہ وسلم) بھیج دیا، اپنی کتاب نازل فرمادی، فرائض و واجبات سمجھا دیے، گناہوں کی فہرست بتادی، عقل دے دی، کیا یہ ہدایت نہیں ہے؟ رسول اللہ (صلی اللہ علیہ وسلم) اور کتاب اللہ کے بعد اور کون سی ہدایت کا انتظار ہے جس کے لیے دعا کرائی جائی ہے؟ نفس کو عمل پر آمادہ کریں، نفس حیلے سمجھا کر بے عمل رہنا چاہتا ہے اس پر قابو کریں **فالَّكَيْسُ مَنْ دَانَ نَفْسَهُ**.

۹۔ آخر عمر میں توبہ کرنے کا ایک حیلہ: بعض لوگ گناہ کرتے چلے جاتے ہیں اور کہتے ہیں کہ میاں! اخیر عمر میں توبہ کر لیں گے۔ یہ لوگ یہ نہیں سمجھتے کہ گناہوں پر جرأت کرنا ہی ایمانی تقاضوں کے خلاف ہے پھر گناہوں پر اصرار کرنا اور برابر گناہ کرتے رہنا بہت بڑی سرکشی اور خداوند قدوس کی بغاوت ہے۔ وفادار بندہ کا تو یہ مقام ہے کہ کوئی چھوٹا سا گناہ بھی ہو جائے تو مارے ندامت کے پانی پانی ہو جاتا ہے کہ ہائے! مجھذ لیل و حقیر سے خالق کائنات رب العزت جل مجدہ کی نافرمانی ہو گئی۔ گناہوں پر اصرار کرنا مومن کی شان سے بالکل جو نہیں کھاتا، جب کوئی گناہ ہو جائے تو فوراً توبہ کرنا واجب ہے۔

یہ شیطان کا بہت بڑا دھوکہ ہے کہ بعد میں توبہ کر لیں گے، کیا معلوم ہے کہ توبہ کا موقع ملے یا نہ ملے۔ اچانک موتیں ہوتی رہتی ہیں اور بکثرت جوانی میں بھی لوگ مرتے ہیں، اگر بڑھا پانہ پایا (جس کے انتظار میں توبہ کو موقوف رکھتے ہیں اور گناہ کرتے چلے جاتے ہیں) اور جوانی ہی میں موت ہو گئی، یا بڑھا پا پالیا لیکن اچانک موت آگئی اور توبہ نہ کر سکے تو کیا ہو گا؟ اس پر بھی توجہ کرنا چاہیے۔

شیطان کی کوشش یہ ہوتی ہے کہ بغیر توبہ کے مرے: لیکن سب سے پرانا اور سب سے بڑا دشمن شیطان رجیم اس بات کو سوچنے ہی نہیں دیتا، اس کی خوشی تو اسی میں ہے کہ انسان گناہ گاری کی زندگی گزارتا رہے اور بغیر توبہ کے مرجائے تاکہ موت کے بعد عذاب میں گرفتار ہو۔ دشمن کے بہلاوے اور پھسلاوے کو خیر خواہی سمجھ کر خود اپنا برا کرنا بڑی بدصیبی ہے۔ اور یہ بات

بھی سمجھ لینی چاہیے کہ جب توبہ کریں گے وہ اس وقت قبول ہوگی جب کہ توبہ کی شرطیں پوری کر لی ہوں۔ دورِ حاضر کے لوگوں کی اول توبہ ہی سچی اور کپنی نہیں ہوتی اور اس کی شرطیں پوری نہیں کرتے، پھر اگر سچی توبہ نصیب ہو بھی جائے تو اس کا یہ مطلب نہیں کہ توبہ کے بھروسہ پر خوب زیادہ سے زیادہ گناہ کرتے رہیں۔

سچی اور کپنی توبہ پر خداوندِ قدوس کی طرف سے گناہوں کی بخشش کا وعدہ ہے، لیکن اس وعدہ پر گناہوں پر جرأت کرنا کسی طرح درست نہیں ہے۔

حضورِ اقدس ﷺ کا عبادت میں انہماں: اللہ جل جلالہ نے اپنے حبیب پاک ﷺ کا سب کچھ معاف فرمادیا، پھر بھی آپ راتوں رات نماز میں کھڑے رہتے تھے جس کی وجہ سے آپ کے مبارک قدموں پر ورم آگیا تھا۔ جب آپ سے عرض کیا گیا کہ جب اللہ نے آپ کا سب کچھ معاف فرمادیا تو آپ عبادت میں اتنی مشقت کیوں اٹھاتے ہیں؟ اس پر آپ نے فرمایا کہ کیا میں خدا تعالیٰ کا شکر گزار بندہ نہ بنوں۔^۱

بہت سے صحابہ رضی اللہ عنہم کو حضورِ اقدس ﷺ نے دنیا ہی میں جنتی ہونے کی بشارت دے دی تھی، اور غزوہ بدرا کے شریک ہونے والے صحابہ کے لیے خدا نے پاک کی طرف سے اعلان فرمایا گیا تھا کہ تم جو چاہو کرو تمہاری بخشش کر دی گئی۔ ان حضرات نے اس کی وجہ سے کسی گناہ پر جرأت نہ کی، بلکہ اور زیادہ نیک کاموں میں لگے اور گناہوں سے دور رہے۔

غور کرنے کا مقام ہے کہ جن کا سب کچھ معاف کر دیا گیا اور جن کو جنت کے داخلہ کا دنیا میں اعلان کر کے اطمینان کر دیا گیا ان کو تو نیکیوں سے فرصت ہی نہ ملی اور گناہوں کی طرف دھیان ہی نہ گیا، اور جنہوں نے ابھی تک توبہ کی بھی نہیں وہ توبہ کے بھروسہ گناہ کرتے جا رہے ہیں جب کہ موت سے پہلے توبہ کا موقع ملنے کا یقین بھی نہیں ہے:

ببین تفاوت رہ از کجاست تا بکجا

۱۰۔ بے عملی کے لیے علماء کے اختلاف کا بہانہ: بعض لوگ اپنی بے عملی کے لیے علماء کے اختلاف کو بہانہ بناتے اور کہتے ہیں کہ ارے صاحب! کس بات پر عمل کریں، ایک مولوی کچھ کہتا

^۱ مشکاة المصاصیح (ص: ۱۰۸)

ہے دوسرا مولوی کچھ بتاتا ہے۔

ایسے لوگوں کی خدمت میں عرض ہے کہ آپ ان چیزوں پر توجہ کریے جن میں کسی کا اختلاف نہیں۔ آخر پانچ نمازوں اور رمضان کے روزوں کے فرض ہونے میں اور صاحبِ نصاب پر زکوٰۃ کی فرضیت اور صاحبِ استطاعت پر حج کی فرضیت میں کس کا اختلاف ہے؟ مولویوں کے اختلاف کو بہانہ بنانے والے نماز، روزہ تک کی پابندی نہیں کرتے، اور زکوٰۃ فرض ہوتے ہوئے زکوٰۃ نہیں دیتے، ہزاروں روپے دبائے پڑے ہیں حج کو نہیں جاتے، بڑے بڑے گناہوں میں بنتا ہیں جن کے گناہ ہونے میں کسی کا اختلاف نہیں۔ اگر مولویوں کا اختلاف آپ کے لیے باعثِ بے عملی ہے تو جن اعمال کے فرض اور واجب ہونے میں سب کا اتفاق ہے ان پر عمل کیوں نہیں کرتے؟ اور جن چیزوں کے گناہ ہونے میں سب کا اتفاق ہے ان کو کیوں نہیں چھوڑتے؟

مسائل ضروریہ میں علماء کا اختلاف نہیں: پھر مولویوں کا جن چیزوں میں اختلاف ہے وہ ان مسائل ضروریہ میں نہیں ہے جو روزانہ پیش آتے ہیں۔ جو لوگ حنفی مذہب کے پابند ہیں وہ اگر حنفی مسلک کے کسی عالم و مفتی سے مسئلہ پوچھیں گے اور وہ واقعی عالم ہے اور فقہ حنفی پر عبور رکھتا ہے تو وہ فقہ حنفی ہی کے مطابق بتائے گا، اور اس کے علاوہ دوسرا کوئی عالم جو فقہ حنفی کا ماہر ہو وہ بھی وہی بتائے گا جو پہلے شخص نے بتایا ہے۔ لوگوں کا حال یہ ہے کہ ان لوگوں سے مسائل پوچھ لیتے ہیں جنہیں مسائل کا علم نہیں، اور انہوں نے جو مسئلہ غیر ذمہ دارانہ طور پر غلط بتایا اسے علماء کا اختلاف بنانے کا اچھا لئے ہیں اور خود کو عمل سے بری کر لیتے ہیں۔

ڈاکٹروں یا وکیلوں میں اختلاف ہو تو وہ عمل سے نہیں روکتا: پھر یہ اختلاف کا بہانہ دین ہی میں تلاش کرتے ہیں، دنیاوی کاموں میں اختلاف عمل سے نہیں روکتا۔ کتنے مریض ایسے ہوتے ہیں کہ انہیں ان کے مرض کی تشخیص میں ڈاکٹروں کا اختلاف ہوتا ہے، اور کسی مرض کے بارے میں حکیم کچھ بتاتے ہیں اور ڈاکٹراس کے بارے میں دوسری رائے دیتے ہیں، لیکن اس اختلاف کی وجہ سے کوئی علاج کرنا نہیں چھوڑتا۔

اگر کوئی مقدمہ لڑنا ہوا اور اس کے لیے وکیل کی ضرورت ہو تو چند وکیلوں سے ملتے ہیں ان کی

مختلف رائے میں سامنے آتی ہیں، اس کے باوجود مقدمہ لڑتے ہیں، کوئی مدعاً اپنا مقدمہ اس وجہ سے والپس نہیں لیتا کہ وکیلوں میں اختلاف ہے بلکہ خوب و کیلوں کے دروازوں کی خاک چھانتے ہیں اور لوگوں سے مشورے کرتے ہیں کہ کس کو وکیل بناؤں، پھر جب تحقیق و تلاش و مشورہ کے بعد کسی پر دل ٹھک جاتا ہے تو اسی کو اپنا وکیل بنالیتے ہیں۔

وکیلوں کا یہ حال ہے کہ ہر ایک کا مقدمہ لینے کو تیار ہیں، حق اور ناحق سے انہیں کوئی مطلب نہیں، انہیں تو فیس چاہیے، ہر سچ جھوٹ کو مشورہ دینے کو تیار ہیں پھر بھی انہیں کو وکیل بنایا جاتا ہے۔ اور عجیب بات یہ ہے کہ وکیل کو فیس دے کر مقدمہ ہار جاتے ہیں پھر بھی اس کو کوئی انعام نہیں دیتے، فیس بھی دی مقدمہ بھی ہارے پھر بھی وکیل صاحب معزز ہی رہے۔ ہر وکیل سینکڑوں مقدمات ہراتا ہے پھر بھی اس کی حیثیت میں کوئی فرق نہیں آتا، سینکڑوں آدمی ان کے دفتروں میں بھیڑ لگائے رہتے ہیں۔ یہ ہی حال ڈاکٹروں اور حکیموں کا ہے کہ ان میں اختلاف بھی ہوتا ہے اور ان کے علاج سے لوگ مر بھی جاتے ہیں ان کی حکیمی، ڈاکٹری میں کوئی فرق نہیں آتا ہے لوگ برابر ان سے علاج کرواتے ہیں۔

آخر اختلاف کو دینی کاموں کے لیے کیوں بہانہ بنایا جاتا ہے؟ بات اصل یہ ہے کہ دین پر عمل کرنا نہیں چاہتے اور اس کو ضروری نہیں سمجھتے۔ اگر دین کو بھی ضرورت کی چیز سمجھتے تو مسائل معلوم کرنے کے لیے متعدد علماء کے پاس جاتے، ان کو پرکھتے اور ایسا شخص تلاش کرتے جس کے علم پر اعتماد ہو جائے۔ نزلہ عضوٰ ضعیف پر ہی گرتا ہے کیوں کہ دین موجودہ معاشرہ میں ضعیف ہے اس لیے ہر نقصان اور خساراً اور بے عملی دین ہی میں برداشت کر لیتے ہیں اور لفاظی اور چرب زبانی اور بہانہ بازی کا حرہ بھی دین ہی میں استعمال کرتے ہیں۔

یہ بات بھی قابل ذکر ہے کہ اسلام سراسر عمل کا نام ہے جو احکام سب کے لیے عام ہیں ان کا سیکھنا اور ان پر عمل کرنا سب کے لیے لازم ہے، اور کچھ احکام ایسے ہیں کہ جن کا تعلق خصوصی احوال و اشخاص سے ہے مثلاً تاجر تجارت کے احکام سیکھے اور ان پر عمل کرے اور کاشت کا رکھتی باڑی کے احکام معلوم کرے اور ان کے مطابق عمل پیرا ہو۔

اسی طرح نج اپنی ذات سے متعلق شرعی احکام معلوم کرے پھر نج بنے، جو لوگ کہیں ملازم

ہیں یا ملازمت کی کوشش میں ہیں وہ لوگ اپنے محکمہ کے متعلق پتہ چلائیں کہ شرعاً یہ جائز ہے یا نہیں، اور جس کسی محکمہ میں ملازمت کی تلاش ہے اس میں ملازمت کرنے کا کیا حکم ہے، اس کو علماء سے معلوم کریں پھر اگر جائز ہو تو ملازمت اختیار کریں۔

علماء پر اعتماد نہیں تو عالم بنیں: اگر کوئی شخص علماء کے جواب سے مطمئن نہیں ہوتا اور ان کے جوابات سن کر اس کے خیال میں عمل کا راستہ کھل کر سامنے نہیں آتا، تو لازم ہے کہ خود عالم بنے اور اپنی اولاد کو عالم بنائے تاکہ پوری بصیرت کے ساتھ متعلقہ احکام کو انجام دے۔ علم کسی خاندان کے لیے مخصوص نہیں ہے، کسی قبیلہ کی یا اس کی میراث نہیں ہے، نہ کسی خاص قوم وطن اور نسل کے ساتھ مخصوص ہے، اللہ کا دین ہے جو آگے بڑھ کر لے گا وہ دنیا و آخرت میں اللہ کا محبوب ہو گا۔

اگر موجودہ علماء سے مطمئن نہیں تو خود عالم بنوتا کہ دین خداوندی پر پوری طرح عمل پیرا ہو سکو، یہ تو کوئی بات نہ ہوئی کہ نہ خود عالم بنے، نہ اپنی اولاد کو عالم بنائے اور جہالت کو اپنے لیے اور اپنی اولاد کے لیے پسند کرے، اور جب دین پر عمل کرنے کی بات سامنے آئے تو علماء کے اختلاف کو بہانہ بنا کر بے عمل رہ جائے۔

خوب سمجھ لینا چاہیے کہ یہ جھوٹا عذر اور لچر حیلہ آخرت میں بعملی کے عذاب سے بچانے والا نہیں، سیدھی بات ہے کہ جب علماء میں اختلاف ہے اور ایسا اختلاف ہے کہ اس کی وجہ سے آپ کو عمل کی راہ نہیں ملتی تو خود عالم نیے اور اپنے علم صحیح کے مطابق دین پر چلیے۔

۱۱۔ بھوکا مرانہیں جاتا اور حلال ملتا نہیں: بہت سے لوگ حرام روزی سے پرہیز نہیں کرتے اور کہتے ہیں کہ صاحب! بھوکا مرانہیں جاتا اور حلال ملتا نہیں، لہذا مجبوری ہے۔ یہ بالکل صریح جھوٹا بہانہ ہے کیوں کہ حلال دنیا میں موجود ہے اور ان شاء اللہ ہمیشہ موجود رہے گا۔ شریعت میں اسی چیز کا حکم دیا جاتا ہے جو موجود ہو، ایسا نہیں ہے کہ جو چیز ممکن نہ ہو اس کے کرنے کا حکم دیا جاتا ہو، البتہ اتنی بات ضرور ہے کہ عموماً حلال زیادہ نہیں ملتا، تن ڈھکنے اور بھوک روکنے اور سرچھپانے کے لیے ہمیشہ حلال مل سکتا ہے اور ملتا ہے۔ جس کسی کو آخرت کی فکر ہے وہ کم کھائے گا اور معمولی لباس پہنے گا اور معمولی سے چھپر میں رہے گا، اتنے سے اخراجات کے لیے حلال مال مل سکتا ہے لیکن آخرت کی فکر اور اس کا خوف ہونا لازم ہے۔

بہت سے اللہ کے بندے ایسے ہیں جو رئیس کبیر ہیں ان کا مال حلال ہے، کمانے میں حلال کا خیال رکھتے ہیں، اللہ پاک ان کو اسی میں ترقی دیتا ہے۔ ضروری نہیں کہ مال زیادہ ہو تو حرام ہی ہوا اور کم ہو تو حلال ہی ہو۔ شریعت میں حلال و حرام کے اصول اور قواعد مقرر ہیں ان کے مطابق حلال کو حلال اور حرام کو حرام مانا لازم ہے۔ بہت سے لوگ کم کرتے ہیں مگر ان کا مال حرام ہوتا ہے، بے ایمانی، چوری و خیانت، سود، رشوت سے حاصل کیا ہوا مال حرام ہے چاہے تھوڑا سما ہو خواہ ایک پیسہ ہی ہو، اور شریعت کے مطابق حلال طریقوں سے حاصل کیا ہوا مال حلال ہے چاہے کروڑوں کی مالیت ہو۔

بس کمانے میں اصول شریعت کو دیکھنا لازم ہے۔ یہ فیصلہ کر لینا کہ حلال ملتا ہی نہیں غلط ہے، اور یہ جھوٹا بہانہ حرام خوری کے عذاب سے نہیں بچاسکتا۔ حدیث شریف میں ارشاد ہے کہ

لَا يَدْخُلُ الْجَنَّةَ لَحْمُ نَبَتٍ مِنَ السُّحْتِ كَانَتِ النَّارُ أُولَى بِهِ.

جو گوشت حرام سے پلا برٹھا ہو وہ جنت میں نہ جائے گا۔ اور جو گوشت حرام سے پلا برٹھا ہو دوزخ اس کی زیادہ مستحق ہے۔

اسلام کے دامن سے وابستہ ہونے والوں نفس کو حرام سے بچاؤ، اور زبردستی اس کو اس پر آمادہ کرو کہ حلال کھائے، اور حلال سے ضرورتیں پوری کرو۔

۱۲۔ گناہوں کی ذمہ داری عورتوں و بچوں پر ڈالنا: بہت سے لوگ ایسے بھی دیکھے گئے ہیں کہ جب ان سے کہا جاتا ہے کہ شادی، غمی، یاد گیر موقع میں شریعت کی پاس داری کرو اور فلاں فلاں گناہ سے باز آؤ تو کہہ دیتے ہیں کہ عورتیں نہیں مانتی ہیں۔ اور بعض لوگ اپنے گھر میں گناہ اور گناہ کی چیزیں دیکھتے ہیں اور توجہ دلانے پر کہہ دیتے ہیں کہ لڑکے اور بچے نہیں مانتے، اور اپنے کو اس طرح گناہ سے بری سمجھ لیتے ہیں۔ ان کے گھر میں گناہ ہو رہا ہے، بدعتوں پر عمل ہے، شادی میں ڈھول بائج نجح رہے ہیں، بے پر دگی ہو رہی ہے اور صاحب خانہ اپنے کو ان سب گناہوں سے بری ہی سمجھے ہوئے ہیں، اور حیلہ یہ تراش رکھا ہے کہ عورتیں اور بچے نہیں مانتے، حالاں کہ پورے گھر کو دین پر چلانے کی ذمہ داری گھر کے بڑے پر ہے۔ حدیث شریف میں ارشاد ہے:

[مشکاة المصاصیح (ص: ۲۴۲)]

اَلَا كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ، فَالْإِمَامُ الَّذِي عَلَى النَّاسِ
رَاعٍ وَهُوَ مَسْئُولٌ عَنْ رَعِيَّتِهِ، وَالرَّجُلُ رَاعٍ عَلَى أَهْلِ بَيْتِهِ وَهُوَ
مَسْئُولٌ عَنْ رَعِيَّتِهِ، وَالْمَرْأَةُ رَاعِيَّةٌ عَلَى بَيْتِ زَوْجِهَا وَوَلَدِهِ وَهِيَ
مَسْؤُلَةٌ عَنْهُمْ، وَعَبْدُ الرَّجُلِ رَاعٍ عَلَى مَالِ سَيِّدِهِ وَهُوَ مَسْئُولٌ عَنْهُ.
اَلَا فَكُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ۔

خبردار! تم میں سے ہر شخص (اپنے ماتحتوں کا) نگران ہے اور تم میں سے ہر ایک سے اس کی رعیت (یعنی جو اس کے ماتحت نگرانی میں ہیں) ان کے بارے میں سوال کیا جائے گا۔ پس امام (یعنی امیر المؤمنین سب سے بڑا صاحب اقتدار) نگران ہے اور اس سے اس کی رعیت کے بارے میں سوال ہوگا، اور مرد اپنے گھروں کا نگران ہے اور اس سے اس کی رعیت کے بارے میں سوال ہوگا، اور عورت اپنے شوہر کے گھر اور اس کی اولاد کی نگران ہے اور اس سے ان کے بارے میں سوال کیا جائے گا، اور غلام اپنے آقا کے مال کا نگران ہے اور اس کے بارے میں اس سے سوال ہوگا۔ (پھر آخر میں فرمایا): تم میں سے ہر شخص نگران ہے اور تم میں ہر ایک سے اس کی رعیت کے بارے میں سوال ہوگا۔

اردو میں رعیت ان لوگوں کو کہتے ہیں جو کسی کی عملداری میں بستے ہوں، لیکن عربی میں رعیت کا مفہوم بہت عام ہے جس کسی کو کسی کے جان و مال کی حفاظت سپرد کر دی جائے تو اس کا راعی یعنی نگران و نگہبان ہے، اور جو کچھ اس کی نگہبانی اور نگرانی میں دے دیا گیا وہ اس کی رعیت ہے۔ پورے ملک کے عوام ہوں یا ایک گھر کے رہنے والے اپنے آل و اولاد، بیوی بچے یہ سب رعیت ہیں اور ان کی نگرانی لازم ہے، اپنی قوت و طاقت سے ان کو دین پر لگانے اور ان سے فرائض و واجبات ادا کروانے اور ان کو گناہوں سے بچانے اور ان کو دین سکھانے پر خرچ کرنا لازم ہے۔

اہل و عیال کو دین پر چلانے کی ذمہ داری: یہ بہت ضروری امر ہے کہ جب بھی آدمی بیوی والا بنے، اپنی بیوی کو دین پر چلانے کے لیے فکر مند ہو، پھر جب صاحب اولاد ہو تو ان کو بھی دینی زندگی پر ڈالے اور دینی احکام پر چلانے۔ صرف کھانا پلانا اور اچھے کپڑے پہنانا ہی بچوں کی

محبت نہیں ہے، اس سے بڑھ کر ان کی محبت یہ ہے کہ ان کو دین پر ڈالیں، آخرت کا فکر مند بنائیں، فرائض واجبات سکھائیں، احکام شریعت بتائیں اور گناہوں سے بچائیں۔ جن باتوں سے بیوی بچوں کی آخرت سنورتی ہو، جنت ملتی ہو اور دوزخ سے حفاظت ہوتی ہو درحقیقت انہیں میں ان کا فائدہ ہے۔ شروع سے ایسی ترتیب بنانا لازم ہے کہ بیوی بچے کنٹرول میں رہیں اور دین پر رضا اور رغبت سے چلیں، نرمی سے، گرمی سے، پیار و محبت سے جس طرح بن پڑے ان کو دین پر چلائیں۔ ایک حدیث میں ارشاد ہے:

وَأَنْفِقُ عَلَى عِيَالِكَ مِنْ طُولِكَ، وَلَا تَرْفَعْ عَنْهُمْ عَصَاكَ أَذْبَاءَ،
وَأَخْفِهُمْ فِي اللَّهِ بِإِيمَانِهِ

اور اپنے اہل و عیال پر اپنا مال خرچ کر اور ادب سکھانے کی وجہ سے اپنی لاٹھی ان سے اٹھا کر مت رکھ، اور ان کو اللہ (کے احکام) کے بارے میں ڈراتا رہ۔

دیکھو! جہاں یہ نصیحت فرمائی کہ اہل و عیال پر اپنا مال خرچ کرو وہاں یہ بھی فرمایا کہ ان کی طرف سے غافل ہو کر لاٹھی اٹھا کر مت رکھ، جس کا یہ مطلب ہے کہ ان کی تعلیم و تادیب میں کوتاہی نہ کرو اور ان کو نہ یہ سمجھنے دو کہ والد کو ہماری دین داری کا فکر نہیں ہے۔ ان کو دین پر ڈالنے کے لیے سختی کرو، ان کے اعمال و احوال کی نگرانی کرتے رہو، ڈانت اور مار پیٹ سے بھی بوقت ضرورت دریغ نہ کرو وہ ڈھیلا پن محسوس نہ کریں، ان کے ساتھ ایسا معاملہ رکھو کہ وہ یہ سمجھنے پر مجبور رہیں کہ اگر ہم نے دینی کاموں میں کوتاہی کی تو ماں پڑے گی۔

حکمت کا جو بھی تقاضا ہوا س پر عمل کریں۔ بچوں کو سمجھائیں کہ دنیا فانی ہے اور آخرت باقی ہے اور اللہ تعالیٰ خالق و مالک ہے، اس کی معرفت ضروری ہے، اس کی اطاعت اور فرماں برداری سے دنیا و آخرت سنورتی ہے، وہ رحیم و کریم ہے اور شدید العقاب بھی ہے، اس سے امید بھی رکھیں اور ڈرتے بھی رہیں۔ جب ان کو شروع سے اس طریقہ پر چلائیں گے تو وہ ان شاء اللہ تعالیٰ احکام شریعت پر دل و جان سے چلیں گے اور گناہوں سے نہ صرف یہ کہ خود بچپیں گے دوسروں کو بھی بچائیں گے۔

اولادکو دیندار بنانا عیب سمجھا جاتا ہے: آج کل لوگوں کا یہ طریقہ ہے کہ اولادکو دیندار بنانے کو عیب سمجھتے ہیں، پیدائش کے دن، ہی سے ان کے لیے کافروں کی وضع اور کافروں کا لباس اور کافروں کے طور طریق پسند کرتے ہیں۔ قرآن و حدیث اور اسلامی احکام و آداب پڑھانے کے بجائے دوسرا چیز میں پڑھواتے ہیں اور دینداروں سے دور رکھتے ہیں کہ مبادا! مُلَّا نہ بن جائے۔ جب دین اور اہل دین سے دور رکھتے ہیں تو سن شعور کو پہنچ کرو نہ خدا کو پہچانتے ہیں نہ رسول ﷺ کو پہچانتے ہیں، نہ ماں باپ کی کوئی حیثیت سمجھتے ہیں۔ ان فیشن کے پرستاروں کے نزدیک ماں باپ کی حیثیت گھر کے بڑے بوڑھے ملازم سے بھی کم ہوتی ہے۔ اس میں بہت بڑا قصور ماں باپ کا ہے جنہوں نے اولاد کو فسق و فحور کے راستہ پر ڈالا اور اسلام سے جاہل رکھا، اب اولاد بُرا بر تاؤ کرتی ہے تو شکایت کیا ہے:

خود کردہ راعلاج نیست

امور دنیا میں سختی اور دین میں نرمی: بہت سے لوگ دنیا کے کام اپنے اہل و عیال سے بڑی سختی سے لیتے ہیں، سالن میں ذرانمک کم رہ جائے تو لال پیلے ہو جاتے ہیں، کسی بچہ سے ذرا معمولی دنیا کا کوئی نقصان بھی ہو جائے تو سخت دار و گیر کرتے ہیں اور مار پٹائی سے بھی دربغ نہیں کرتے، لیکن دینی معاملات میں بالکل ایسے ہو جاتے ہیں جیسے ان کو سانپ سونگھ گیا گویا انہیں کچھ پتہ ہی نہیں کہ گھر میں کیا ہو رہا ہے۔ امر بالمعروف اور نبی عن الممنکر بہت بڑا فریضہ ہے۔ عورتوں کو اور بچوں کو اور سب ماتحتوں کو فرائض و واجبات سکھائیں اور گناہوں سے بچائیں، نہ حرام کمائیں، نہ حرام کھائیں، نہ حرام کھلائیں۔

بیاہ شادی و غمی کی بد عادات: بیاہ شادی اور غمی کے موقع میں جو بد عادات و خرافات روایج پائی ہیں وہ عورتوں کی مستقل شریعت بن گئی ہیں، وہ ان کو چھوڑنے کو تیار نہیں ہوتیں، مرد بھی ان کی رو میں بہہ جاتے ہیں اور مولوی صاحب کو یوں سمجھا دیتے ہیں کہ عورتیں نہیں مانتی ہیں، اسی طرح بچوں کے نہ ماننے کا بہانہ کر لیتے ہیں، یہ بہانے سب لچر ہیں اور بے جا ہیں۔ منوانے کی طرح منواہ گے تو ان شاء اللہ تعالیٰ عورتیں بھی مانیں گی اور بچے بھی مانیں گے، مگر ذرا اپنا مرد پنا تو استعمال کرو۔

بیاہ شادی کے موقع میں ڈھول اور باجے گا جے بجانا بھی عام ہو گیا ہے، اس کے لیے بھی عورتوں اور بچوں کے نہ ماننے کا بہانہ کیا جاتا ہے، حالاں کہ گانے بجانے والوں سے خود معاملہ کر کے آتے ہیں اور ان کو اپنی جیب سے پیسے دیتے ہیں۔ جو عمل اپنی خوشی سے اور اپنے پیسے سے کیا ہوا سکو عورتوں اور بچوں پر ڈالنا کیسے درست ہو سکتا ہے۔

کچھ لوگ ایسے بھی ہیں جو یوں کہتے ہیں کہ شادی کے موقع پر دف بجانا ثابت ہے، کہاں دف بجانا اور کہاں مروجہ باجے اور گانے؟ شاید ان کو معلوم نہیں کہ دف کیا ہوتا ہے؟ معلوم ہونا چاہیے کہ دف میں صرف ایک جانب کھال وغیرہ مڑھی ہوئی ہوتی ہے، اور اس میں ہاتھ مارنے سے ڈھب ڈھب کی آواز نکلتی ہے۔ اس آواز میں کوئی کشش نہیں ہوتی ہے اور گانے والے کے نغمات کا ساتھ نہیں دیتی، مروجہ ڈھول اور باجوں کو دف پر قیاس کرنا غلط ہے۔ حدیث شریف میں یوں وارد ہوا ہے:

**أَعْلِنُوا هَذَا النِّكَاحَ، وَاجْعَلُوهُ فِي الْمَسَاجِدِ، وَاضْرِبُوا عَلَيْهِ
بِالدُّفُوفِ۔**

یعنی نکاح کا اعلان کرو، اور مساجد میں نکاح کیا کرو (کیوں کہ وہاں مسلمان جمع ہوتے ہیں نکاح کا خوب اعلان ہو جائے گا) اور نکاح پر دفونوں کو پیٹا کرو۔

معلوم ہوا کہ دف پیٹنا نکاح کے اعلان کے لیے ہے۔ ”مرقات تشرح مشکوٰۃ“ میں لکھا ہے کہ یہ دف پیٹنا مسجد سے باہر ہو، اور ایسا دف ہو جس میں بخنے والی کوئی چیز نہ ہو۔ پس اس دف سے رواجی ڈھول اور باجوں کو جائز قرار دینا جو فشق و فحور کی دعوت دیتے ہیں اور جو موسيقی کا پورا انداز لیتے ہوئے ہیں کسی طرح بھی صحیح نہیں ہے، سراسر فریب نفس ہے اور نفس کا دھوکہ ہے۔

حضور اقدس ﷺ کا ارشاد ہے:

**أَمَرَنِي رَبِّي بِمَحْقِ الْمَعَازِفِ وَالْمَزَامِيرِ وَالْأُوْثَانِ وَالصُّلُبِ وَأَمْرَ
الْجَاهِلِيَّةِ۔**

یعنی میرے رب نے مجھے حکم فرمایا ہے کہ گانے بجانے کے آلات کو اور بتوں کو اور صلیب کو (جسے عیسائی پوچھتے ہیں) اور جاہلیت کے کاموں کو مٹا دوں۔

^۱ مشکاة المصابيح (ص: ۲۷۲) ^۲ مشکاة المصابيح (ص: ۳۱۸)

حضور ﷺ کو اللہ تعالیٰ نے جن چیزوں کو مٹانے کا حکم دیا ان چیزوں کو اپنی بیاہ شادی میں خوشی کے ساتھ استعمال کرنا اور پھر اس کو جائز بھی سمجھنا بڑی جہالت ہے۔ یوں نچے اپنے گھر کے بڑے کے پابند ہیں نہ کہ بڑا ان سے دب کر رہے اور ان کو احکامِ شریعت کے خلاف چلتا دیکھ کر آنکھیں بند کر لے۔ درحقیقت دین کی اہمیت اور عظمت دلوں میں نہیں رہی ورنہ ہر حال میں اللہ تعالیٰ ہی کی رضامندی کے فکر مند ہوتے۔ بچوں کے لیے خود گڑیاں اور مُرتیاں خرید کر لاتے ہیں، خود ان کے بال انگریزی بناتے ہیں، پتلون پہننا، ٹائی لگانا سکھاتے ہیں، پھر ان سے کیا اُمید ہے کہ آگے جا کر دین پر چلیں گے اور باپ کا کہما نہیں گے۔

خلاصہ یہ کہ ہر شخص اللہ کی رضامندی پر نظر رکھے دوسرا کوئی راضی رہے یا ناراض۔ جس طرح دنیا کے کاموں میں اپنے ماتحتوں سے نہیں دبتے بلکہ ان کو دباتے ہیں، اسی طرح دینیات کے بارے میں بھی ان کو دبا کر رکھیں اور دین پر چلائیں۔ ان کی خواہشوں کو دیکھ کر نہ ان کو گناہ کرنے دیں اور نہ خود گناہ گاربیں۔ حکمت و موعظت کے ساتھ ان کو دین پر لگائیں اور دین پر چلائیں، پیار محبت، نرمی سے بھی کام لیں، اور عنداضرورۃ سختی اور مار پٹائی سے بھی دریغ نہ کریں۔

۱۳۔ بے عمل پیری مریدی کو باعثِ نجات سمجھا جاتا ہے: بہت سے لوگ فرائض و واجبات چھوڑے ہوتے ہیں اور کبیرہ گناہوں میں مبتلا ہیں اور اس دھوکہ میں ہیں کہ ہم فلاں پیر صاحب کے مرید ہیں، ان کے جھنڈے کے نیچے ہوں گے اور ان کی سفارش سے بخش دیے جائیں گے۔ بے عملی اور بدلی کا یہ بہانہ جاہلوں میں بہت روانچ پائے ہوئے ہے۔

جو پیر و مرشد اہل حق ہیں اور واقعی مرشد ہیں وہ تو خود بھی حساب اور عذاب سے ڈرتے رہتے ہیں اور راتوں کو خدا کے خوف سے رو رو کر ڈھیر کر دیتے ہیں اور اپنے مریدوں کو بھی آخرت کی فکر پڑاتے ہیں وہاں کے حساب اور عذاب سے ڈراتے ہیں اور بار بار متنبہ کرتے ہیں کہ شریعت پر چلو، لیکن دنیادار پیر جو پیر نہیں ہیں دنیا کمانے کے لیے پیر بنے ہیں اور دنیادار پیروں کے گدی نشین ہیں ان کو توبس مال ملنا چاہیے، مریدوں میں سالانہ چکر لگا کر بڑے بڑے مال وصول کر کے لاتے ہیں اور مریدوں کو یہ سمجھاتے ہیں کہ ہمیں تمہارا یہ سالانہ نذرانہ دینا ہی تمہاری بخشش کے لیے کافی ہے۔ اللہ کے بندو! ان پیروں کی جھوٹی باتوں پر آکر ہرگز اپنی آخرت بتاہ نہ کرو،

اللہ تعالیٰ نے تمہیں ہوش دیا ہے سمجھ دی ہے، آخرت میں یہ حیلہ کام دینے والا نہیں ہے کہ پیر صاحب نے ہم سے یوں کہا تھا اور ہم ان کو ہر سال نذرانہ دیتے رہے تھے۔

۱۲۔ اس حیلے کا جواب کہ اللہ کو ہماری عبادت کی ضرورت نہیں: بعض لوگوں نے اپنی بعملی کے لیے یہ بہانہ تلاش کیا ہے کہ اللہ تعالیٰ کو ہماری عبادت اور نماز، روزے کی کیا پرواہ ہے، وہ تو بڑا بے نیاز ہے۔ بلاشبہ اللہ تعالیٰ کو کسی کے عمل کی کوئی ضرورت نہیں ہے اور نہ اس کو کسی کی عبادت سے کوئی فائدہ پہنچتا ہے اور نہ کسی کی گناہ گاری سے اس کا کوئی نقصان ہوتا ہے، وہ تو سب سے بے نیاز ہے اور غنی ہے، لیکن اس کا یہ مطلب نہیں کہ اس کی مخلوق اس کی عبادت اور فرمائ برداری سے بے نیاز ہو جائے۔ اللہ تعالیٰ کو کسی کی کوئی حاجت و ضرورت نہیں، لیکن کیا آپ کو بھی کوئی نفع اور فائدہ نہیں چاہیے؟ نیک اعمال پر جو اللہ تعالیٰ اور اس کے رسول ﷺ نے وعدے فرمائے ہیں ان سچے وعدوں سے منہ پھیر کر آخرت کی نعمتوں سے آپ کیوں بے نیاز ہو رہے؟ اور گناہ کرنے پر جو عذاب کی وعید یں ہیں ان سے آپ نڈر ہو کر اپنی بر بادی کیوں کر رہے ہیں؟ کیا آپ کو جنت نہیں چاہیے؟ یہ کہہ کر بے عمل ہو جانا کہ اللہ تعالیٰ کو ہماری عبادت سے کوئی فائدہ نہیں اس کی ایسی مثال ہے جیسے کوئی مریض یوں کہے کہ میں اس وجہ سے دو نہیں کھاتا کہ حکیم صاحب کو میرے دوا کھانے سے کوئی فائدہ نہیں ہے۔ اس حق کو سب یہی سمجھائیں گے کہ حکیم صاحب کو تیرے دوا کھانے سے فائدہ نہیں تو تجھے تو ہے، دوانہ کھائے گا تو مرض بڑھے گا اور تو ہلاک ہو گا۔

بھلا! یہ بھی کوئی سمجھداری کا جواب ہے کہ چوں کہ اللہ تعالیٰ کو میری عبادت سے کچھ فائدہ نہیں اس لیے میں فرائض اور واجبات کو چھوڑ کر اور گناہ گاری کی زندگی گزار کر اپنے آپ کو دوزخ میں دھکیل رہا ہوں۔ اللہ سمجھدے اور آخرت کی فکر دے۔ آمین!

۱۵۔ جاہل فقیروں کا یہ کہنا کہ وہ مقامِ فنا تک پہنچ گئے ہیں عمل کی ضرورت نہیں:

بعض جاہل فقیر فرائض اور واجبات کا اہتمام نہیں کرتے اور طرح طرح کے گناہوں میں ملوث رہتے ہیں، کبھی یوں کہتے ہیں کہ ہم مقامِ فنا تک پہنچ گئے ہمارا وجود ہی نہیں رہا جس کا وجود ہی نہیں وہ کسی عمل کا پابند نہیں، کبھی کہتے ہیں کہ سمندر کو پیشاب کا قطرہ ناپاک نہیں کر سکتا۔

یہ حیلے بہانے ان کو شیطان نے سمجھائے ہیں تاکہ ان کو دوزخ میں دھکیل دے، سب کو معلوم ہے کہ مخلوق میں حضور نبی کریم ﷺ سے بڑا اور برتر کوئی نہیں ہے، اللہ تعالیٰ کا قرب سب سے زیادہ آپ کو حاصل ہے پھر بھی آپ عبادت کا خاص اہتمام فرماتے تھے۔ نبیوں کے بعد حضراتِ صحابہ کرام رضی اللہ عنہم کا مرتبہ ہے، حضور اکرم ﷺ ان کو ہمیشہ آخرت کا فکر مند بنائے رکھتے تھے، اور ان کو گناہ کرنے کی وعیدیں بتاتے تھے اور نیکیوں کے ثواب سے آگاہ فرماتے رہتے تھے۔ ان میں سے تو کسی کو بھی اتنا قرب حاصل نہ ہوا اور نہ کوئی ریاضت و مجاہدہ کر کے مقامِ فنا کو پہنچا جو عبادت و طاعت سے بے نیاز ہو جاتا اور گناہوں کی کھلی چھٹی ہو جاتی۔ یہ جاہل فقیر جو علم اور عمل دونوں سے خالی ہیں اور گناہوں میں لست پست ہیں اور بہت سے ان میں ایسے ہیں جو کفریہ کلمات کہہ دیتے ہیں یہ کیسے اپنے آپ کو دوزخ، قبر اور حشر کے عذاب سے محفوظ سمجھے ہوئے ہیں۔ اللہ تعالیٰ ان کے شر سے بچائے۔

۱۶۔ بعض جاہلوں کا یہ کہنا کہ اصل مقصد اللہ کی یاد ہے ظاہری اعمال کی ضرورت نہیں:

بعض جاہل فقیر یہ کہتے ہیں کہ اصل مقصد اللہ کی یاد ہے، نماز، روزہ کے ظاہری اعمال ان لوگوں کے لیے تجویز کردیے گئے ہیں جو مرتبہ ذکر تک نہیں پہنچے اور جن کو درجہ یقین حاصل نہیں ہوا۔ یہ حیلہ بھی شیطان نے سمجھایا ہے۔ اللہ کے رسول سرورِ انبیاء، سرورِ کائنات ﷺ سے بڑھ کر کوئی بھی صاحبِ یقین نہیں ہے۔ آپ کو جو یقین حاصل تھا (کہ آسمانوں کی سیر فرمائی اور جنت و دوزخ کو اپنی آنکھوں سے دیکھا) ایسا یقین کسی کو حاصل نہیں۔ اس کے باوجود آپ عبادت بہت زیادہ کرتے تھے، سب سے زیادہ مرتبہ ذکر حاصل ہونے اور سب سے زیادہ یقین ہونے کے باوجود آپ عبادت سے بے نیاز نہیں ہوئے۔ یہ جاہل جھوٹے صوفی جو سراسر اللہ کی یاد سے غافل ہیں اپنے کو مرتبہ ذکر میں پہنچا ہوا بتا کر کیسے عبادت سے جان چھڑا رہے ہیں؟ یہ جان چھڑانا درحقیقت اپنی جان کو دوزخ میں دکھلنا ہے، اللہ تعالیٰ ان کو ہدایت دے اور لوگوں کو ان کے شر سے بچائے آمین۔

بعض ایسے جاہل فقیر بھی ہوتے ہیں جو یہ کہتے ہیں کہ ہم کو وصول ہو گیا، عبادت کی ضرورت نہیں رہی، ایسے ہی لوگوں کے بارے میں محققین صوفیانے فرمایا کہ

صَدَقُوا فِي الْوُصُولِ لِكِنْ إِلَى جَهَنَّمَ.

یعنی ان لوگوں نے یہ جو کہا کہ ہمیں وصول ہو گیا، ان کا یہ کہنا تو ٹھیک ہے کہ پہنچ گئے (وصول پہنچنے کو کہتے ہیں) لیکن انہوں نے یہ نہیں سمجھا کہ کہاں پہنچے؟ اللہ تک پہنچنے کے بجائے دوزخ میں پہنچ گئے۔ کیا دوزخ پہنچنا بھی کوئی محبوب اور مرغوب چیز ہے؟ چند جاہل جو ایسے جاہل فقیروں کے پاس جمع رہتے ہیں ان کو یہ پیر دھوکہ دیتے رہتے ہیں، اور شیطان ان پیروں کو دھوکہ دیتا ہے، خود بھی ڈوبے ہیں اور اپنے مریدوں اور پاس کے اٹھنے بیٹھنے والوں کو بھی ڈبور ہے ہیں **أَعَذَّنَا اللَّهُ مِنْهُمْ**.

۱۔ بعض لوگوں کا یہ کہنا کہ ہمیں مولوی کا دین نہیں چاہیے: بہت سے لوگ اپنی بے عملی کے لیے یہ بہانہ ڈھونڈتے ہیں کہ ہم مسلمان تو ہیں، لیکن ہمیں مولوی کا دین نہیں چاہیے۔ اس بہانے کی ضرورت ان لوگوں کو اس لیے پیش آئی کہ حضرات علمائے کرام جو احکام و مسائل بتاتے ہیں اور حلال و حرام کی تفصیلات خوب کھول کر بیان کرتے ہیں اور زندگی کے ہر شعبہ میں اسلام کو جاری اور نافذ کرنے کی تاکید فرماتے ہیں، ان احکام پر چلنالوگوں کو ناگوار ہے۔ اور چوں کہ مسلمان ہونے کے دعوے دار بھی ہیں اور ساتھ ہی احکام اسلامیہ پر عمل کرنے سے نفس گھبرا تا ہے، اور یوں کہنے کو بھی تیار نہیں کہ ہم مسلمان نہیں ہیں اس لیے یہ بہانہ تراشا کہ ہمیں مولوی کا دین نہیں چاہیے۔ خداخواستہ مولویوں نے اپنے پاس سے تو دین نہیں بنایا، اور اپنے گھر سے مسائل نہیں گھڑ لیے۔ وہ تو جو تفصیلی احکامات بتاتے ہیں قرآن و حدیث سے اخذ کر کے بیان کرتے ہیں۔ جس شخص کو مولوی کا دین نہیں چاہیے اور وہ مسلمان ہونے کا مدعا بھی ہے وہ خود علم دین سیکھے اور دین کی پوری تفصیلات جانے اور ان پر عمل کرے۔ جنہوں نے برس ہابرس خرچ کر کے علم دین حاصل کیا ہے اگر ان پر بھروسہ نہیں تو خود قرآن و حدیث پڑھو اور دینی احکام سیکھو، پھر اپنے علم صحیح کے مطابق عمل کرو۔ علم دین بھی نہ پڑھیں، اور علمائے دین پر بھروسہ بھی نہ کریں، اور جہالت میں پڑے رہیں اور شریعت کی خلاف ورزی کرتے رہیں، اُنکل پچھو الٰہی سیدھی باتیں کرتے رہیں اور یوں کہیں کہ مولویوں کا دین نہیں چاہیے، یہ تو سراسر بر بادی کا راستہ ہے۔ اگر مولویوں کا دین نہیں چاہیے تو کیا شیطان کی راہ پر چلیں گے؟ یا یہود و نصاریٰ کے

طریقوں کو اختیار کر کے ہلاکت میں پڑیں گے؟ خود غور کریں کہ کیا یہ حیلے بہانے آخرت میں کام دے سکتے ہیں؟ شریعت کی خلاف ورزی کرنے پر جو آخرت میں پکڑ ہوگی تو کیا یہ جواب کام دے گا کہ نہ ہم علم دین حاصل کرنے پر آمادہ تھے اور نہ مولویوں پر بھروسہ کرتے تھے؟

۱۸۔ تصویر بنانے والوں کا حیلہ اور ان کی تردید:

بہت سی احادیث میں تصویر بنانے کی سخت ممانعت آئی ہے اور اس پر عیدیں وارد ہوتی ہیں، دو رہاضر کے لوگوں کا یہ مزاج بن گیا ہے کہ تصویریں کھینچنے اور کھنچوانے کو گناہ ہی نہیں سمجھتے اور دیدہ و دانستہ، قصد اوارادہ تصویر کھینچنے اور کھنچوانے ہیں اور اس میں ذرا بھی گناہ محسوس نہیں کرتے۔ اگر کوئی شخص منع کرے تو کہتے ہیں کہ صاحب! عرب بت پرست تھے جنہوں نے حضور اقدس ﷺ کی دعوت اور تبلیغ کی وجہ سے اسلام قبول کیا تھا، اور بت پرستی کا مادہ ختم کرنے کے لیے تصویر تک کو حرام قرار دے دیا گیا تھا اب جب کہ مسلمانوں میں بت پرستی نہیں رہی، الہذا تصویر کی حرمت بھی نہیں رہی، الہذا اب تصویر کھینچنا کھنچوانا العیاذ باللہ! جائز ہو گیا۔

یہ ان لوگوں کی جاہلانہ دلیل ہے اور انہوں نے تصویر کو جائز قرار دینے کے لیے یہ حیلہ تراشا ہے، اور تصویر کے حرام ہونے کی جو علت انہوں نے نکالی ہے خود تراشیدہ ہے۔ حضور اکرم ﷺ نے تو یوں نہیں فرمایا تھا کہ چوں کہ عرب نئے نئے مسلمان ہوئے ہیں اس لیے تصویر کشی کو حرام قرار دے رہا ہوں، پھر جب بت پرستی سے مسلمان محفوظ ہو جائیں گے اس وقت تصویر حلال ہو جائے گی۔ احادیث شریفہ میں جو ممانعت آئی ہے وہ تو عام اور مطلق ممانعت ہے، اپنی طرف سے علت گڑھنا اور شریعت کے حکم کو بدلتا بڑھتی بے دینی کی بات ہے۔ حدیث شریف میں تو تصویر کی ممانعت کی یہ علت بتائی ہے کہ

يُضَاهُونَ خَلْقَ اللَّهِ!

کہ یہ لوگ اللہ جل شانہ کی خالقیت میں مقابلہ کرتے ہیں۔

۱۹۔ نوٹ اور پاسپورٹ کی تصویر کا حیلہ:

بعض لوگ یوں کہتے ہیں کہ اگر تصویر حرام ہے تو آپ لوگ پاسپورٹ کے لیے تصویر کیوں کھنچواتے ہیں؟ اور نوٹوں میں بھی تو تصویر ہے نوٹ

پاس کیوں رکھتے ہیں؟ جس کا مطلب یہ ہوا کہ جب نوٹ اور پاسپورٹ کی تصویر جائز ہے تو ہر تصویر جائز ہونی چاہیے۔ شیطان نے یہ حیلہ بھی خوب سمجھایا ہے۔ پہلی بات تو یہ ہے کہ پاسپورٹ پر فوٹو لگانے کا قانون جس کسی نے بنایا ہے اس نے قانون خداوندی کی صریح مخالفت کی ہے، جن ممالک کے سربراہ مسلمان ہیں ان پر واجب ہے کہ اس قانون کو واپس لیں اور دوسرے امتیازات اور نشانات کا اندر ارج کر کے پاسپورٹ بنائیں۔

سب مسلمان اپنے مذہب پر جمیں تو پوری دنیا بھی اطاعت کرے گی:

سب مسلمان ممالک آپس میں اس پر عمل کریں اور بغیر فوٹو کا پاسپورٹ آپس میں تسلیم کریں، جب اس پر جمیں گے اور سب مل کر یہ اعلان کر دیں گے کہ ہمارے یہاں پاسپورٹ بغیر تصویر کے ہوگا کیوں کہ ہمارے نبی پاک ہادیٰ عالم ﷺ نے تصویر کشی سے منع فرمایا ہے تو ہیں الاقوامی دنیا بھی اس کو تسلیم کرے گی، کیوں کہ سب جان لیں گے کہ یہ لوگ اپنے دین سے مجبور ہیں۔ دیکھو! سکھ قوم دنیا میں جہاں بھی ہے اس کی خوب بڑی بڑی ڈاڑھیاں ہیں اور پگڑی باندھنے کو لازم سمجھتے ہیں، دنیا کی قوموں کو معلوم ہے کہ یہ قوم اپنے مذہب کی پابند ہے اس لیے سب ان کا لحاظ کرتے ہیں وہ فوجوں میں بھی ہیں اور پولیس میں بھی ہیں لیکن وردی میں ان کو مستثنی کیا جاتا ہے، دوسری قوموں کے سپاہی وردی میں پگڑی نہیں باندھ سکتے لیکن سکھ پگڑیاں باندھ ہوئے فوجوں میں بھی شامل ہیں اور حکومتوں کے دوسرے مکہموں میں اپنی پگڑی باندھ ہوئے کام کرتے ہیں، ان کو کوئی بھی مجبور نہیں کرتا کہ پگڑیاں اتار دو اور دوسری قوموں کی طرح وردی میں رہو۔ اگر ہم اپنے دین پر مضبوط ہوں تو ساری دنیا کی قومیں ہماری مذہبی مضبوطی کو دیکھ کر ہمارے لیے ایسے قوانین بنانے پر مجبور ہوں گی جو ہمارے دین کے مخالف نہ ہوں۔

اسی طرح سے جو مسلمان حکمران ہیں ان پر لازم ہے کہ بغیر تصویر کا نوٹ شائع کریں، لیکن چوں کہ مسلمان حکمران غیر قوموں کی دیکھا دیکھی پاسپورٹ اور شناختی کارڈ کے لیے فوٹو کو لازم قرار دے چکے ہیں اور نوٹ بھی بغیر تصویر کے نہیں چھاپتے اس لیے مجبوراً فوٹو کھنچوانا پڑتا ہے اور نوٹ استعمال کرنے ہوتے ہیں۔

حالٰتِ اضطرار و اختیار میں فرق: مجبوری میں کسی کام کا جائز ہونا اور بات ہے اور بغیر

مجبوری کے اس کو اختیار کرنا دوسرا امر ہے۔ مجبوری والی چیز پر بغیر مجبوری کی چیز کو قیاس کرنا قیاسِ باطل ہے۔ دیکھو! جب بھوک کی وجہ سے جان جا رہی ہو تو مردار کا گوشت بھی کھانا جائز ہے وہ بھی چند لمحے جس سے جان بچ جائے، اس موقع پر بھی پیٹ بھر کھانا جائز نہیں۔ سب کو معلوم ہے کہ بغیر مجبوری کے مردار کھانے کی ذرا بھی کوئی گنجائش نہیں ہے۔ اب اگر کوئی شخص مردار کھائے اور یوں کہے کہ جو شخص بھوک سے مر رہا ہو چوں کہ اسے مردار کھانے کی اجازت ہے اس لیے میں بلا مجبوری بھی کھاتا ہوں تو ایسے شخص کو سب احمد اور جاہل کہیں گے۔ جب پاسپورٹ، شناختی کارڈ کی مجبوری نہ ہو تو لہو و لعب کے طور پر فوٹو کھنچوانا اور اس کو آرت سمجھنا اور ممانعت کی احادیث شریفہ پیش کرنے والے کو دیانتی قرار دینا اور اس کو مذاق بنانا کہاں تک درست ہو سکتا ہے؟ اپنے ایمان سے فیصلہ لے لیں۔

۲۰۔ مصری علماء تصویر کو جائز کہتے ہیں اس حیلہ کی تردید: بعض لوگ یوں کہتے ہیں کہ مصر کے علماء تو تصویر کو جائز کہتے ہیں، ہندوستان پاکستان کے مولویوں کو کیا ہوا کہ یہ تصویر کے حرام ہونے کا فتویٰ دیتے ہیں؟ اور کیا مصر کے علماء نے حدیث نہیں پڑھی؟

ہندوپاک اور مصری علماء میں فرق: ان لوگوں کو مصری علماء کا حال معلوم نہیں ہے۔ علماء مصر میں تقویٰ کی شان بہت کم ہے، وہاں تو محدث و مفسر و مفتی ڈاڑھی منڈے ہوتے ہیں، اور یورپ کے فیشن اور فسق کے سیلا ب میں اپنے آپ کو بہاچکے ہیں۔ وہاں جو فیشن اور آرت روانج پکڑ لے اس کو ترقی سمجھ کر جائز کرنے کی کوشش میں لگ جاتے ہیں۔ اور احادیث شریفہ کی بے جا تا ویلیں کرتے ہیں۔ اور ہمارے اکابر و مشائخ جنہوں نے ہندوستان اور پاکستان میں دینی خدمات انجام دی ہیں اور علم صحیح اور عمل صحیح پر قائم ہیں، اور تقویٰ و طہارت سے اللہ پاک نے ان کو نوازا ہے وہ ہر نئی چیز کا حکم قرآن و حدیث اور کتب فقہ میں تلاش کرتے ہیں، رواج کی رو میں نہیں بہہ جاتے، وہ ڈنکے کی چوٹ سے حق ظاہر کرتے ہیں، گناہ کو گناہ اور ثواب کو ثواب بتاتے ہیں۔ مصر کے علماء عوام کا حال چال دیکھ کر کچھ پڑ گئے اور حدیثوں میں تا ویل کرنے لگے۔ ہمارے علماء حق پر جمے ہوئے ہیں، ہمیشہ حق واضح کرتے ہیں۔ اہل حق و اہل تقویٰ علماء ہی کا اتباع لازم ہے۔ وہ کیا عالم ہے جو رواج کی رو میں بہہ جائے اور صرف دنیا و اہل دنیا پر نظر

رکھے اور اظہار حق سے کترائے۔

۲۱۔ کاغذی تصویر اور مجسمہ میں فرق کرنے والوں کی غلطی: کچھ لوگ ایسے بھی ہیں جو تصویر کو جائز کرنے کے لیے یہ تاویل کرتے ہیں کہ مجسمہ (یعنی مورتی) بنانا اور رکھنا حرام ہے، اور تصویر ہوتے ہوئے گھر میں فرشتوں کا داخل نہ ہونا ایسی مورتی سے متعلق ہے، اور کاغذ وغیرہ پر جو تصویر ہو کیمروں سے لی جائے یا ہاتھ سے بنائی جائے یہ (العیاذ باللہ!) ممانعت میں داخل نہیں۔

یہ ان لوگوں کی تاویل غلط ہے۔ احادیث شریفہ سے جو کچھ معلوم ہوتا ہے اور حضرات صحابہ رضوان اللہ علیہم السالمین سے لے کر آج تک کے مفتی اور محقق و محدث حضرات نے احادیث شریفہ سے یہی سمجھا ہے کہ مورتی بنانا اور کاغذ اور دیوار وغیرہ پر تصویر بنانا، یا کیمرے وغیرہ سے تصویر لینا اور رکھنا یہ سب حرام ہے، اور گھر یادگان میں ان میں سے کوئی بھی تصویر ہو تو رحمت کے فرشتے داخل نہیں ہوتے۔ چوں کہ تصویر کشی عام ہو گئی اور گھر گھر کیمرے آگئے اس لیے اس نفس کو بہلانے کے لیے یہ بہانہ نکالا گیا ہے کہ مورتی حرام ہے اور کاغذ پر جو تصویر ہو وہ حرام نہیں ہے تاکہ تصویر کشی کرتے رہیں اور گھروں اور دکانوں میں تصویریں لٹکاتے رہیں، اور اپنے خیال میں گناہ گار بھی نہ ہوں۔ یہ لوگ یہیں سمجھتے کہ ہمارے تاویل کرنے اور گھما پھرا کر حرام کو حلال کہہ دینے سے حرام حلال نہیں ہو گا۔ خوب سمجھ لیں کہ گناہ، گناہ ہی ہے تاویل کرنے سے حلال نہیں ہو جاتا۔ پھر ہم تو دیکھتے ہیں کہ صرف کاغذی تصویروں پر ہی فیشن کے دل دادہ اکتفا نہیں کرتے بلکہ مورتیاں الماریوں میں رکھ رہتے ہیں۔

آرٹ کے نام سے جہاں اور بہت سے گناہ زندگی میں شامل ہو گئے ہیں ان میں تصاویر بنانا، کیمرے لیے لیے پھرنا، تصویروں سے گھروں اور دکانوں کو سجانا بھی شامل ہے۔ جہاں کسی کے پاس چار پیسے ہوئے بناؤٹ، سجاوٹ، کیمرہ، تصویر، مورتی اور مجسمہ کی طرف متوجہ ہوا۔ ہزار سمجھاؤ کہ خدا تعالیٰ اور اس کے رسول صلی اللہ علیہ وسلم کے حکم کی خلاف ورزی ہے مگر ذرا کان دھرنے کو تیار نہیں۔ جب یورپ و امریکہ کو پیشوں بنا لیا تو مکہ و مدینہ کا رُخ کرنے کی ضرورت محسوس ہی نہیں ہوتی، یہ سید ہیں، یہ علوی ہیں، یہ صدیقی ہیں، یہ فاروقی ہیں، یہ عثمانی ہیں، یہ زبیری ہیں، یہ چشتی ہیں، یہ قادری ہیں بس نام و نمود کی نسبتوں تک ہیں، معاشرہ میں اور گھر بار کے رہن سہن میں تو نصرانی معلوم ہوتے ہیں۔ الماری میں ایک ستار کھا ہوا ہے، موڑ کار میں ایک گڑیا جھول رہی ہے، سامنے کسی

کافوڑا ویزاں ہے، دفتر میں کسی کا اسٹپھور کھا ہوا ہے۔ اللہ کی پناہ! کیا مسلمان ایسے ہی ہوتے ہیں؟ جنہیں فرمانِ رسول اللہ ﷺ کی ذرا پرانیں، اور جن کو حمت کے فرشتوں سے بیر ہے ان کا گھر میں آنا پسند نہیں۔

تصویر بنانے والوں کو عذاب: حدیث شریف میں ہے کہ اللہ تعالیٰ نے فرمایا کہ اس سے بڑھ کر کون ظالم ہو گا جو میری طرح خلقت پیدا کرنے لگے؟ اگر پیدا کرنے کا حوصلہ ہے تو ایک ذرہ یا ایک جبہ یا ایک جو کادانہ پیدا کر کے دکھائیں (یعنی ایک ذرہ بھی وجود میں نہیں لاسکتے ہیں، پھر صورتیں بنانے کے شغل میں کیوں لگے ہوئے ہیں۔)

اور ایک حدیث میں ارشاد ہے کہ قیامت کے دن سب سے زیادہ عذاب ان لوگوں کو ہو گا جو صفتِ خلق میں اللہ تعالیٰ کے مشابہ بنتے ہیں (یعنی تصویریں بناتے ہیں)۔

اور ایک حدیث میں ارشاد ہے کہ ہر مصوّر دوزخ میں ہو گا، جتنی صورتیں بنائی تھیں ان میں سے ہر تصویر ایک جاندار چیز ہو گی جس کے ذریعہ اس کے بنانے والے کو عذاب ہو گا۔

نیز ارشاد فرمایا کہ قیامت کے دن دوزخ سے ایک گردان نکلے گی جس کی دو آنکھیں ہوں گی جن سے دیکھتی ہو گی، اور دو کان ہوں گے جن سے سنتی ہو گی، اور ایک زبان ہو گی جس سے بولتی ہو گی۔ (اور) وہ کہے گی کہ تین طرح کے لوگوں پر مسلط کی گئی ہوں: ۱۔ ہر ظالم ضدی ۲۔ ہر وہ شخص جس نے اللہ کے ساتھ کسی دوسرے کو معبود بنایا ۳۔ تصویر بنانے والے لوگ۔

مسئلہ: جس چیز میں جان نہ ہواں کی تصویر بنانا اور گھر میں رکھنا درست ہے جیسے درخت وغیرہ، ہاں اگر کوئی ایسی چیز ہے جو کفر کا شعار ہو تو بے جان کی تصویر سے بھی پرہیز لازم ہے جیسے عیسائیوں کی صلیب وغیرہ۔

کیمرہ سے تصویر لینا بھی حرام ہے: تنبیہ: بعض لوگ سمجھتے ہیں کہ حدیث میں جس تصویر کشی کی ممانعت ہے وہ ہاتھ سے تصویر بنانے کے متعلق ہے، اور کیمرہ سے جو تصویر اتاری جاتی ہے وہ چوں کہ ہاتھ سے نہیں بنائی جاتی اس لیے وہ جائز ہے، یہ خیال غلط اور فاسد ہے، شیطان کی

۱۔ مشکاة المصايب (ص: ۳۸۵) عن البخاري ومسلم ۲۔ حواله سابقہ ۳۔ حوالہ سابقہ

۴۔ مشکاة المصايب (ص: ۳۸۶) عن الترمذی

سچھائی ہوئی دلیل ہے، اصل مقصد تصور بنا نے کی حرمت ہے خواہ کسی بھی آلہ سے بنائی جائے۔

۲۲۔ **اہل بدعت کا حیلہ کہ ریل، ہوائی جہاز بھی تو بدعت ہے:** جب اہل بدعت کو کسی بدعت پر تنبیہ کی جاتی ہے اور بتایا جاتا ہے کہ یہ بدعت ہے، تو بجائے اس کو ترک کرنے کے الٹا منع کرنے والے پر اعتراض جڑ دیتے ہیں، اور یہ سمجھتے ہیں کہ چوں کہ ہم نے اس پر اعتراض جڑ دیا اس لیے ہمارا عمل بدعت نہیں رہا۔ مثلاً جب کسی بعثت سے کہا جاتا ہے کہ تمہارا یہ عمل بدعت ہے تو جھٹ یوں کہنے لگتے ہیں کہ ریل بھی بدعت ہے، ہوائی جہاز بھی بدعت ہے تم ان میں کیوں سوار ہوتے ہو؟ یہ چیزیں حضور ﷺ اور خلفاء راشدین کے زمانہ میں کہاں تھیں؟ بلکہ بعض اپنی جہالت کا مضبوط ثبوت دیتے ہوئے یوں کہہ دیتے ہیں کہ تمہارا وجود بھی بدعت ہے، تم حضور ﷺ کے زمانے میں یا خلافتِ راشدہ کے دور میں کہاں تھے؟ بدعتیوں نے اپنی بدعت پر جتنے کے لیے یہ حیلہ خوب تراشا ہے، اور سمجھتے ہیں کہ بدعتیں جائز کرنے کے لیے ہم بہت دور کی کوڑی لائے ہیں۔

بدعت کا مفہوم سمجھنے میں غلطی: ان لوگوں کو یہ ہی معلوم نہیں کہ بدعت کسے کہتے ہیں۔ بدعت کا تعلق دینی اعمال سے ہے دنیاوی انتظامات اور استعمالی اشیاء سے نہیں ہے۔ بدعت کا یہ مطلب کہ جو بھی کوئی چیز عہدِ نبوت اور خلافتِ راشدہ میں نہ ہو وہ بدعت ہے، چاہے دنیاوی منافع کی چیزیں ہوں چاہے نئی ایجادات ہوں، چاہے انسانوں کا وجود ہو، یہ بالکل غلط ہے۔ بدعت کیا ہے؟ اس کو تو حضور اقدس ﷺ نے خود ہی ارشاد فرمادیا کہ

مَنْ أَحْدَثَ فِيْ أَمْرِنَا هَذَا مَا لَيْسَ مِنْهُ فَهُوَ رَدٌّ لَّهٗ

یعنی جو شخص ہمارے اس دین میں کوئی نئی بات نکالے، جو ہمارے دین میں سے نہیں ہے تو وہ

مردود ہے۔

معلوم ہوا کہ بدعت کا تعلق ان چیزوں سے ہے جو نئی نکالی جائیں اور دین میں داخل کی جائیں، بس ریل اور ہوائی جہاز کی مثال دینا بالکل جہالت کی بات ہے۔

پھر اگر ریل، ہوائی جہاز آپ کے نزدیک بدعت ہے تو آپ اس سے بچیں کیوں کہ حدیث شریف میں تو **كُلْ بُدْعَةٍ ضَلَالٌ** ہر بدعت گمراہی ہے۔ فرمایا ہے۔ جو چیز بدعت ہے آپ اس سے

۱ مشکاة المصاibح (ص: ۳۰) عن أبي داود والترمذی وابن ماجہ وأحمد

پر ہیز کریں، دوسروں کو الزام دینے سے خود بدعت کرنا کیسے جائز ہو جائے گا؟ جو کوئی عالم بتائے کہ تم بدعت کر رہے ہو، اگر اس بتانے والے پر بھروسہ نہ ہو تو دوسرے کسی عالم سے پوچھو جو واقعی عالم ہو اور بدعتیوں کو خوش کرنے کے لیے ان کی مرضی کے مطابق مسئلہ نہ بتاتا ہو۔ اور جب کسی چیز کا بدعت ہونا ثابت ہو جائے تو اسے چھوڑ دو، کٹ جلتی اور اٹھ سیدھے سوال وجواب کرنے سے بدعت نیکی نہ بن جائے گی بلکہ وہ گناہ ہی رہے گی اور آخرت میں مواخذہ کی باعث ہوگی۔

۲۳۔ بدعت حسنے کی تاویل کا جواب: بعض لوگ اپنے عمل کو بدعت توانتے ہیں لیکن یہ کہہ کر پیچھا چھڑایتے ہیں کہ یہ بدعت حسنے ہے، حالاں کہ حسب فرمان نبی اکرم ﷺ کُل بِدْعَةٍ ضَلَالٌ هر بدعت مگر اہی ہے اور بدعت سیئہ ہے، کوئی بدعت حسنہ نہیں ہے۔

بعض چیزوں جن کو بعض علماء نے بدعت حسنے کہہ دیا ہے وہ درحقیقت بدعت نہیں ہیں وہ سنتیں ہی ہیں، ان کی اصل عہد نبوت اور عہد صحابہ رضی اللہ عنہم اور عہد تابعین میں ملتی ہے، چون کہ ان کی صورت احوال کے اعتبار سے کچھ بدل گئی اس لیے اس کو بعض علماء نے بدعت حسنے کہہ دیا۔ اگر بعض علماء نے بعض چیزوں کو بدعت حسنے کہہ دیا ہو تو اس سے ہر بدعت حسنے کیسے ہو جائے گی؟ جتنی بدعتیں ہیں ان کو اہل بدعت حسنے ہی کہتے ہیں۔ اس طرح سے تو چودہ سوال سے لے کر گویا اب تک کسی بدعت کا وجود ہوا ہی نہیں، بدعتوں میں مبتلا رہیں اور ہر بدعت کو حسنہ کہتے جائیں اس طرح سے تو کوئی بدعت بدعت نہیں رہتی، اور سرور عالم ﷺ کے ارشاد کُل بِدْعَةٍ ضَلَالٌ کا کوئی معنی ومصدقہ باقی نہیں رہتا۔

پھر سوال یہ ہے کہ سینکڑوں سنتیں موجود ہیں، حدیث شریف کی کتابوں میں صحیح سند سے مردی ہیں ان کو چھوڑ کر خود تراشیدہ طریقوں کو اختیار کرنا اور بدعت حسنے کہہ کر ان پر مضبوطی سے جمنا (جب کہ قرآن و حدیث کا بھرپور علم رکھنے والے ان کو بدعت بتا رہے ہوں) یہ کون سی سمجھداری اور دین داری ہے؟ آخر سنتوں پر چلنے کیوں ناگوار ہے؟ بس یہی بات ہے نا، کہ نفسوں کو بدعتوں سے منوس کر لیا ہے، اور سنتوں پر چلنے کے لیے نفس راضی نہیں۔

ذوق بدعت سنتوں پر نہیں چلنے دیتا: بدعتوں کو تو مضبوطی سے پکڑے ہوئے ہیں، اور ان

کو عملی اعتبار سے فرض واجب کا درجہ دے رکھا ہے، لیکن جب سنت پیش کی جاتی ہے تو یوں کہہ کر چھوڑ دی جاتی ہے کہ سنت ہی تو ہے، یہ سراسرا ایمانی تقاضوں کے خلاف ہے۔ سنت سے بچنا اور بدعت پر جمنا اور جو بدعت میں شریک نہ ہواں کو نکلو بنانا اور یہ کہنا کہ یہ اہل سنت نہیں ہے، یہ عجیب جہالت کی بات ہے۔ جو بدعت سے بچے اور سنتوں پر چلے وہ اہل سنت نہ ہو، اور جو بدعتوں سے چھٹے اور سنتوں سے بھاگے وہ اہل سنت ہو جائے، یہ عقل کا دیوالیہ نہیں تو کیا ہے؟ عقل کا تقاضا تو یہ ہے کہ بدعتوں کو چھوڑ دیں اور سنتوں کو اختیار کریں، جن کا سنت ہونا صحیح اللہ روایات سے ثابت ہے اور جن کے سنت ہونے پر سب کا اتفاق ہے۔ ایسے کام جو اپنے خیال میں بدعتِ حسنة ہوا اور علمائے حق کی تحقیق میں بدعت سیئہ ہو، آخرت کے مواخذہ اور محاسبہ سے ڈرنے والا تو ایسے کام کبھی نہیں کرے گا جس میں ذرا بھی گناہ کا شائیبہ و شبہ ہو۔

اگر انسانوں کے کہہ دینے سے دین بن جایا کرے اور خود ساختہ اعمال پر ثواب ملا کرے تو قرآن و حدیث پڑھنے پڑھانے کی ضرورت ہی باقی نہیں رہتی۔ اگر اس کی اجازت دے دی جائے کہ جس کا جو جی چاہے طریقہ اختیار کر لے اور اسے بدعتِ حسنة کا نام دے کر عمل کرتا رہے تو دین اپنی اصلی حالت پر باقی نہیں رہ سکتا۔ دین کی حفاظت انہیں حضرات نے کی ہے جو سنت و بدعت کا فرق سمجھتے اور سمجھاتے رہے ہیں۔

سمجھداری کی بات تو یہ ہے کہ جس چیز کو ثواب سمجھ کر کر رہے ہیں، اور اس کے نیکی ہونے کی صاف تصریح قرآن و حدیث میں نہیں ہے اور خود بھی اس کے بدعت ہونے کے اقراری ہیں (گو بدعتِ حسنة کے ہی نام سے اقرار کر رہے ہوں) اور علمائے محققین اسے بدعت سیئہ بتا رہے ہیں تو اسے چھوڑ دیں۔ آخرت میں ایسے اعمال لے کر پہنچنا عقل مندی اور سمجھداری ہے جن پر بے کھلکھلے ثواب ملنے کی امید ہو، اور جن اعمال پر کسی درجہ میں بھی گرفت کا اندیشہ ہوان سے پرہیز لازم ہے۔

۲۲۔ مَا رَأَاهُ الْمُؤْمِنُونَ حَسَنًا كَمَا قُولُوا هے؟ اور اس کا مطلب کیا ہے؟

بہت سے لوگ اپنی بدعتوں کو نیکی بنانے کے لیے یہ عبارت پیش کرتے ہیں کہ مَا رَأَاهُ الْمُؤْمِنُونَ حَسَنًا فَهُوَ عِنْدَ اللَّهِ حَسَنٌ۔ اور کہتے ہیں کہ چوں کہ ہم مومن ہیں اور ہم نے یہ طریقہ نکالا ہے جسے ہم اچھا سمجھتے ہیں، الہذا اللہ کے نزدیک بھی اچھا ہے۔

جو حضرات اس عبارت سے اپنی بدعتوں کے بعدتِ حسنہ ہونے پر استدلال کرتے ہیں، ان لوگوں کو یہ بھی پتہ نہیں کہ یہ کس کا قول ہے؟ پس جاننا چاہیے کہ یہ حضرت عبد اللہ بن مسعود رضی اللہ عنہ کا ارشاد ہے۔ بعض حضرات نے اس کو حدیث مرفوع یعنی ارشادِ نبوی صلی اللہ علیہ وسلم بھی بتایا ہے، لیکن اس کی سند میں سلیمان بن عمر و الحنفی ایک راوی ہے جس کے بارے میں محدثین نے فرمایا ہے کہ وہ حدیثیں وضع کیا کرتا تھا یعنی اپنے پاس سے بنایتا تھا، لہذا حدیث مرفوع تو نہ ہوتی۔ اور حضرت عبد اللہ بن مسعود نے جو فرمایا ہے اس کے بارے میں سمجھ لیں کہ ان کا کلام اتنا ہی نہیں ہے، اس سے پہلے انہوں نے حضرات صحابہ رضی اللہ عنہم کی تعریف فرمائی ہے پھر یہ کلمات ارشاد فرمائے۔ ان کا پورا ارشاد اس طرح سے ہے:

إِنَّ اللَّهَ عَزَّ وَجَلَّ نَظَرَ فِي قُلُوبِ الْعِبَادِ بَعْدَ قَلْبِ مُحَمَّدٍ صَلَّى اللَّهُ عَلَيْهِ وَسَلَّمَ، فَوَجَدَ
قُلُوبَ أَصْحَابِهِ خَيْرًا قُلُوبَ الْعِبَادِ، جَعَلَهُمْ وُزَّارَاءَ نَبِيًّا، يُقَاتِلُونَ عَلَى
دِينِهِ، فَمَا رَأَاهُ الْمُؤْمِنُونَ حَسَنًا فَهُوَ عِنْدَ اللَّهِ حَسَنٌ، وَمَا رَأَاهُ سَيِّئًا
فَهُوَ عِنْدَ اللَّهِ سَيِّئٌ۔^۱

بے شک اللہ تعالیٰ نے محمد رسول اللہ صلی اللہ علیہ وسلم کے قلب کے بعد دوسرا بندوں کے قلوب کو دیکھا، پس بندوں کے قلوب میں سے آپ کے صحابہ رضی اللہ عنہم کے قلوب کو سب سے بہتر پایا، پس ان کو اپنے نبی کے وزیر بنادیے۔ وہ آپ کی دین کی حفاظت کے لیے جہاد کرتے ہیں، پس جسے مسلمین نے اچھا سمجھا وہ اللہ تعالیٰ کے نزدیک اچھا ہے اور جسے مسلمین نے بر اسمیحہ وہ اللہ کے نزدیک بُرا ہے۔

حضرت عبد اللہ بن مسعود رضی اللہ عنہ کا پورا ارشاد سامنے آنے سے پتہ چلا کہ ان کے ارشاد میں مسلمین سے مراد حضرات صحابہ کرام رضوان اللہ علیہم اجمعین ہیں۔ ہر کہ وہ (ہر چھوٹا اور بڑا) بے علم اور بے عمل مدعیٰ اسلام کو یہ درجہ دینا کہ وہ جو عمل چاہے ایجاد کر لے اور اس کا وہ عمل دین خداوندی میں داخل ہو جائے، یہ بات حضرت عبد اللہ بن مسعود کے ذہن میں کہیں سے کہیں تک بھی نہ تھی۔ فَمَا رَأَاهُ الْمُسْلِمُونَ حَسَنًا پَرْ جُو "فَا" کلمہ داخل ہے وہ اس بات کی واضح دلیل ہے کہ یہ کلام پہلے

^۱ التعليق الممجّد على الموطأ للإمام محمد (ص: ۱۴۴)

کلام سے مرتبط ہے، اور بطور عہدِ خارجی اس سے حضراتِ صحابہ کرام مراد ہیں، بڑی لمبی تفسیر و توضیح کے بعد جس کا کچھ حصہ ہم نے اوپر نقل کیا ہے۔

شاریح موطاً کا رشاد: حضرت مولانا عبدالحی صاحب لکھنؤی رحمۃ اللہ علیہ "التعليق

الممجّد علی موطاً إمام محمد" میں تحریر فرماتے ہیں:

فَإِذَا لَا يَدْلُلُ الْحَدِيثُ إِلَّا عَلَى حُسْنٍ مَا أَسْتَحْسَنَهُ الصَّحَابَةُ، أَوْ مَا أَسْتَحْسَنَهُ الْكَامِلُونَ مِنَ الْاجْتِهَادِ، لَا عَلَى حُسْنٍ مَا أَسْتَحْسَنَهُ غَيْرُهُمْ مِنَ الْعُلَمَاءِ الَّذِينَ حَدَثُوا بَعْدَ الْقُرُونِ الْثَلَاثَةِ وَلَا حَظَّ لَهُمْ مِنِ الْاجْتِهَادِ مَا لَمْ يَدْخُلْ ذَلِكَ فِي أَصْلِ شَرْعِيٍّ.

پس اس تحقیق سے واضح ہوا کہ حدیث صرف اس عمل کے حسن ہونے پر دلالت کرتی ہے جسے حضراتِ صحابہ رضی اللہ عنہم نے اور اہلِ کمال مجتهدین رحمۃ اللہ علیہم نے اچھا سمجھا، ان حضرات کے علاوہ جو علماء قرونِ ثلاشہ کے بعد آئے اور جن کو اجتہاد کا کوئی حصہ بھی حاصل نہیں، ان کا پسند کیا ہوا کوئی عمل حسن نہیں ہو گا جب تک کہ وہ چیز کسی اصل شرعی میں داخل نہ ہو۔

نیز حضرت مولانا عبدالحی صاحب رحمۃ اللہ علیہ بحث کے ختم پر لکھتے ہیں:

وَبِالْجُمْلَةِ، فَهَذَا الْحَدِيثُ نِعْمَ الدَّلِيلُ عَلَى حُسْنٍ مَا أَسْتَحْسَنَهُ الصَّحَابَةُ وَغَيْرُهُمْ مِنَ الْمُجْتَهِدِينَ وَقُبْحٌ مَا أَسْتَقْبَحُوهُ، وَأَمَّا مَا أَسْتَحْسَنَهُ غَيْرُهُمْ مِنَ الْعُلَمَاءِ فَالْمَرْجُعُ فِيهِ إِلَى الْقُرُونِ الْثَلَاثَةِ أَوْ إِلَى دُخُولِهِ فِي أَصْلِ مِنَ الْأُصُولِ الشَّرْعِيَّةِ، فَمَا لَمْ يُوجَدْ فِي الْقُرُونِ الْثَلَاثَةِ وَلَمْ يَسْتَحِسَنْهُ أَهْلُ الْاجْتِهَادِ وَلَمْ يُوجَدْ لَهُ دَلِيلٌ صَرِيحٌ أَوْ مَا لَمْ يَدْخُلْ فِيهِ مِنَ الْأُصُولِ الشَّرْعِيَّةِ فَهُوَ ضَلَالٌ بِلَا رَيْبٍ وَإِنِّي أَسْتَحْسَنُهُ مُسْتَحْسِنًا۔

خلاصہ کلام یہ ہے کہ حدیث اس بات پر بہترین دلیل ہے کہ حضراتِ صحابہ رضی اللہ عنہم اور ان کے علاوہ مجتهدین نے رحمۃ اللہ علیہم جس چیز کو اچھا قرار دیا ہو وہ اچھی ہے اور جس کو قیچ قرار دیا ہو وہ قیچ

^۱ التعليق الممجّد علی موطاً للإمام محمد بن حنبل (ص: ۱۴۴) باب قيام شهر رمضان وما فيه من الفضل.

ہے، لیکن ان حضرات کے علاوہ دیگر علمانے جس کو اچھا قرار دیا ہو تو اس کے لیے دو باتوں میں سے ایک بات کا ہونا ضروری ہے: یا تو قرونِ ثالثہ میں موجود ہو، یا اصولِ شرعیہ میں سے کسی اصل کے تحت داخل ہوتا ہو۔ پس جو چیز قرونِ ثالثہ میں نہ پائی جائے اور اہل اجتہاد نے اس کو اچھانہ سمجھا ہوا اور اس کی کوئی دلیل صریح بھی موجود نہ ہو یا اصولِ شرعیہ میں سے کسی اصل کے تحت میں داخل نہ ہوتا ہو تو وہ بلاشک و شبہ مگر اہی ہے اگرچہ کوئی اچھا سمجھنے والا اس کو اچھا سمجھے۔

اس ساری تفصیل سے معلوم ہو گیا کہ کوئی چیز حضراتِ صحابہ رضی اللہ عنہم اور مجتہدین کا ملین رحمۃ اللہ علیہم کے علاوہ کسی کے اچھا سمجھنے سے اچھی نہ ہو جائے گی۔ ہم تو دیکھتے ہیں کہ بدعتوں کا ذوق رکھنے والے عام طور سے وہی ہیں جو قرآن و حدیث کے بھرپور علم سے محروم ہیں، چاہے پیری و مریدی کرتے ہوں اور چون غم پہن کر اپنے کو عالم ہی طاہر کرتے ہوں، اگر واقعی عالم بھی ہوں تو انہے مجتہدین کے بعد ان کی تقلید نہیں کی جاسکتی۔ عام طور سے دیکھا جاتا ہے کہ جن لوگوں کو بدعت و سنت کی تمیز ہی نہیں وہی بدعتوں کے پیچھے پڑے رہتے ہیں اور ان کو جائز کرنے کے حیلے تراشتے ہیں، ان میں جو دو چار نام کے عالم ہیں وہ دو چار سطر بھی کتبِ حدیث میں صحیح نہیں پڑھ سکتے۔

بدعت بہت بُری بلاء ہے، جو بدعتوں میں مبتلا ہیں ان کو توبہ کی توفیق بھی نہیں ہوتی، کیوں کہ وہ بدعت کو نیکی سمجھ کر کرتے ہیں۔ حضرت انس رضی اللہ عنہ روایت فرماتے ہیں کہ رسول اللہ صلی اللہ علیہ وسلم نے ارشاد فرمایا: بلاشبہ اللہ تعالیٰ نے ہر بدعت والے کی توبہ روک رکھی ہے جب تک وہ اپنی بدعت کو چھوڑ نہ دے۔^۱

بعض روایات میں ہے کہ ابلیس نے کہا کہ میں نے لوگوں کو گناہ کرا کر ہلاک کر دیا اور انہوں نے مجھے استغفار کر کے ہلاک کر دیا۔ جب میں نے یہ ماجرا دیکھا تو میں نے ان کو ان کی خواہشات کے ذریعہ ہلاک کر دیا، یعنی ایسے عقائد و اعمال میں لگادیا جو انہوں نے اپنی خواہش کے مطابق تجویز کر کے دین میں داخل کر لیے، جس کا نتیجہ یہ ہے کہ وہ سمجھ رہے ہیں کہ ہم ہدایت پر ہیں، الہذا استغفار نہیں کرتے (اور اس طرح گناہ گارمرتے ہیں)۔^۲

۲۵۔ بدعتیوں کا ایک سوال کہ ممانعت و کھاؤ: بہت سے لوگ نہایت ہی دلیری کے ساتھ

^۱ الترغیب والترہیب (۱/۸۶) عن الطبرانی و إسناده حسن. ^۲ الترغیب والترہیب

بدعتوں میں لگے رہتے ہیں اور جب ان کو توجہ دلائی جاتی ہے تو کہتے ہیں کہ اس عمل کی ممانعت دکھاؤ۔ یہ سوال بھی عجیب ہے۔ عمل کرنے والے پر لازم ہے کہ پہلے تحقیق کر کے عمل شروع کرے کہ شریعت میں اس کا ثبوت ہے یا نہیں، اگر بے ثبوت کام شروع کر دیا اور دوسرے نے اس کی ممانعت نہ دکھائی تو کیا اس سے وہ کام بدعت کے حدود سے نکل جائے گا؟ یہ تو سوال وجواب ہوا، سوال و جواب اور اعتراض والزام سے حقیقت تو ختم نہیں ہو جاتی۔ جو عمل بدعت ہے وہ بدعت ہی رہے گا۔ پھر یہ ممانعت دکھانے کا سوال علماء سے نہیں بلکہ ان لوگوں سے کرتے ہیں جو قرآن و حدیث نہیں جانتے۔ ہر شخص کو اپنے عمل کا ثواب اللہ تعالیٰ سے لینا ہے۔ اور معلوم ہے کہ بدعتوں پر مواخذہ ہے اور گرفت ہے، پھر دلیل ثبوت کے بغیر کیسے عمل شروع کر دیا؟ اہل بدعت جن اعمال کو کرتے ہیں وہ سمجھتے ہیں کہ ہم بڑے نیک ہو گئے۔ حضور اقدس ﷺ اور آپ کے صحابہ رضی عنہم نے جو عمل نہیں کیا حالاں کہ وہ کر سکتے تھے اور کرنے کا موقع تھا، اس کو اہل بدعت بڑی دلچسپی سے کرتے ہیں۔ حضور اقدس ﷺ نے عید کی نماز سے پہلے سورج نکلنے کے بعد کوئی نماز نہیں پڑھی، یہ آپ کا نہ پڑھنا ہی اس بات کی دلیل کافی ہے کہ نماز عید سے پہلے نفل نہ پڑھے جائیں۔ صاحب ”ہدایہ“ نے اسی کو دلیل بنایا ہے اور فرمایا ہے:

لَأَنَّ النَّبِيَّ صَلَّى اللَّهُ عَلَيْهِ وَاٰلِهٖ وَسَلَّمَ لَمْ يَفْعُلْ ذَلِكَ مَعَ حِرْصِهِ عَلَى الصَّلَاةِ.

اسی طرح نماز عید کے لیے عہدِ نبوت اور عہدِ صحابہ میں کبھی اذان نہیں پڑھی گئی، بس اس موقع پر منوع ہونے کے لیے یہی کافی ہے۔ ہندوستان کے ایک شہر میں ایک مرتبہ عید کے لیے اذان پڑھ دی گئی، جب اہل علم نے اس پر ٹوکا تو یہ جواب دیا گیا کہ اس کی ممانعت دکھاؤ۔ اگر صریح ممانعت ہونے ہی سے اعمال منوع ہوتے تو جن چیزوں کی ممانعت کی تصریح نہیں ہے وہ تواصل بدعت کے اصول پر یہ سب ثواب کا کام ہو جائیں گے۔

کوئی شخص سُبْحَانَكَ اللَّهُمَّ کی جگہ التحیات پڑھے اور کہنے لگے کہ ممانعت دکھاؤ۔ رکوع سجدہ میں درود شریف پڑھے اور کہنے لگے کہ ممانعت دکھاؤ۔ ظہر کی پانچ رکعت پڑھنے لگے اور کہنے لگے کہ ممانعت دکھاؤ تو ایسے شخص کا اعلان اس کے سوا کیا ہے کہ کسی مشہور پاگل خانہ میں بھیج دیا جائے۔ جب دین پورا صریح واضح طریقہ پر صحیح سند کے ساتھ ہم تک پہنچا ہے تو اس میں نئی

چیزیں نکالنے کی ضرورت کیا ہے؟ نئی چیزیں خود نکالیں اور جو شخص بتائے کہ یہ بدعت ہے اس سے کہیں کہ ممانعت دکھاؤ اور بدعت چھوڑ نے کو تیار نہ ہوں اور بلا دلیل عمل کرتے رہیں، ایسے لوگوں پر شیطان کا پورا قبضہ ہے۔ وہ چاہتا ہے کہ یہ عمل بھی کریں اور گناہ گار بھی ہوں اور آخرت میں کپڑے جاویں، کیوں کہ جس چیز کو نیکی سمجھیں گے اس سے توبہ کیے بغیر مر جائیں گے۔ اگر وہ سب کام جائز اور لائق ثواب ہوں جن کی صریح ممانعت قرآن و حدیث میں نہیں ہے تو لاکھوں چیزیں دین میں داخل ہو جائیں گی۔ بات یہ ہے کہ قرآن و حدیث میں بہت سی چیزوں کا حکم دیا ہے اور بہت سی چیزوں سے منع فرمایا ہے، اور ایسے اصول بتادیے ہیں کہ جن سے نئے اعمال کے بارے میں جائز اور ناجائز کا فیصلہ ہو سکتا ہے۔ ان اصول کو ماہرین قرآن و حدیث ہی جانتے ہیں۔ ماہرین کا کہنا کہ فلاں عمل بدعت ہے عوام کے لیے یہی کافی ہے۔ جو لوگ عالم بھی نہ ہوں، ماہر قرآن و حدیث نہ ہوں، بدعت خود تراشیں اور جب بھر پور علم رکھنے والے علمائے حق بتائیں کہ یہ بدعت ہے تو ان سے کٹ جھتی کریں اور ممانعت کی دلیل معلوم کریں حالاں کہ دلیل سمجھنے کے قابل بھی نہیں، یہ سراسر حماقت و بے وقوفی ہے۔ آخر ایسی کیا مصیبت ہے کہ نئی چیزیں خود نکال کر دین میں داخل کریں اور رسول اللہ ﷺ کی واضح سنتوں سے روگردانی کریں؟

۲۶۔ بدعت کو علماء کا اختلاف سمجھنے کا جواب: بہت سے لوگ جو بدعتوں میں مبتلا ہیں وہ اس لیے بدعتوں کو نہیں چھوڑتے کہ اس کو علماء کے اختلاف پر محمول کرتے ہیں، وہ سمجھتے ہیں کہ جس طرح چاروں مذہبوں میں اختلاف ہے اور چاروں مذہب حق ہیں اسی طرح سے بعض فرقوں کا فروعی اختلاف ہے، ایک فریق بدعت کہتا ہے دوسرا فریق اسے اچھا بتاتا ہے، اور اختلاف کی وجہ سے دونوں طرف گنجائیش ہوتی ہے لہذا ان بدعتوں کے کرنے کی بھی گنجائیش ہے۔

یہ بھی شیطان کا بہت بڑا دھوکہ ہے۔ اختلاف کے موقع پر اس وقت گنجائیش ہوتی ہے جب کہ اختلاف رکھنے والے دونوں طرف ائمہ مجتہدین ہوں جن کے پاس شرعی دلائل ہوں، ان میں ہر فریق دلیل پیش کرتا ہے اور راجح و مرجوح کا فرق جانتا ہے۔ جو بدعتیں رواج پائے ہوئے ہیں ان کے بدعت ہونے میں علمائے حق، متقدی اور فکر آخرين حضرات میں اختلاف نہیں ہے۔ کسی ایسے شخص کا اختلاف معتبر ہوتا ہے جس کے پاس قرآن و حدیث کا بھر پور علم ہو اور وہ

خواہشاتِ نفس کی وجہ سے کسی عمل کو ثواب نہ کہتا ہو، اور عوام کو راضی رکھنے کے بجائے وہ خداوند قدوس کو راضی رکھنا چاہتا ہو۔ انہے مجتہدین، اکابر علماء، ماہرین حدیث و فقہہ فرمائے ہوں کہ یہ بدعت ہے، لیکن ایک معمولی سی شد بدر کھنے والا بلکہ بالکل ہی بے پڑھایوں کہہ دے کہ اس میں میرا اختلاف ہے، تو کیا اس سے وہ مسئلہ اختلافی بن جائے گا؟

ہم تو یہ دیکھتے ہیں کہ جن کو علم کی ہوا بھی نہ لگی، خواہ وہ کیسے ہی مشہور پیر ہوں یا مجلس میں رنگ جمانے والے مقرر ہوں ایسے ہی لوگ بدعتوں کے ساتھی ہیں، اپنی جہالت اور دنیاداری کی وجہ سے عوام کو بھی توبہ نہیں کرنے دیتے۔ پھر یہ اختلاف کا بہانہ ان چیزوں میں تو بالکل ہی کام نہیں دے سکتا جن کے بارے میں چاروں مذہبوں کی کتابوں میں بدعت ہونا لکھا ہے۔ اہل بدعت کو بس اپنی نکالی ہوئی بدعتوں کا ذوق ہے سنتوں سے گھبرا تے ہیں بدعتوں سے چمٹتے ہیں۔

هَدَاهُمُ اللَّهُ!

ہم نے یہاں بدعتوں کی قباحت اور ان کے گناہ ہونے پر زور دیا ہے، مختلف علاقوں میں مختلف بدعتیں مرنے جیئے میں، بیاہ شادی میں، عبادات میں روانج پائے ہوئے ہیں، ان کی تفصیل لکھنے کے لیے مستقل کتاب لکھنے کی ضرورت ہے۔ اگر مشاغل سے فرصت ہوئی تو کبھی ان شاء اللہ اس موضوع پر لکھا جائے گا، لیکن بدعتوں کو بدعت سمجھنا اور بدعت سے بچنا کتاب لکھنے پر موقوف نہیں ہے۔ جو لوگ بدعتوں میں مبتلا ہیں اول تو وہ خود سمجھتے ہیں کہ یہ بدعت ہے اور علمائے حق بھی بتاتے رہتے ہیں، ضرورت تو بدعتیں چھوڑ نے اور علمائے حق کی بات ماننے کی ہے۔ نامنہاد علماء اور مشائخ کسی ایسی چیز کو اگر ثواب بتائیں جس کو ماہرین قرآن و حدیث بدعت کہتے ہوں تو عوام پر لازم ہے کہ ان سے اس کے سنت و ثواب ہونے کی دلیل طلب کریں، ادھر ادھر کی بات نہ مانیں۔ ان سے کہیں کہ قرآن و حدیث میں نہیں تو فقہ کی کتاب میں ہی نکال دو، اگر ایسا کریں گے تو ان شاء اللہ تعالیٰ بہت جلدی بدعتوں سے چھٹکارا مل جائے گا۔

۲۔ اصلاح کی نیت سے بدعتوں میں شرکت کی تردید: بعض لوگوں کو دیکھا گیا ہے کہ بدعتوں میں شرکت کر لیتے ہیں یا کم از کم اس کے بدعت کہنے سے خاموش رہتے ہیں۔ جب ان سے سوال کیا جاتا ہے کہ تم نے فلاں بدعت کو کیوں روکھا اور اس میں کیوں شرکت کی، اور

مداحنت سے کیوں کام لیا؟ تو جواب دیتے ہیں کہ ان لوگوں کو آہستہ آہستہ راستہ پر لا رہا ہوں، جب یہ مجھ سے مانوس ہو جائیں گے تو ان کو حقیقت سمجھا دوں گا اور بدعت سے روک دوں گا۔

پہلی بات تو یہ ہے کہ دوسروں کو راہ پر لانے کے لیے خود گناہ کرنا اور بدعت کے کاموں میں شریک ہونا ہرگز جائز نہیں ہے، اپنے دین پر باقی رہتے ہوئے، گناہوں سے بچتے ہوئے اور بدعتوں سے دور رہتے ہوئے دوسروں کی اصلاح کی جائے، نہ یہ کہ عوام کے ساتھ خود بدعت کی رو میں بہہ جائے۔ گناہوں اور بدعتوں کو دیکھتا رہے اور قدرت ہوتے ہوئے روک ٹوک نہ کرے، یہ ایمانی تقاضوں کے سراسر خلاف ہے۔ دوسروں کو راہ پر لانے کے لیے خود گناہ میں ملوث ہو جانا یہ کوئی دین داری، سمجھداری نہیں ہے، شریعت نے اس کی اجازت نہیں دی۔

اور دوسری بات یہ ہے کہ جب ایک عرصہ تک خود بدعتوں میں شریک ہوتے رہیں گے یا نظر وہ کے سامنے بدعتیں دیکھتے ہوئے خاموش رہیں گے تو پھر اصلاح کرنے کا کوئی راستہ نہ رہے گا۔ بدعتی لوگ ہرگز نہ مانیں گے اور الٹا الزام دیں گے کہ یہ چیز آج بدعت ہو گئی؟ پہلے جب آپ شریک ہوتے رہے یا خاموش رہے جب بدعت نہ تھی؟ اور پھر اس کی کیا ضمانت ہے کہ آپ اس وقت ان لوگوں میں موجود رہیں گے جب آپ اپنے کو حق کہنے کے قابل تسمیح ہیں گے۔

درحقیقت یہ حیلہ وہ لوگ اختیار کرتے ہیں جو اہل بدعت میں امامت یا مدرسی وغیرہ اختیار کر لیتے ہیں، مقصود نوکری ہوتی ہے اور بدعت کو اپنی نوکری باقی رکھنے کے لیے برداشت کر لیتے ہیں، اور دوسروں کو یوں سمجھا دیتے ہیں کہ ہم جب ان کو مانوس کر لیں گے تو راہ پر لے آئیں گے اندر سے دوسرا جذبہ ہوتا ہے اور ظاہری طور پر ان کی اصلاح کا حیلہ سامنے لے آتے ہیں۔ ہر شخص اپنادل ٹوٹے اور خود اپنا محاسبہ کرے۔

۲۸۔ اصلاح کا بہانہ کر کے حرام آمدنی والوں کی دعویٰ کیا کھانا: بعض لوگ ایسے بھی دیکھے گئے ہیں جو لوگوں کے پاس اصلاح کرنے کے عنوان سے آتے جاتے ہیں اور بے تکلف حرام آمدنی والوں کی دعویٰ اڑا لیتے ہیں، اور جب ان سے اس بارے میں گفتگو کی جاتی ہے تو کہہ دیتے ہیں کہ اگر ان لوگوں کی دعوت نہ کھائیں تو یہ ہم سے دور اور تنفر ہوں گے پھر ان کی اصلاح کی کوئی صورت نہ رہے گی، اصلاح کے لیے خلاماً کی ضرورت ہے۔

یہ عذر لنگ اور غلط حیلہ ہے۔ دوسروں کو راہ پر لانے کے لیے حرام کھانا جائز نہیں ہو جاتا۔ اپنے نفس کو حرام سے بچاتے ہوئے دوسروں کو راہ راست پر لانے کی کوشش کریں، حرام کھانے کا بہت بڑا اقبال ہے۔ حدیث شریف میں فرمایا گیا ہے:

كُلُّ لَحْمٍ نَبَتَ مِنَ السُّحْتِ كَانَتِ النَّارُ أَوْلَى بِهِ.

یعنی جو گوشت حرام سے بڑھا ہو دوزخ اس کی زیادہ مستحق ہے۔

ایسی شدید وعید ہوتے ہوئے حرام کھانے کی جرأت کرنا اپنی جان پر سراسر ظلم ہے۔ درحقیقت بات یہ ہے کہ نفس کم کھانے یا ایک دو وقت فاصلہ کرنے پر آمادہ نہیں ہوتا اس لیے حرام کھاتے ہیں اور لوگوں کی اصلاح کا بہانہ تراشتے ہیں، **أَعَاذُنَا اللَّهُ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا**۔ ۲۹۔ **غیر قوموں سے مشابہت رکھنے والوں کی دلیل کا جواب:** بعض لوگ وضع قطع اور لباس وغیرہ میں غیروں کی مشابہت اختیار کرتے ہیں اس کے لیے سخت وعید وار ہوئی ہے۔ قرآن شریف میں ارشاد ہے:

وَلَا تَرْكُنُوا إِلَى الَّذِينَ ظَلَمُوا فَتَمَسَّكُمُ النَّارُ

اور ظالموں کی طرف مت مائل ہو، پس اس کی وجہ سے تم کو دوزخ کی آگ پہنچ جائے گی۔

اور حدیث میں ارشاد ہے:

مَنْ تَشَبَّهَ بِقَوْمٍ فَهُوَ مِنْهُمْ.

جو شخص کسی قوم سے مشابہت اختیار کرے وہ انہی میں سے ہے۔

لوگوں کو جب مشابہت سے منع کیا جاتا ہے تو کہتے ہیں کہ تم بھی تور وطنی کھاتے ہو جیسے کافر لوگ کھاتے ہیں۔ اور تم بھی تجارت و ملازمت، اور صنعت و حرفت کے ذریعہ پیسہ کماتے ہو جیسے کافر لوگ کماتے ہیں، لہذا تم نے بھی غیروں کی مشابہت اختیار کر رکھی ہے۔ اپنے خیال میں ان لوگوں نے

^۱ مشکاة المصاibح (ص: ۲۴۲) ^۲ قال في "الكمالين" قوله: ﴿وَلَا تَرْكُنُوا إِلَى الَّذِينَ ظَلَمُوا﴾ (ہود: ۱۱۳)

بموادة أي لاتميلوا بمحبة أو مداهنة، وهي ترك الأمر بالمعروف والنهي عن المنكر، أو رضا بأعمالهم،

أو التشبه بهم والتزي بزيههم أو ذكر بما فيه تعظيم لهم.

^۳ رواه أحمد وأبو داود كما في المشكاة (ص: ۳۷۵)

غیروں کی مشاہدت کو جائز کرنے کے لیے بہت بڑا حیلہ تراشنا ہے اور بڑے دور کی کوڑی لائے ہیں۔ ان لوگوں کو یہ معلوم ہی نہیں کہ مطلق مشاہدت ممنوع نہیں ہے بلکہ وہ مشاہدت حرام ہے جس سے کفر کا شعار ظاہر ہوتا ہے، اور جس سے کفار اور فساق و فجار کی ہدایت و صورت بنتی ہو۔ کافروں اور فاسقوں کی وضع قطع، شکل و صورت اور لباس میں اور زندگی کے دوسرے شعبوں میں ان کا طور طریق اختیار کرنا سخت ممنوع ہے اور گناہ کبیرہ ہے۔ روٹی، چاول، کھانا، پانی پینا، حلال روزی کے طریق اختیار کرنا اس مشاہدت میں شامل نہیں جو ممنوع ہے۔ لوگوں نے بیاہ شادی، رنج و غم اور مرنے جیسے کے موقع پر بہت سی رسمیں نکالی ہوئی ہیں جن میں سے بعض ہندوؤں سے، اور بعض نصاریٰ سے لی ہیں۔ کھانے پینے کے طور طریق میں بھی نصاریٰ کو امام بنار کھا ہے، رسول اللہ ﷺ کے طریقوں سے بچتے ہیں اور دشمنوں کے طور طریق اختیار کرتے ہیں، اس طرح اپنی جانوں پر ظلم کرتے ہیں۔

۳۰۔ دوسروں کا گناہ اپنے سر لینے کی حماقت: بعض لوگ دنیاوی رسم و رواج پر دوسروں سے عمل کرانے کے لیے یا کسی بھی طرح کے گناہ میں بنتلا کرنے کے لیے یوں کہہ دیتے ہیں کہ تم یہ کام کرلو اس میں جو گناہ ہو گا یہ میرے ذمہ ہے۔

اول تو یہ سمجھ لینا چاہیے کہ کوئی شخص اگر کسی کا گناہ اپنے سر لینے کو کہے تو اس سے وہ گناہ کرنے والا اس گناہ کے گرفت و عذاب سے نہیں بچ سکتا، جب کہ اللہ جل شانہ نے یہ منظور نہیں فرمایا کہ ”چوں کہ تیرا گناہ دوسرا نے اپنے اوپر اور ڈھلیا اس لیے تیرے سر سے گناہ اتر گیا“ تو دوسرا کے گناہ کروانے سے گناہ کر کے مطمئن ہو جانا محض جہالت و حماقت ہے۔ پھر جو شخص یہ کہہ رہا ہے کہ تیرا گناہ میرے ذمہ ہے اس کو یہ حق کس نے دیا کہ دوسروں کے گناہ اپنے ذمہ لے کراس بات کا ٹھیکہ لیتا پھرے کہ تو گناہ گا رہنیں تیری جگہ میں گناہ گا رہوں گا، درحقیقت یہ ایک طرح سے عذاب دوزخ کا انکار ہے۔

چوں کہ عذاب دوزخ کا یقین نہیں اس لیے ایسی باتیں کہتے ہیں۔ لوگ سمجھتے ہیں کہ دوزخ نانی جی کا گھر ہے، وہاں جا کر لڑو ملیں گے۔ حقیقت یہ ہے کہ جسے دوزخ کا اور گناہوں پر دوزخ میں جانے کا یقین ہو، اور دوزخ کے عذاب کا علم ہو کہ اس کی آگ دنیا والی آگ سے اُنہتر درجہ زیادہ گرم ہے وہ اپنے گناہوں کی سزا بھگتے ہی کو تیار نہیں ہو سکتا، وہ تو ہر وقت وہاں کے عذاب

کے ڈر سے سہا ہوار ہے گا، اور بار بار گناہوں سے توبہ کرے گا اور عذاب کے تصور سے تحریر ہے گا۔ دوسروں کے گناہ اپنے سر لینے کی ہمت و جرأت وہی کر سکتا ہے جسے اللہ و رسول ﷺ کی بات کے سچا ہونے میں شک ہو، جو دوزخ کو اور اس کے عذاب کو تسلیم نہ کرتا ہو۔ آخرت کے میدان میں کوئی کسی کونہ پوچھے گا، باپ بیٹے سے اور بیٹا باپ سے دور بھاگے گا، متقيوں کی دوستیوں کے علاوہ ساری دوستیاں دشمنیوں سے تبدیل ہو جائیں گی، کوئی کسی کے گناہ لینے کو تیار نہ ہوگا۔ تعجب ہے کہ لوگ دوسروں سے گناہ کرانے کے لیے کس ڈھنڈائی سے کہہ دیتے ہیں کہ تو گناہ کر لے اور تیرا گناہ میرے سر رہا۔ قرآن کریم میں ارشاد باری ہے:

﴿وَقَالَ الَّذِينَ كَفَرُوا إِلَى الَّذِينَ آمَنُوا اتَّبِعُوا سَبِيلَنَا وَلَنْ حِمِلْ خَطَيْكُمْ طَ وَمَا هُمْ بِحِمِلِينَ مِنْ خَطَيْهِمْ مِنْ شَيْءٍ طَ انَّهُمْ لَكَذِبُونَ ۝ وَلَيَحْمِلُنَّ اتْقَالَهُمْ وَأَثْقَالًا مَّعَ اثْقَالِهِمْ ۝ وَلَيُسَلِّنَنَّ يَوْمَ الْقِيَامَةِ عَمَّا كَانُوا يَفْتَرُونَ ۝﴾

اور کہنے لگے منکر ایمان والوں سے کہ تم لوہماری را اور ہم اٹھائیں گے تمہارے گناہ، اور وہ کچھ نہ اٹھائیں گے ان کے گناہ، بے شک وہ جھوٹے ہیں۔ اور البتہ اٹھائیں گے اپنے بوجھ اور کتنے ہی بوجھ ساتھ اپنے بوجھوں کے، اور البتہ ان سے پوچھ ہوگی قیامت کے دن ان باتوں کے بارے میں جو وہ جھوٹ بناتے تھے۔

کافروں نے مسلمانوں سے یہی کہا تھا کہ تم ہمارے دین پر چلو، ہماری راہ اختیار کرنے میں اگر گناہ سمجھتے ہو تو تمہارے گناہوں کی ساری ذمہ داری ہم اٹھا لیتے ہیں، تمہارے گناہوں کا سارا بوجھ ہم اپنے سر کھلیں گے۔ اللہ تعالیٰ شانہ نے فرمایا کہ بلاشبہ وہ جھوٹے ہیں، ذرہ بھر بھی کسی کا بوجھ نہیں اٹھاسکتے۔ ہاں! اپنا بوجھ بڑھا رہے ہیں، اپنی سر کشی اور بغاوت اور کفر و گمراہی کا بوجھ تو ان پر ہے، ہی، دوسروں کو گمراہی کی دعوت دے کر مزید اپنے بوجھ اور عذاب میں اضافہ کر رہے ہیں۔ جن کو گمراہی کی دعوت دی وہ ان کی بات مانے یا نہ مانے، بہر حال گمراہی کی دعوت دینے کا بوجھ تو اپنے ذمہ اٹھا، ہی لیا۔ کسی کے گناہوں کا بوجھ وہاں اٹھانے کو تیار نہ ہوں گے مگر ان پر دوسروں کا بوجھ لا دا ضرور جائے گا، اور جس نے ان کی گمراہی والی دعوت قبول کی اس کو بھی عذاب بھگتنا ہوگا۔

۳۱۔ قوم کی ترقی کے لیے گناہ کرنے کی حماقت: ایک لیڈر صاحب کا واقعہ سنा ہے جو

اہل علم اور دین دار بھی سمجھے جاتے تھے کہ انہوں نے ایک موقع پر خود دانستہ طور پر اپنی تصویر کھپنخواہی اور کہا کہ اپنی قوم کی ترقی کے لیے میں نے یہ گناہ کیا، اپنی قوم کی ترقی کے لیے مجھے گناہ گارہونا منظور ہے۔ واقعہ تو ہم نے ایک ہی صاحب کا سنا ہے جس سے اندازہ ہوا کہ اس مزاج کے اور لوگ بھی ہوں گے اس لیے یہاں اس کا ذکر کر دینا مناسب جانا۔

پہلی بات تو یہ ہے کہ گناہوں کی ترقی کا نام ترقی رکھنا نہایت ہی حماقت کی بات ہے۔

مسلمانوں کی ترقی کس چیز میں ہے؟ اور اگر ترقی بھی ہو تو وہ ترقی محمود و محبوب نہیں جو دوزخ میں لے جانے والی ہو۔ گناہوں میں کون سی ترقی ہے؟ جو لوگ اس کو ترقی کہتے ہیں وہ اس ترقی کو جانتے ہی نہیں جس ترقی کی مومن بندوں کو ضرورت ہے، پھر کس نے اس کا پابند بنایا ہے کہ قوم کی ترقی کے لیے خود دوزخ میں چلے جاؤ؟ بات وہی ہے کہ دوزخ کا اور عذاب دوزخ کا اندازہ نہیں ہے۔ گناہ کرنا اور پھر اس میں حکمت تراشنا اور قوم کی خیر خواہی کا بہانہ کرنا اسلامی تقاضوں سے اور قرآن و حدیث کی تصریحات سے صریح غفلت ہے اور فریب نفس ہے۔

یہ ترقی بھی عجیب مصیبت بن گئی ہے۔ لیڈر ان قوم، مسلم قوم کی دنیاوی ترقی دیکھنا چاہتے ہیں اسی خواہ گناہوں کے ذریعہ ہو، خواہ حرام مال کے ذریعہ ہو۔ مسلمانوں کی دنیاوی ترقی کے لیے فکر مند ہیں، ان کی آخرت کی ترقی کے لیے نہیں سوچتے۔ اگر حرام میں پڑ کر گناہوں کے ذریعہ کچھ دنیاوی ترقی کر بھی لی اور موت کے بعد عذاب میں گرفتار ہوئے تو اس ترقی سے نقصان کے علاوہ کیا فائدہ ہوگا؟ اب تو حال یہ ہو گیا ہے کہ جہالت کی وجہ سے لوگ ایمانیات سے دور ہو رہے ہیں، عقیدے متزلزل ہیں، اسلامی عقائد و احکام میں ان کوشک ہے جو غیر قوموں سے متاثر ہو کر ظاہر ہو رہا ہے، لیکن چوں کہ وہ یہ نہیں کہتے کہ ہم مسلمان نہیں ہیں، اور نام مسلمانوں جیسے ہیں اسی لیے بحیثیت قوم کے انہیں مسلمان سمجھا جا رہا ہے۔ جو لوگ حرام ذریعوں سے مال جمع کر رہے ہیں اور بلڈنگیں بنارہے ہیں، بہت سے لیڈر انہیں دیکھ کر خوش ہوتے ہیں کہ دیکھو! ہماری قوم نے ترقی کی۔ ان لوگوں کے نزدیک اسلام رہے یا نہ رہے، مسلمان نام کی قوم ترقی کر جائے تو خوش ہیں۔

مسلم قوم کا بقا اس میں ہے کہ ان کے عقائد صحیح ہوں، اعمال درست ہوں۔ اور ان کی ترقی اسی

میں ہے کہ زیادہ سے زیادہ آخرت میں بلند درجات دلانے والے اعمال سے مالا مال ہوں، اپنے دین پر حمتوں ہوئے حلال طریقوں سے مال نصیب ہو جائے تو وہ بھی اللہ کی نعمت ہے، لیکن اصل ایمان ہے اور اعمال صالحہ ہیں، اس کی بقا کا فکر مند ہونا لازم ہے۔ مسلمان کوئی ذات برادری والی نسلی قوم نہیں ہے، ہر شخص اپنے اپنے عقیدہ اور عمل سے مسلمان ہوتا ہے۔

۳۲۔ خدمتِ خلق میں مشغول ہو کر نماز میں ضائع کرنے والے: کچھ لوگوں کو قوم کی

ہمدردی کا ایسا جوش سوار ہے کہ قوم کی خدمت ہی کو انہوں نے سب کچھ سمجھ رکھا ہے۔ خدمت ہی میں لگے رہتے ہیں، اور اس خدمت کے ذیل میں بہت سے کبیرہ گناہ بھی کر جاتے ہیں حتیٰ کہ فرض نماز تک چھوڑ دیتے ہیں۔ اگر کوئی نماز اور دیگر فرائض کی طرف توجہ دلانے تو کہتے ہیں کہ صاحب! ہم نے نماز نہ پڑھی تو کیا ہوا؟ ہم خدمتِ خلق میں لگے ہوئے ہیں، یہ بھی تو ثواب کا کام ہے۔ اپنے آپ کو گناہوں میں بٹلا رکھنا اور رسول کی خدمت کرنا (علاج و معالجہ کر دینا یا دوامفت دے دینا وغیرہ وغیرہ) اور یہ سمجھ لینا کہ ہمیں گناہوں سے بچنے اور فرائض کا اہتمام کرنے کی ضرورت نہیں ہے بہت بڑی گمراہی ہے۔

شریعت میں اعمال کی ترتیب ہے، کچھ فرائض ہیں، کچھ واجبات ہیں، کچھ سنتیں ہیں۔ خدمتِ خلق بھی ثواب کا کام ہے بشرطیکہ شریعت کے مطابق ہو، اس میں گناہ نہ ہوتے ہوں، اور فرائض و واجبات کی ادائیگی میں رکاوٹ نہ ہوتی ہو۔ نماز دین کا ستون ہے، ایمان کے بعد اسی کا مرتبہ ہے اگر نماز نہیں تو کچھ بھی نہیں۔ ایک حدیث میں ارشاد ہے کہ دینِ اسلام میں نماز کا مرتبہ ایسا ہے جیسا پورے جسم میں سر کا درجہ ہے^۱ (اگر سر کٹ جائے تو آدمی زندہ نہیں رہ سکتا، اسی طرح تارکِ نماز کا دین باقی نہیں رہ سکتا)۔

ایک حدیث میں ارشاد ہے:

لَا تَتُرْكَنَ صَلَاةً مَكْتُوبَةً مُتَعَمِّدًا فَإِنَّ مَنْ تَرَكَ صَلَاةً مَكْتُوبَةً مُتَعَمِّدًا
فَقَدْ بَرِأَتْ مِنْهُ ذِمَّةُ اللَّهِ.^۲

یعنی فرض نماز ہرگز قصد آنے چھوڑ، کیوں کہ جس نے فرض نماز قصد آنے چھوڑ دی اس سے اللہ تعالیٰ

^۱ الترغیب والترہیب (۲۴۶/۱) ^۲ مشکاة المصائب (ص: ۱۸)

کاذمہ بری ہو گیا۔

یعنی اب اللہ کی کوئی ذمہ داری نہیں رہی کہ اس کو امن و امان اور عزت سے رکھے، اور مصائب دنیا اور عذاب آخرت سے اس کو بچائے۔

ایک نماز کا کتنا بڑا امر تھا ہے اس کے سمجھنے کے لیے حضور اقدس ﷺ کے اس ارشاد پر غور کریں:

الَّذِي تَفُوتُهُ صَلَاةُ الْعَصْرِ فَكَانَمَا وُتِرَ أَهْلُهُ وَمَالُهُ بِـ

یعنی جس کی نماز عصر جاتی رہی اس کا اسی قدر نقصان ہوا کہ جیسے اس کے اہل و اولاد اور سارا مال ختم ہو گیا۔

جو حضرات اس دھوکہ میں ہیں کہ ہم خدمتِ خلق کرتے ہیں، دوامفت دیتے ہیں، گشتو شفاخانے قائم کر رکھے ہیں، ہم نے یہ نیک کام کر لیے اور نمازوں نے نماز پڑھ لی، لہذا ہم اور وہ برابر ہو گئے۔ وہ حضور اقدس ﷺ کے ارشادِ ذیل کو غور سے پڑھیں۔

قیامت کے دن سب سے پہلے نماز کا حساب ہو گا:

**إِنَّ أَوَّلَ مَا يُحَاسَبُ بِهِ الْعَبْدُ يَوْمَ الْقِيَامَةِ مِنْ عَمَلِهِ صَلَوةٌ تُهُجَّرُ
صَلْحَتْ فَقَدْ أَفْلَحَ وَأَنْجَحَ، وَإِنْ فَسَدَتْ فَقَدْ خَابَ وَخَسِرَ.** رواه أبو

داود عن أبي هريرة رضي الله عنه.^٣

بلاشہ قیامت کے دن بندہ کے اعمال کا جو حساب ہو گا ان میں سب سے اول نمبر پر نماز ہو گی، پس اگر نماز ٹھیک نکلی تو کامیاب اور با مراد ہو گا، اور اگر خراب نکلی تو ناکام ہو گا اور خسارہ میں پڑے گا۔

ایمان کے بعد سب سے پہلے نماز کا درجہ ہے۔ اعمال میں وہ سب سے پہلے فرض ہوئی، اور قیامت میں بھی سب سے پہلے اسی کا حساب ہو گا، اور اس دن کامیابی اور ناکامی کا فیصلہ نماز کے ٹھیک اور بے ٹھیک ہونے پر ہو گا۔ یہ جو فرمایا کہ ”نماز ٹھیک نکلی تو کامیاب و با مراد، ورنہ ناکام ہو گا“، اس کا مفہوم بہت وسیع ہے۔ حساب کے وقت نماز کا ٹھیک نکلنا یہ ہے کہ بالغ ہونے کے بعد سے موت آنے تک پابندی سے سب نمازوں ادا کی ہوں، بے وقت کر کے نہ پڑھی ہوں، فرانض

^١ مشکاة المصايب (ص: ٦٠) عن البخاري و مسلم.

^٢ كذا في المشكاة (ص: ١١٧) والحديث أخر جه الترمذى (٨٧/١)

وواجبات اور سنتوں کا دھیان رکھا ہو، نماز میں جو کچھ پڑھا جاتا ہے وہ صحیح یاد ہو۔ جو حضرات نماز پڑھتے ہیں ان کو بھی فکر مند ہونے کی ضرورت ہے کہ ہم کیسی نماز پڑھتے ہیں۔ اور ان لوگوں پر سخت تعجب ہے جو یا تو نماز پڑھتے ہی نہیں، اور اگر کبھی بھار پڑھ بھی لیتے ہیں تو علمی کی وجہ سے بہت سی غلطیاں کر لیتے ہیں۔ اور گمان ان کو یہ ہے کہ چوں کہ ہم خدمتِ خلق میں مشغول ہیں اس لیے نماز یوں سے ہمارا مرتبہ زیادہ نہیں تو کم بھی نہیں۔ حدیث شریف میں صاف بتا دیا کہ اگر نماز ٹھیک نہ لکی تو ناکامی اور نامرادی کا سامنا ہوگا، بلکہ ”موطاً“ کی ایک روایت میں یوں ہے۔

اگر نماز واپس کر دی گئی تو باقی اعمال بھی رد ہوں گے:

إِنَّ أَوَّلَ مَا يُنْظَرُ فِيهِ مِنْ عَمَلِ الْعَبْدِ الصَّلُوةُ، فَإِنْ قُبِّلَتْ مِنْهُ نُظَرَ فِيمَا بَقِيَ مِنْ عَمَلِهِ، وَإِنْ لَمْ تُقْبَلْ مِنْهُ لَمْ يُنْظَرْ فِي شَيْءٍ مِنْ عَمَلِهِ۔

یعنی سب سے پہلے بندہ کے اعمال میں سے جس کے بارے میں نظر کی جائے گی وہ نماز ہوگی، پس اگر نماز قبول کر لی گئی تو اس کے باقی اعمال کی بھی دیکھ بھال کی جائے گی۔ اور اگر اس کی نماز قبول نہ کی گئی تو اس کے دوسرے کسی عمل میں غور نہ ہوگا۔

حدیث مندرجہ ذیل پر بھی غور فرمائیں جو حافظ منذری نے ”التغیب والترہیب“^۱ پر نقل کی ہے:

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: الصَّلَاةُ ثَلَاثَةُ اثْلَاثٍ: الظَّهُورُ ثُلُثٌ، وَالرُّكُوعُ ثُلُثٌ، وَالسُّجُودُ ثُلُثٌ، فَمَنْ أَذَّاهَا بِحَقِّهَا قُبِّلَتْ مِنْهُ وَقَبِيلَ مِنْهُ سَائِرُ عَمَلِهِ، وَمَنْ رُدَّتْ عَلَيْهِ صَلَاةُ رُدَّ عَلَيْهِ سَائِرُ عَمَلِهِ۔

حضرت ابو ہریرہ رضی اللہ عنہ سے روایت ہے کہ حضور اقدس صلی اللہ علیہ وسلم نے ارشاد فرمایا کہ نماز (ثواب کے اعتبار سے) تین حصوں پر مشتمل ہے: ۱۔ ایک تہائی طہارت ۲۔ ایک تہائی رکوع اور ۳۔ ایک تہائی سجدہ۔ سو جس نے نماز کو اس طرح ادا کیا جیسا کہ اس کا حق ہے تو قبول کی جائے گی اور اس کے باقی اعمال بھی قبول کر لیے جائیں گے، اور جس کی نماز واپس کر دی گئی اس کے باقی اعمال بھی واپس کر دیے جائیں گے۔

^۱ موطاً مالک مع تنوير الحالک (۱۴۴/۱) (۱/۳۴۱) ^۲ رواه البزار، قال الحافظ: إسناده حسن)

جب سارے اعمال کی قبولیت کا دار و مدار اسی نماز کی قبولیت پر ہے تو نمازنہ پڑھ کر یا خراب طریقہ پر پڑھ کر یا اس کی پابندی نہ کر کے اس خیال میں رہنا کہ اگر نمازنہ پڑھی تو کیا ہے؟ ہم اور بہت اچھے کام کرتے ہیں ان کی وجہ سے نجات پا جائیں گے اور کامیاب ہو جائیں گے۔ یہ غلط خیال ہے۔ رسول اللہ ﷺ نے نماز بتائی اور دیگر اعمال صالحہ سے بھی باخبر فرمایا اور خدمتِ خلق کا ثواب بھی بتایا، اور ساتھ ہی یہ بھی فرمایا کہ نماز ٹھیک نہ نکلی تو ناکام و نامراد ہوگا، اور نماز واپس کر دی گئی تو سارے عمل واپس کر دیے جائیں گے۔ ہر ارشاد کو سامنے رکھو اور عمل کرو، ادھر ادھر کی باتیں کرنے کے بجائے اپنے نفس کو نماز کی ادائیگی پر آمادہ کرنا لازم ہے۔ بہت سے لوگ ایکشن لڑاتے ہیں، عہدے حاصل کر لیتے ہیں، وزیر اور صدر تک بن جاتے ہیں دوسرے گناہوں میں تو ملوث ہوتے ہیں ہیں خاص طور سے نماز کو ضائع کرتے ہیں۔ قوم کا درد لیے پھرتے ہیں، مگر اپنی جان کا درد نہیں کہ قیامت میں ہمارا کیا بنے گا؟ قرآن مجید میں ارشاد ہے:

﴿فَخَلَفَ مِنْ بَعْدِهِمْ خَلْفٌ أَصَاغُرُوا الصَّلَاةَ وَاتَّبَعُوا الشَّهَوَاتِ
فَسَوْفَ يَلْقَوْنَ غَيَّارًا ۝ إِلَّا مَنْ تَابَ وَأَمَنَ وَعَمِلَ صَالِحًا فَأُولَئِكَ
يَدْخُلُونَ الْجَنَّةَ وَلَا يُظْلَمُونَ شَيْئًا ۝ جَنَّتِ عَدْنَ الَّتِي وَعَدَ الرَّحْمَنُ
عِبَادَهُ بِالْغَيْبِ طِإِنَّهَ كَانَ وَعْدُهُ مَاتِيًّا﴾

پھر ان کے بعد ایسے ناخلف پیدا ہوئے جنہوں نے نماز کو بر باد کیا اور خواہشوں کی پیروی کی، سو یہ لوگ عنقریب خرابی دیکھیں گے، ہاں! مگر جس نے توبہ کر لی اور ایمان لے آیا اور نیک کام کرنے لگا، سو یہ لوگ جنت میں جاویں گے اور ان کا ذرا نقصان نہ کیا جاوے گا۔ ہمیشہ رہنے کے باغوں میں جائیں گے جن کا ححن نے اپنے بندوں سے غائبانہ وعدہ فرمایا ہے۔ اس کے وعدہ کی ہوئی چیز کو یہ لوگ ضرور پہنچیں گے۔

پس نماز کا اہتمام اور پابندی لازم ہے، توبہ کریں اور صالحین میں شمار ہوں تاکہ آخرت کی خرابی اور بر بادی سے بچیں اور جنت میں داخل ہوں۔

۳۔ بعض کا ہلوں کا عذر کہ آنکھ نہیں کھلتی: بہت سے لوگ بعض نمازوں میں اور خاص کر فجر کی

نماز نیند کی وجہ سے ضائع کر دیتے ہیں، اور جب ان سے کہا جاتا ہے کہ فجر کی نماز کی پابندی کیوں نہیں کرتے؟ تو کہہ دیتے ہیں کہ آنکھیں نہیں کھلتی، یا کسی نے جگایا نہیں۔

بات یہ ہے کہ جسے نماز کا اہتمام ہو ضرور بروقت اس کی آنکھ کھلتی ہے۔ وہ آنکھ کھلنے کی تدبیریں کرتا ہے، رات کو جلدی سوتا ہے، ظاہم پیس لگاتا ہے، دوسرے نمازیوں سے اٹھانے کی تاکید کرتا ہے۔ دل میں ارادہ مضبوط نہ ہو، اٹھنے کا اہتمام بھی نہ ہو، دیر سے بھی سوئے، اٹھانے پر بھی نہ اٹھے، اور آنکھ نہ کھلنے کو بہانہ بنادے، یہ بہانہ کیسے کام دے سکتا ہے؟ خود غور کر لیں! اٹھنے کی ساری تدبیریں کرو پھر آنکھ نہ کھلے تو دوسری بات ہے۔ وہی لوگ جو فجر کی نماز کے لیے بیدار نہیں ہوتے، جب کہیں ان کو جانا ہوتا ہے یا کوئی بھی دنیاوی کام درپیش ہو جاتا ہے تو بغیر کسی کے جگائے خود بھی اٹھ کر بیٹھ جاتے ہیں۔ جب تک دل میں لگی نہ ہوگی ایسے ہی بہانے سو جھا کرتے ہیں۔ دل کی لگی اور ہی ہوتی ہے، نماز سے عشق کر کے دیکھوان شاء اللہ تعالیٰ ہمیشہ آنکھ کھلے گی۔

۳۲۔ مرض میں نماز چھوڑنے والوں کو تنبیہ: بہت سے لوگ مرض میں نماز نہیں پڑھتے حالاں کہ مرض میں بھی نماز فرض ہے۔ اور اس میں قدرت واستطاعت کا لاحاظ رکھا گیا ہے، کھڑے ہونے کی طاقت نہ ہو تو بیٹھ کر پڑھو، وہ بھی نہ ہو سکے تو لیٹ کر پڑھو، غرض یہ ہے کہ جب تک ہوش و حواس قائم ہوں نماز پڑھنا فرض ہے۔

مرض کا بہانہ کرنے سے نماز کی فرضیت ختم نہ ہو جائے گی: بعض لوگ کہہ دیتے ہیں کہ نماز کیسے پڑھیں وضو ہی نہیں ٹھہرتا یا کپڑے ہی پاک نہیں رہتے؟ ان لوگوں کا یہ عذر غلط ہے۔ کیسا ہی مرض ہو نماز بہر حال فرض ہے۔ جو شخص جس حال میں مبتلا ہو وہ علماء سے پوچھئے کہ میں اب کیا کروں اور کیسے نماز پڑھوں؟ خود ہی اپنے حق میں مفتی بن جانا اور آپ ہی فیصلہ کر لینا کہ اب مجھ پر نماز پڑھنا فرض نہیں ہے، یہ بڑی جہالت کی بات ہے۔ اگر کسی کو برابر پیشाब آتا رہتا ہو، جریان کا مرض ہو، یا کسی عورت کا خون ہر وقت جاری رہتا ہو، یا سیلانِ رحم (لیکوریا) کی شکایت ہو اس پر بھی نماز فرض ہے، اس کا طریقہ کارفقة کی کتابوں میں لکھا ہے علماء سے معلوم کر کے عمل کرنا لازم ہے۔

اگر کسی بیمار کا بستر ناپاک ہو اور اس کے بدلنے میں بیمار کو ناقابل برداشت تکلیف ہوتی ہو تو

وہ وضو یا تیم کر کے (مسئلہ کے اعتبار سے جس کا موقع ہو) اسی بستر پر نماز پڑھ لیا کرے، فقہا نے اس کی تصریح کی ہے۔

۳۵۔ سفر میں نماز چھوڑنے والوں کو تنبیہ: اکثر آدمی سفر میں نماز نہیں پڑھتے، اچھے اچھے نمازی سفر میں نماز چھوڑ دیتے ہیں، پانی نہ ہونے اور جگہ پاک نہ ہونے کا بہانہ کر دیتے ہیں۔ اول تو اسٹیشنوں پر پانی ہوتا ہے، ریل کے ڈبوں میں بھی پانی ہوتا ہے جو پاک ہوتا ہے وضو کر کے نماز پڑھی جاسکتی ہے، اور پڑھنے والے پڑھتے ہیں، نہ صرف تنہا بلکہ جماعت سے پڑھتے ہیں۔ اور ہندو غیر مسلم تک نماز کے لیے جگہ دے دیتے ہیں، خود ہی اپنے دل میں کچائی ہو تو اس کا علاج پختہ عزم و ارادہ کے سوا کچھ نہیں ہے۔ اول تو سفر کے لیے ایسا وقت ڈھونڈیں جس میں نماز کا وقت نہ آئے، اور اگر کوئی ایسی صورت نہ بنے تب بھی نماز کا اہتمام کریں، پانی ساتھ لے کر بیٹھیں مصلیٰ ساتھ لیں، اصولِ شریعت کے مطابق تیم درست ہو تو تیم کر لیں۔ جن کے دل میں نماز کا اہتمام ہے وہ مسائل معلوم کرتے رہتے ہیں اور نماز پڑھنے کی تدبیریں سفر میں بھی سوچ لیتے ہیں۔

ظہر کا وقت سردی میں تین گھنٹہ ہوتا ہے بلکہ اس سے بھی زیادہ اور گرمی میں ایک گھنٹہ اور زیادہ بڑھ جاتا ہے۔ اور عشا کا وقت تو صحیح صادق ہونے تک ہے، اتنے بڑے وقت میں کہیں نہ کہیں گاڑی رکتی ہی ہے، اگر بھیڑ ہوتب بھی نیچے اتر کر نماز پڑھی جاسکتی ہے، دو یا تین رکعت پڑھنا کے منٹ کا کام ہے؟ عصر، مغرب اور فجر کا وقت بھی کوئی دو چار منٹ کا نہیں ہے، جو لوگ ہمت اور کوشش کرتے ہیں تو وقت کے اندر اندر پڑھ لیتے ہیں۔ بہت سے لوگوں کا وضو کافی دیر تک ٹھہر جاتا ہے، اگر ظہر کے اخیر وقت میں وضو کر کے نماز پڑھی جائے تو یہ وضو مغرب بلکہ عشا تک چل سکتا ہے۔ ہم نے تو بعض ایسے لوگ دیکھے کہ جنہوں نے جمعہ کے لیے وضو کیا اور پھر اسی وضو سے عشا پڑھی۔ اللہ نے صحت دی ہو تو اس کو دین کے کام میں لگائیں۔ اگر ہر وقت وضو کرنا پڑے تو بھی کریں، لوٹا ساتھ لے کر بیٹھیں، اور ہر طرح کی تدبیر کریں ان شاء اللہ راست نکلیں گے۔ ہر جگہ مُصلیٰ کی بھی ضرورت نہیں ہوتی، پوری زمین نماز کی جگہ ہے، مٹی پاک ہے۔ اگر کسی جگہ زمین پر ناپاکی گرگئی ہو تو زمین کے سوکھ جانے اور ناپاکی کا اثر زائل ہونے سے پاک ہو جاتی ہے۔

مردوں میں تو کچھ لوگ سفر میں نماز پڑھ بھی لیتے ہیں، عورتیں تو سفر میں نماز پڑھتی ہی نہیں۔ بعض عورتیں پرده کا اذر کر دیتی ہیں حالاں کہ یہ عذر شرعاً کوئی عذر نہیں، جس برقعہ میں سفر کر رہی ہیں، مردوں کے سامنے گزر رہی ہیں، ریل میں بیٹھی ہیں اسی برقعہ میں نماز یہ پڑھی جاسکتی ہیں۔ آڑتا لیس میل یا اس سے زائد سفر بغیر محرم کے جائز نہیں ہے، جو محرم ساتھ ہو وہ خود بھی نماز پڑھے اور فکر مند ہو کر اس عورت کو بھی نماز پڑھائے جو اس کے ساتھ ہو، بس ہمت وار ادا ہونا چاہیے اس کے سامنے ہر عذر ہیج ہے۔

سفر میں بلا اذر بیٹھ کر یا قبلہ رخ کے خلاف نماز پڑھنے والوں کی غلطی: بہت سے لوگوں کو دیکھا گیا ہے کہ ریل میں نماز تو پڑھتے ہیں لیکن خواہ مخواہ بلا اذر جب کہ ریل ٹھہری ہوئی ہو یا چل رہی ہو اور گرنے کا خطرہ بھی نہ ہو پھر بھی بیٹھ کر نماز پڑھ لیتے ہیں، اور بعض لوگوں کو دیکھا ہے کہ خواہ مخواہ قبلہ کے علاوہ دوسری طرف کو نماز پڑھ لیتے ہیں، جب ان کو مسئلہ بتایا جاتا ہے تو کہہ دیتے ہیں کہ سفر میں سب کچھ جائز ہے، کبھی کہتے ہیں کہ مجبوری میں سب کچھ درست ہے۔ عجیب بات یہ ہے کہ دوسرے فتوے تو اہل علم سے اور مفتی حضرات سے پوچھتے ہیں اور ریل میں بیٹھ کر نماز پڑھنے یا بغیر قبلہ پڑھنے میں خود ہی فتویٰ دے لیتے ہیں، اور اس وقت اپنا مقام مفتی اعظم سے کم نہیں سمجھتے ہیں۔

بات یہ ہے کہ جب قبلہ کا رخ معلوم ہو اور ریل میں نماز پڑھنے کو جگہ مل جائے تو بے قبلہ پڑھنے کے لیے کوئی معذوری و مجبوری نہیں رہتی، جب نماز پڑھنے لگے تو کون تلوار لے کر کھڑا ہے کہ قبلہ کو پڑھو گے تو گردن اڑادی جائے گی، یا کون سی مجبوری نازل ہو گئی جس کی وجہ سے قبلہ کے علاوہ دوسرے رخ کو پڑھنے لگے؟

اسی طرح جب ریل کھڑی ہواں وقت کوئی مجبوری بیٹھ کر پڑھنے کی نہیں ہے بلکہ اگر خوب اچھی رفتار سے ریل چل رہی ہو تب بھی کھڑے ہو کر نماز پڑھی جاسکتی ہے، ہم نے پڑھی ہے اور پڑھنے والوں کو دیکھا ہے، اور گرنے کا احتمال ہو تو کسی چیز کو پکڑ سکتے ہیں اس سے نماز فاسد نہ ہو گی۔ ہزاروں میں اگاڑا کا ایسا شخص ہو سکتا ہے کہ جو کھڑے ہونے کے قابل نہ ہو یا کسی چیز کو پکڑ کر بھی نہ سنبھل سکتا ہو۔

۳۶۔ زکوٰۃ سے نپنے کے لیے تا جروں کا غلط حیلہ: بعض لوگوں کو دیکھا گیا ہے کہ ان کی بڑی بڑی دوکانیں ہیں اور ہزاروں کامال ان کی دوکانوں میں بھرا ہوا ہے، جب ان سے زکوٰۃ کی بات کی جاتی ہے تو زکوٰۃ سے چھٹکارہ کے لیے یہ حیلہ سامنے لے آتے ہیں کہ اس سال نقصان ہوا ہے اس لیے زکوٰۃ فرض نہیں ہے۔ یہ حیلہ سر اسر غلط ہے۔ مسئلہ کی رو سے جب تک کسی بھی قسم کا نصاب ملکیت میں باقی رہے گا زکوٰۃ فرض رہے گی، تجارت میں نفع ہوا ہو یا نقصان، خواہ اصل پونچی بھی گھٹ گئی ہو لیکن اگر کسی بھی طرح نصاب کا مالک ہو تو زکوٰۃ فرض ہوگی۔ اور تا جروں کا نقصان یہ بھی ان کی ایک اصطلاح ہے، پونچی کا نقصان بھی نہیں ہوتا اور نفع بھی ہوتا ہے جس سے سال بھر کھر بار کا خرچ چلتا ہے، دوکان کا کرایہ ادا کرتے ہیں، لیکن چوں کہ کھاپی کر اتنا نہ پچا جتنا شروع سال سے طے کر لیا تھا کہ اس سال اتنا کمانا ہے، اس امید اور خیال کے مطابق نفع نہ ہوا تو اس کا نام نقصان رکھ دیا اور مدرسہ کے سفیر کو جواب دے دیا کہ اس سال تو نقصان ہو گیا۔ نفع کا نام نقصان رکھا، جھوٹ بھی بولا اور زکوٰۃ بھی روکی اور اپنے خیال میں نیک ہی رہے۔ ان نیکوں کو اللہ نیک بنائے اور فرائض کی ادائیگی کی فکر مندی نصیب فرمائے۔

۳۷۔ روزہ چھوڑنے والوں کا غلط حیلہ: بعض لوگوں کو دیکھا گیا ہے کہ نماز نہیں پڑھتے تو رمضان کے روزے بھی نہیں رکھتے اور یوں کہتے ہیں کہ جب نماز نہیں تو روزہ ہی کیا رکھیں، بیل کی طرح منہ باندھ کر پڑے رہنے سے کیا فائدہ؟ پہلی بات تو یہ ہے کہ نماز چھوڑنا ہی کون سا اچھا کام ہے؟ ایمان کے بعد نماز ہی کا مرتبہ ہے جو اسلام کا دوسرا کرن ہے۔ حدیث شریف میں ہے کہ ہمارے اور کافروں کے درمیان نماز ہی کا فرق ہے۔^۱

جب تک جان میں جان ہو اور ہوش باقی ہو، کیسا ہی مریض ہو، کیسے ہی اشغال ہوں، سفر ہو یا گھر پر ہو ہر حال میں نماز پڑھنا فرض ہے۔

پھر اگر کوئی کم بختنی مارا نمازنہ پڑھتے تو اس کا یہ مطلب نہیں کہ دوسرے فرائض بھی انجام نہ دے۔ نماز مستقل فرض ہے اور روزہ اس کے علاوہ مستقل فریضہ ہے، دونوں میں سے جس کو ادا کرے گا اس کی فرضیت ادا ہو جائے گی اور فرض چھوڑنے کے گناہ سے نجی جائے گا۔ اور جس

^۱ الْعَهْدُ الَّذِي بَيَّنَا وَبَيَّنَاهُمُ الصَّلَاةُ۔ مشکاة المصابیح (ص: ۵۸)

فرض کو ادا نہ کرے گا اس کے چھوڑنے کا گناہ ہو گا، اور گناہ عذاب کا سبب ہے۔ نفس اور شیطان کے سمجھائے ہوئے حیلوں سے اپنے لیے عذاب تیار کرنا بڑی نادانی ہے۔ نفس اور شیطان پہلے نماز چھڑ رواتے ہیں پھر اس کو روزہ چھوڑنے کا بہانہ بتا دیتے ہیں، نماز بھی پڑھو اور روزہ بھی رکھو بیل کی طرح منہ کیوں باندھو۔ مسلمان آدمی کی طرح روزہ کی نیت کر کے روزہ توڑنے والی چیزیں چھوڑ کر روزہ کا ثواب لو اور فرض چھوڑنے کے گناہ سے بچو۔

۳۸۔ عمل سے بچنے کے لیے علم حاصل نہ کرنے کی حماقت: بعض لوگ قصد علم دین حاصل نہیں کرتے اور کہتے ہیں کہ علم پڑھ کر عمل کرنے کی ذمہ داری آجائے گی۔ یہ بڑی جہالت کی بات ہے اور سراسر حماقت ہے، کیوں کہ علم حاصل کرنے کا مستقل حکم ہے اور اس حکم کی خلاف ورزی گناہ ہے۔ ہر شخص کی ذات سے جو فرائض و واجبات متعلق ہیں ان کا پوری طرح جانا بھی فرض و واجب ہے اور عمل کرنا بھی فرض و واجب ہے، علم حاصل نہ کرنے سے عمل کی ذمہ داری ختم نہیں ہو جاتی۔ جو شخص اپنی ذات سے متعلق احکام و مسائل کا علم حاصل نہیں کرتا وہ ترکِ علم کی وجہ سے بھی گناہ گار ہے اور ترکِ عمل کی وجہ سے بھی، اس کو خوب سمجھ لیں۔

۳۹۔ حفظِ قرآن کو بے کار کہنے والوں کی تردید: بہت سے لوگ نہ خود قرآن حفظ کرتے ہیں نہ اپنی اولاد کو اس کا رخیر پر لگاتے ہیں، بلکہ دوسروں کے بچے جو قرآن مجید حفظ کرتے ہیں ان کا حفظ چھڑانے کی بھی ترغیب دیتے ہیں اور اپنے دشمن شیطان مردود کے سمجھانے سے یوں کہتے ہیں کہ جب معنی نہیں جانتے تو طوطے کی طرح رٹنے سے کیا فائدہ؟ (العیاذ باللہ!) عجیب بات یہ ہے کہ گھر بیٹھے ہی اپنی خام خیالی سے گھوٹے برتن [میں گڑ پھوڑ کر خوش ہو جاتے ہیں، اور ہر طرح کے سوال و جواب خود ہی نہ مٹا لیتے ہیں۔

پہلی بات تو یہ ہے کہ قرآن مجید کے معانی سمجھنے پر کس نے پابندی لگائی ہے؟ الفاظ بھی سیکھو، پورا قرآن ناظرہ بھی پڑھو اور حفظ بھی کرو، اور پورے قرآن کے معانی بھی سمجھو، مسلمان کی یہی شان ہے۔ یہ کون سی سمجھداری ہے کہ نہ معانی سیکھنے نہ الفاظ یاد کرے۔ رسول اللہ ﷺ نے ارشاد فرمایا ہے کہ جو شخص قرآن مجید پڑھے اس کے لیے ہر حرف کے بدله ایک نیکی ہے اور ہر نیکی دس

نیکیوں کی برابر ہے۔^۱

مثلاً کسی نے ﴿الْحَمْدُ لِلّٰهِ رَبِّ الْعَالَمِينَ﴾^۲ پڑھ دیا تو اس کو ہر حرف پر دس نیکیاں ملنے کے حساب سے ڈیڑھ سو سے زیادہ نیکیاں مل گئیں۔ یہ ثواب صرف پڑھنے کا ہے، سمجھ کر پڑھے یا بے سمجھے پڑھے بہر حال یہ ثواب ملے گا۔

جن لوگوں کو آخرت کے ہولناک منظر میں نیکیوں کی ضرورت کا علم نہیں ہے ان کے نزدیک نیکی کی کوئی قیمت نہیں ہے، یہ کہنا کہ طوٹے کی طرح رٹنے سے کیا فائدہ؟ جہالت کی بات ہے۔ ان لوگوں کے نزدیک روپیہ، کپڑا، دوکان، جائیداد، ہی فائدہ کی چیز ہے، آخرت کا ثواب ان لوگوں کے یہاں فائدہ کی چیز نہیں ہے۔ دنیا دار دنیا ہی کی نفع کی چیز سمجھتے ہیں، آخرت کے منافع کی ان کے نزدیک کوئی حیثیت نہیں ہے ہداؤہم اللہ تعالیٰ۔

۳۰۔ غیبت کرنے والوں کا محاسبہ اور ان کی تردید: بہت سے لوگ دوسروں کی غیبت کرتے ہیں اور یہ جانتے ہوئے کہ غیبت، بہت بڑا گناہ ہے اپنے نفس کو دھوکہ دینے کے لیے کہہ دیتے ہیں کہ صاحب! میں کوئی غلط نہیں کہہ رہا ہوں، میں اس کے منه پر کہہ دوں گا۔

یہ سمجھ لیں کہ منه پر کہہ دینے یا کہہ سکنے سے غیبت حلال نہیں ہو جاتی۔ حضرت ابو ہریرہ رضی اللہ عنہ روایت فرماتے ہیں کہ (ایک مرتبہ) رسول اللہ ﷺ نے فرمایا: کیا تم جانتے ہو غیبت کیا ہے؟ حضرات صحابہ رضی اللہ عنہم نے عرض کیا: اللہ اور اس کا رسول ﷺ ہی خوب جانتے ہیں۔ اس پر آپ نے فرمایا: (غیبت یہ ہے کہ) تو اپنے بھائی کو اس طرح یاد کرے جو اسے بڑا لگے۔ اس پر ایک صحابی نے عرض کیا کہ اگر وہ بات میرے بھائی میں موجود ہو جو میں بیان کر رہا ہوں تو اس کے بارے میں کیا ارشاد ہے؟ اس پر آپ نے فرمایا کہ اگر تو نے اپنے بھائی کے حق میں وہ کہا جو عیب اس میں ہے تو تو نے اس کی غیبت کی، اور اگر تو نے اس کے بارے میں وہ بات کہی جو اس میں نہیں تب تو نے اس پر بہتان لگایا۔^۳

اس حدیث سے صاف ظاہر ہے کہ کسی کی برائی آگے بیان کرے یا پچھے ہر حال میں گناہ ہے، کیوں کہ گناہ گاری کا مدار بڑا لگنے پر ہے آگے کہو یا پچھے کہو، جس کے بارے میں کہا ہے آپ اس کا دل دکھنے کا ذریعہ بنے یہ گناہ گاری کا سبب بن گیا۔ نیز حدیث سے یہ بھی معلوم ہوا کہ جس کسی

^۱ مشکاة المصابیح (ص: ۱۸۶) ^۲ الفاتحة: ۱ ^۳ مشکاة المصابیح (ص: ۴۱۲)

کے اندر کوئی برائی ہو اس برائی کا بیان کرنا غیبت ہے، اور اگر کوئی ایسی برائی بیان کی جائے جو اس میں نہیں ہے تو یہ اس پر بہتان ہے۔ لوگ عام طور سے ان دونوں چیزوں (غیبت و بہتان) میں مبتلا ہیں اور غیبت کو شیر مادر سمجھتے ہیں اس سے بچنے کا ذرا اہتمام نہیں کرتے۔ جو لوگ دین داری میں اپنا بڑا مقام سمجھتے ہیں وہ بھی غیبت سے باز نہیں آتے۔

غیبت سے آخرت کا نقصان: جن لوگوں کی غیبت کر کے آخرت میں پہنچیں گے ان کو اپنی نیکیاں دینی پڑیں گی اور ان کے گناہ اپنے سر لینے ہوں گے، خدا جانے اتنے بڑے نقصان کا سودا کرنے کے لیے کیوں تیار ہیں۔

حضرت امام ابوحنیفہ رحمۃ اللہ علیہ کا ایک واقعہ: سنا ہے کہ حضرت امام ابوحنیفہ رحمۃ اللہ علیہ کی کسی نے غیبت کی۔ حضرت امام صاحب رحمۃ اللہ علیہ کو جب معلوم ہوا تو اس کے پاس ہدیہ لے کر گئے۔ اس نے کہا کہ آپ نے یہ زحمت کیوں گوارا فرمائی؟ امام صاحب نے فرمایا کہ آپ ہمارے محسن ہیں اس لیے ہدیہ پیش کر رہا ہوں۔ اس شخص نے عرض کیا: میں نے تو کبھی آپ کے ساتھ احسان نہیں کیا۔ فرمایا کہ سنا ہے آپ نے ہماری غیبت کی ہے، یہ آپ کا کتنا بڑا احسان ہے کہ میداں آخرت میں آپ ہمارے گناہ اپنے سر لیں اور اپنی نیکیاں ہمارے حساب کے پلڑھ میں ڈال دیں، آخرت کے محسن سے بڑھ کر کون محسن ہوگا؟

غیبت کرنے سے نفس کو جو تھوڑا سا مزرا آتا ہے اس مزے کے لیے آخرت کی بر بادی کرنا کتنی بڑی بے قوفی ہے؟ اللہ تعالیٰ ہم سب کو اس نقصان کے کام سے بچائے (آمین)۔

اصل بات یہ ہے کہ غیبت میں تکبر پوشیدہ ہے، جب کوئی شخص کسی کی غیبت کرتا ہے تو اس کے اندر اپنی براءت پوشیدہ ہوتی ہے، اور مطلب یہ ہوتا ہے کہ وہ ایسا ہے ہم ایسے نہیں ہیں۔

اگر اپنے گناہوں اور عیبوں پر نظر ہو تو دوسروں کے عیب اور برائیاں بیان کرنے کی نہ ہمت ہونہ فرست ملے۔ ایک حدیث میں ارشاد ہے:

لِيْحِجْزُكَ عَنِ النَّاسِ مَا تَعْلَمُ مِنْ نَفْسِكَ۔

لوگوں کے عیب بیان کرنے سے تجوہ سے وہ چیزیں رد کریں جن کو تو اپنے اندر جانتا ہے۔

مطلوب یہ ہے کہ تیرے اندر جو برا یاں ہیں پہلے تو ان سے نہ سٹ، جس کے اندر خود برا یاں موجود ہیں اسے اتنی فرصت کہاں کہ دوسروں کی عیب گیری کرے۔

ایک حدیث میں ارشاد ہے کہ **الْغِيْبَةُ أَشَدُّ مِنَ الْزِنَّا** کہ غیبت زنا سے زیادہ سخت ہے۔ صحابہ رضی اللہ عنہم نے عرض کیا: یا رسول اللہ! غیبت زنا سے کیسے سخت ہے؟ آپ نے فرمایا کہ بلاشبہ انسان زنا کرتا ہے پھر توبہ کر لیتا ہے تو اللہ تعالیٰ اس کی توبہ قبول فرمائیتا ہے، اور بلاشبہ غیبت والے کی مغفرت نہ کی جائے گی جب تک کہ وہی معاف نہ کرے جس کی غیبت کی ہے۔^۱

غیبت چوں کہ حقوق العباد میں سے ہے اس لیے جس کی غیبت کی ہے اس سے معاف کرانا لازم ہے، معاف نہ کر اسکے تو اس کے لیے اتنی دعا کرے کہ دل گواہی دے دے کہ غیبت کی تلافی ہو گئی۔ حضرت حاجی امداد اللہ صاحب رحمۃ اللہ علیہ نے ایک نکتہ بیان فرمایا: جب کسی نے عرض کیا کہ غیبت زنا سے زیادہ سخت کیوں ہے؟ تو فرمایا کہ غیبت کا گناہ جاہی ہے اور زنا کا گناہ باہی ہے۔ جاہی کا مطلب یہ ہے کہ غیبت میں انسان کی جاہ پیش نظر ہوتی ہے، جب دوسرے کی برائی کرتا ہے تو اس کے اندر اپنی تعریف پوشیدہ ہوتی ہے کہ ہم ایسے نہیں ہیں اور یہ کبر ہے۔

۲۱۔ اس دھوکہ کی تردید کہ حج کر لیا ہے تو حقوق کی ادائیگی کی حاجت نہیں: بہت سے لوگ اس خیال میں رہتے ہیں کہ ہم نے حج کر لیا ہے جس کی وجہ سے ہر گناہ معاف ہو گیا، اور چوں کہ حضور اقدس صلی اللہ علیہ و آله و سلم نے مزدلفہ میں بندوں کے حقوق معاف ہونے کی بھی دعا فرمائی تھی اس وجہ سے وہ بھی معاف ہو گئے، اس لیے اگر حقوق کی ادائیگی نہ کی جائے تو آخرت میں کوئی موابخہ نہیں (العیاذ باللہ!)۔

ماشاء اللہ! نفس و شیطان نے کیسا پُرفیریب حیلہ سمجھایا ہے۔ اس کا مطلب تو یہ ہوا کہ ہرسال لوگوں کے ایک لاکھ روپے مار لیا کرے اور میں پھیس ہزار میں حج کر لیا کرے، ہزاروں ہزار کی بچت ہوا کرے گی گویا حقوق العباد اور قرضوں کے بارے میں جو سخت وعدید میں اور تنیہات احادیث شریفہ میں آئی ہیں وہ سب یوں ہی بے معنی ہیں (العیاذ باللہ!)۔

اوّل تو اپنے جوں کو دیکھنا چاہیے کہ حلال مال سے ہیں یا نہیں، پھر احکام حج میں کتنا قصور کیا

^۱ مشکاة المصائب (ص: ۴۱۵)

ہے؟ واجبات کتنے ترک کیے ہیں؟ سنتوں کی کتنی خلاف ورزی کی ہے؟ نمازیں (سفرِ حج کے درمیان) کتنی چھوڑیں ہیں؟ اور حج میں ریا کاری کا کتنا جذبہ موجود تھا؟ حج مبرور و مقبول ہوتا س کے تناح و ثمرات برآمد ہوں۔ پھر اگر حج کر لینے سے اگلے پچھلے سب حقوق اور قرضہ جات معاف ہو جایا کرتے تو حضراتِ صحابہؓ کرام رضی اللہ عنہم (جن کی موجودگی میں نبی کریم صلی اللہ علیہ وسلم نے مزدلفہ میں دعا فرمائی تھی) لوگوں کے خوب مال مارا کرتے اور خوب غصب کیا کرتے، اور لوگوں کی بے جامار پیٹ کیا کرتے، اور خیانتیں کر کے لوگوں کے مال دبایا کرتے۔ حضراتِ صحابہؓ کرام نے تو حدیث کا یہ مطلب نہیں سمجھا کہ دیدہ و دانستہ لوگوں کے حق مارلو، قدرت ہوتے ہوئے نہ حقوق کی ادائیگی کرو اور نہ معافی مانگ کر معاملہ صاف کرو۔

نیز حضراتِ صحابہؓ کرام رضوان اللہ علیہم اجمعین کے بعد سے لے کر آج تک محدثین یا ائمہ مجتہدین نے یا کسی بھی مذهب کے کسی فقیہ یا مفتی نے نہیں بتایا کہ حقوق اور مظالم سے چھٹکارا حاصل کرنے کے لیے موت سے قبل ایک حج کرلو، نہ کسی کو کچھ دینا ہو گا نہ معافی مانگنی پڑے گی نہ قرضوں کی ادائیگی کی ضرورت ہوگی۔ اگر کسی جاہل نے حدیث کا یہ مطلب سمجھا ہے کہ حقوق دباو اور مال مارو اور لوگوں پر اچھی طرح ظلم ڈھاؤ، پھر ایک حج کر کے سب سے پاک و صاف ہو جاؤ تو یہ اس کی اپنی جہالت و حماقت ہے اور نفس و شیطان کا دھوکہ ہے۔

حضورِ اقدس صلی اللہ علیہ وسلم نے عرفات میں یوں دعا کی کہ اے رب! اگر آپ چاہیں تو مظلوم کو جنت دے دیں اور ظالم کی مغفرت فرمادیں۔ یہ دعا عرفات میں قبول نہیں ہوئی، صحیح کو مزدلفہ میں پھر دعا کی تو یہ دعا قبول ہو گئی۔^۱

اس حدیث میں کوئی ایسا وعدہ نہیں ہے کہ اللہ تعالیٰ مظلوم کو اپنے پاس سے حقوق عنایت فرمائے کر ہر حاجی کو خواہ کیسا ہی ظالم ہو بخش، ہی دیں گے۔ حدیث کا مطلب اتنا سا ہے کہ اللہ چاہے تو مظلوم کو اپنے پاس سے دے دے اور ظالم کو بخش دے، دارود مدار اللہ جل جلالہ کی مشیت پر ہے جیسا کہ دوسرے گناہوں کا بھی یہی معاملہ ہے۔ سورہ نساء میں ارشاد ہے:

﴿إِنَّ اللَّهَ لَا يَغْفِرُ أَنْ يُشْرِكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾^۲

^۱ دیکھو الفاظ حدیث سنن ابن ماجہ کتاب الحج (ص: ۲۱۶) ۲ النساء: ۴۸

بے شک اللہ اس کی مغفرت نہیں فرمائے گا کہ اس کے ساتھ شرک کیا جائے اور اس کے سوا جس کو چاہے گا بخش دے گا۔

اب حاجی اور غیر حاجی کے پاس وہ کون سی سند ہے جس کی وجہ سے اپنے بارہ میں تین طور پر یہ طے کر کے بیٹھ جائے کہ مجھ سے کوئی مواخذہ نہیں ہوگا اور میں بلا حساب و بلا عذاب جنت میں چلا جاؤں گا؟ شیطان بہت بڑا شمن ہے اور بہت بڑا چال باز بھی ہے، انسانوں کو عذاب میں بنتا کرنے کے لیے کیسی کیسی پٹی پڑھاتا ہے۔ یہ تو بحث ہے حدیث کے مضمون کے متعلق جو اس کے الفاظ سے اچھی طرح واضح ہے، لیکن ساتھ ہی حدیث کی سند بھی دیکھنی چاہیے۔ حدیث کی سند میں عبد اللہ بن کنانہ ایک راوی ہے۔ اس کے بارے میں مجشنی ابن ماجہ علامہ سندھی رحمۃ اللہ علیہ نے ”زواہ“ میں ابن ماجہ سے نقل کیا ہے: قَالَ الْبُخَارِيُّ: لَمْ يَصِحْ حَدِيثٌ (یعنی امام بخاری رحمۃ اللہ علیہ نے فرمایا ہے کہ ان کی روایت کردہ حدیث صحیح نہیں ہے)۔ اور حافظ ابن جوزی رحمۃ اللہ علیہ نے عبد اللہ بن کنانہ کے والد کنانہ کے بارے میں لکھا ہے کہ مُنْكَرُ الْحَدِيثِ جِدًا اور کنانہ کی وجہ سے انہوں نے حدیث کو موضوعات میں شمار کیا ہے، اگر موضوع عنہیں تو ضعف سے پھر بھی خالی نہیں ہے۔

ایسی ضعیف حدیث کو بنیاد بنا کر لوگوں کے مال مارنا اور حقوق دبایلنا اور حج کر کے اپنے آپ کو پاک و صاف سمجھ لینا بہت بڑی حماقت ہے اور فریب نفس ہے۔ اور کیا ذخیرہ حدیث میں یہی ایک حدیث ہے جسے بعض محدثین نے ضعیف اور بعض نے موضوع کہا ہے، کثیر تعداد میں جو احادیث حقوق العباد کی تلافی کے بارے میں آئی ہیں ان کو کیوں بھلارے ہے ہیں؟ کسی کی غیبت کرنے، کسی پر تہمت لگانے یا آبروریزی کرنے، یا قرضہ لے کر ادا اینکی کا انتظام کیے بغیر مرجانے، اور شرکیوں کے آپس میں خیانت کرنے، اور کسی کی زمین دبایلنے^۱ کے بارے میں جو صحیح السند احادیث میں وعید یہ آئی ہیں، ان کی طرف سے قصد آغافل ہو جانے سے کیا آخرت میں چھٹکارا ہو جائے گا؟

۳۲۔ مر نے والے کی جائیداد سے اس کی بیوی کا حصہ نہ دینے کا غلط حیلہ: بہت سے دین داری کے مدعی مر نے والے بھائی کی جائیداد سے اس کی بیوی کا حصہ نہیں دیتے، بلکہ اس کو

^۱ اس طرح کی روایات ہم نے اپنی کتاب ”کسب حلال اور اداء حق“ میں لکھ دی ہیں ان کا مطالعہ کیا جائے۔

مجبور کرتے ہیں کہ تو ہمارے ساتھ نکاح کر لے۔ وہ بیچاری مجبور انکاح کر لیتی ہے اور یہ سمجھتے ہیں کہ ہم نے شریعت کی پاسداری کر لی، حالاں کہ نکاح کر لینے سے اس کے شوہر کی میراث سے جو شرعاً حصہ اس کو ملتا ہے اس کا دبایا پھر بھی حلال نہیں ہوتا۔ یہ لوگ کہتے ہیں کہ اگر عورت کو جائیداد میں حصہ دے دیا گیا تو ہماری زمین کا حصہ دوسرے خاندان میں چلا جائے گا، اگر چلا ہی گیا تو کیا ہوا؟ بے چاری بیوہ عورت کا مال مارنے اور آخرت کے عذاب سے تونج جائیں گے۔

۳۳۔ مرنے والے کے ترکہ میں سے لڑکیوں کو حصہ نہ دینا: بعض علاقوں میں رواج

ہے کہ میت کے ترکہ میں سے اس کی لڑکیوں کو حصہ نہیں دیتے بلکہ میت کے لڑکے ہی سارا مال دبایتے ہیں، جو سراسر اپنی بہنوں پر ظلم کرتے ہیں اور حرام کھاتے ہیں۔ بعض لوگ کہتے ہیں کہ وہ اپنا حق مانگتی نہیں ہیں اور معاف کرانے سے معاف بھی کر دیتی ہیں، الہذا یہ ہمارے لیے حلال ہے۔

واضح رہے کہ حق نہ مانگنا دلیل اس بات کی نہیں کہ انہوں نے دل سے اپنا حق چھوڑ دیا، اور روابجی طور پر اوپر کے دل سے جو معافی ہوتی ہے اس کا شرعاً کوئی اعتبار نہیں۔ وہ بے چاری جانتی ہیں کہ ہمارا حصہ تو ہم کو ملنا ہے ہی نہیں، حق مانگ کر بھائیوں سے بگاڑکیوں کریں۔ یہ سوچ کروہ اپنا حق طلب کرنے سے خاموش رہتی ہیں، اور معافی مانگنے سے معافی کے الفاظ بھی کہہ دیتی ہیں۔ صحیح طریقہ کاری ہے کہ ان کا حصہ بانٹ کر ان کو دے کر قبضہ کر دیا جائے اور بتا دیا جائے کہ لو! یہ تمہارا حصہ ہے، اور ان کے حصہ کی جائیداد کی جتنی بھی آمد فی ہوان کو دے دیا کریں۔ پھر اگر وہ اس کے باوجود معاف کر دیں تو معافی کا اعتبار ہوگا، مجبوری والی رسمی معافی کا اعتبار نہیں۔ بعض لوگ نفس کو یوں سمجھا لیتے ہیں کہ بھائی زندگی بھراں کو ان کی سرماں سے بلا کیں گے، بچوں سمیت آ کیں گی، کھائیں گی پیسیں گی اس سے ان کا حق ادا ہو جائے گا، یہ سب خود فربی ہے۔

اول تو ان پر اتنا خرچ نہیں ہوتا جتنا میراث سے ان کا حصہ نکلتا ہے۔ دوسرے صلہ رحمی کرنی ہے تو اپنے مال سے کرو، پیسہ ان کا اور احسان آپ جتلار ہے ہیں کہ ہم نے بہن کو بلا یا ہے اور ان پر خرچ کیا ہے، یہ کیا صلہ رحمی ہوئی؟ تیسرے ان سے معاملہ کرو، کیا وہ اس سودے پر راضی ہیں؟ یک طرفہ فیصلہ کیسے کر لیا؟ پھر یہ امر بھی قابل ذکر ہے کہ بہنوں کو جبھی تک بلا کیں گے جب تک بہن بھائی زندہ رہیں گے اور جائیداد میں جوان کا حصہ ہے اس میں ان کی مستقل شرکت ہے جو

ان کی اولاد دراولاد منتقل ہوتی رہے گی، بہنوں کا تھوڑا سا خرچ کر کے ہمیشہ کے لیے انہیں اور ان کی نسل کو حصہ شرعی سے محروم کر دینا کسی طرح بھی حلال نہیں۔

۳۴۔ بیویوں کو مہر نہ دینا اور رسی طور پر معاف کرالینا: اکثر بیوی کا مہر ادا نہیں کرتے ہیں اور رسی طور پر معاف کرایتے ہیں، بیوی یہ سمجھتی ہے کہ شوہر کے ساتھ بد مرگی پیدا ہو جائے تو اس سے زندگی دو بھر ہو جائے گی، اور مہر بہر حال ملنا ہے نہیں لہذا معافی کے الفاظ ہی کہہ دوں، لہذا وہ رسی طور پر اوپر کے دل سے معاف کر دیتی ہے، ایسی رسی معافی کا شرعاً کوئی اعتبار نہیں ہے۔ قرآن مجید میں ارشاد ہے:

﴿فَإِنْ طِبِّنَ لَكُمْ عَنْ شَيْءٍ مِّنْهُ نَفْسًا فَكُلُّهُ هَنِئًا مَرِيئًا﴾^۱

سو اگر تمہاری بیویاں نفس کی خوشی سے مہر کا کچھ حصہ چھوڑ دیں تو اس کو مرغوب اور خوشنگوار سمجھ کر کھالو۔

دیکھو! اللہ جل جلتا نے یوں ارشاد فرمایا کہ ”جو نفس کی خوشی سے چھوڑ دے اس کو کھالو“، اس سے معلوم ہوا کہ اوپر کے دل سے رسی طور پر معاف کر دینے سے حلال نہیں ہوتا۔ اگر ان کے نفس کی خوشی معلوم کرنا ہو تو اس کا طریقہ یہ ہے کہ پہلے پورا مہر اس کے ہاتھ میں دے دو اور خوب صاف واضح الفاظ میں بتا دو کہ یہ تیرامال ہے جو چاہے کر تجھے پورا اختیار ہے، پھر بھی وہ اپنی خوشی سے دے دے تو قبول کرو، اوپر کی جھوٹی معافی کو جیلہ بنا کر ان کا مال نہ دباو۔

۳۵۔ لڑکیوں کا مہر ان کونہ دینا بلکہ باپ یا والی کے خود لے لینے کی تردید: لڑکیوں کی شادی کر دی جاتی ہے اور ان کا مہر والد یا دوسرا کوئی ولی وصول کر لیتا ہے۔ وصول کر لینا اور لڑکی کی ملکیت جانتے ہوئے اس کو دینے کی نیت سے محفوظ رکھنا یہ تو ٹھیک ہے، لیکن لڑکی سے پوچھے بغیر اس کے مال کو اپنے تصرف میں لانا اور اپنا ہی سمجھ لینا، پھر اس کو کبھی بھی نہ دینا یا اوپر کے دل سے جھوٹی معافی کرالینا یہ حلال نہیں ہے، اس سے مظلومہ لڑکی کا مال حلال نہیں ہوگا۔

بعض لوگ کہہ دیتے ہیں کہ صاحب! ہم نے جو شادی میں خرچ کیا ہے اس کے بدلہ یہ رقم وصول کر لی، یا جہیز میں لگادی حالاں کہ یہ لوگ روابطی اخراجات کرتے ہیں۔ عموماً یہ سب کچھ نام

و نمود کے لیے ہوتا ہے اور بہت سے کام شریعت کے خلاف بھی ہوتے ہیں، گانا بجانا ناج رنگ یہ سب کچھ ہوتا ہے، جہیز بھی دکھاوے کے لیے دیا جاتا ہے اور وہ چیزیں دی جاتی ہیں جو زندگی بھر کبھی کام بھی نہ آئیں۔ سب جانتے ہیں کہ خلاف شرع اور دکھاوے کے لیے تو اپنا مال خرچ کرنا بھی حرام ہے، پھر بے زبان لڑکی کا مال اس طرح خرچ کرنا کیسے حلال ہو سکتا ہے؟ جو خرچ کریں شریعت کے موافق خرچ کریں اور وہ بھی اپنے مال سے نہ کہ لڑکی کے مہر سے، کیوں کہ اس کے مال سے بلا اس کی اجازت کے خرچ کرنا ظلم ہے۔ اس سے پوچھتے تک نہیں اور اس کا مال اڑا دیتے ہیں، یہ سراسر ظلم ہے۔

مالیت میں روایی خاموشی معتبر نہیں: اور واضح رہے کہ اس کی خاموشی کو بہانہ بنانا کہ اس کا مہر خود رکھ لینا یا شادی میں لگا دینا حلال نہیں ہے۔ روایی خاموشی مالیات کے بارے میں معتبر نہیں۔ اس کی رقم اس کو دے دو اور اس پر کسی قسم کا جبر نہ ہو، اس کو بدنامی اور رواج کا ڈرنہ ہو، پھر وہ خوشی سے جو کچھ آپ کو دے دے اس کو اپنا حق سمجھ سکتے ہیں۔

شرعی شادی میں کوئی خرچ نہیں ہے: یہ بھی سمجھ لینا چاہیے کہ شرعی شادی میں کوئی خرچ نہیں ہے، ایجاد و قبول سے نکاح ہو جاتا ہے اس کے بعد رخصت کر دو، سواری کا خرچ بھی شوہر دے گا جو اپنی بیوی کو لے جا رہا ہے لڑکی یا اس کے ولی کے ذمہ کوئی خرچ نہیں آتا، روایی کام اور نام و نمود کے قصوں نے خلاف شرع کاموں پر لگا کر کھا ہے۔

یوں کہنے والے بھی ملتے ہیں کہ ہم نے پیدائش سے لے کر آج تک اس پر خرچہ کیا ہے وہ ہم نے وصول کر لیا، یہ بھی جاہلانہ جواب ہے، کیوں کہ شرعاً آپ پر اس کی پرورش واجب تھی الہذا آپ نے اپنا واجب ادا کیا۔ جس کی پرورش شرعاً اپنے مال سے واجب تھی اس کی پرورش کے بدلہ مال وصول کرنا خلاف شرع تو ہے ہی خلاف محبت اور خلاف شفقت بھی ہے، گویا کہ آپ جو آج تک اس کی پرورش پر خرچ کرتے آئے ہیں وہ ایک سودے بازی تھی اور وہ بھی بلا حساب کتاب، جس کی کوئی لکھا پڑھی نہیں۔ خرچ تو کیے دوچار ہزار، اور وصول کر لیے بیس تیس ہزار، کیا اپنی اولاد کے ساتھ یہی انصاف ہے؟ دوسرے یہ کہ کسی پر ادھار خرچ کر کے اس کے مال سے وصول کر لینا تو یہ تو غیر بھی کر دیتے ہیں، آپ نے اپنی اولاد کے ساتھ کیا سلوک کیا؟ غور کرنے کی بات ہے۔

۳۶۔ ٹخنے سے نیچا کپڑا پہننے والوں کا غلط حیلہ: احادیث شریفہ میں بڑی سختی کے ساتھ ٹخنے سے نیچے کپڑا پہننے کی ممانعت وارد ہوئی۔ حضور اقدس صلی اللہ علیہ وسلم نے ارشاد فرمایا:

مَا أَسْفَلَ مِنَ الْكَعْبَيْنِ مِنَ الْإِزَارِ فَفِي النَّارِ ۖ

یعنی جو کپڑا ٹخنے کے نیچے ہو وہ دوزخ میں لے جانے کا ذریعہ ہے۔

ایسی سخت وعید کے باوجود بہت سے لوگ پاجامہ، لنگی وغیرہ ٹخنے سے نیچے پہننے ہیں۔ جب ان سے کہا جاتا ہے کہ تمہارا یہ عمل دوزخ میں لے جانے والا ہے اور گناہ ہے تو کہہ دیتے ہیں کہ تکبر اور شیخی کے لیے ٹخنے سے نیچا پہننا حرام ہے اور ہم تکبر کی وجہ سے نہیں پہننے، لہذا ہمارا پہننا جائز ہے۔ ان لوگوں کی یہ بات تین وجہ سے غلط ہے: اول اس لیے کہ مذکورہ بالا حدیث جو ہم نے ”بخاری شریف“ سے نقل کی ہے، اس میں تکبر کا ذکر نہیں ہے، مطلقاً ٹخنے سے نیچا پہننے کو دوزخ میں داخل ہونے کا ذریعہ بتایا ہے۔ دوسرے اس وجہ سے کہ حضور اقدس صلی اللہ علیہ وسلم نے ارشاد فرمایا ہے کہ

وَإِيَّاكَ وَإِسْبَالَ الْإِزَارِ إِنَّهَا مِنَ الْمُنْحِلَةِ ۖ

یعنی تہبند کو لٹکانے سے بچو، کیوں کہ وہ تکبر کی وجہ سے ہوتا ہے۔

اس سے معلوم ہوا کہ ٹخنے سے نیچے پہننا تکبر ہی کی وجہ سے ہوتا ہے۔ تیسرا اس وجہ سے کہ جو لوگ ٹخنوں سے نیچا کپڑا پہننے ہیں جب ان سے کہا جاتا ہے کہ ٹخنوں سے اوپر اپنے تو وہ اس کو اپنی شان کے خلاف سمجھتے ہیں، یہ خلافِ شان سمجھنا ہی تو تکبر ہے۔ جو لوگ ٹخنوں سے نیچا کپڑا پہننے ہیں وہ اس لیے ٹخنوں سے اوپر نہیں پہننے کے یار، دوست اور بازاری لوگ اور دفتر کے ساتھی اچھی نظر سے نہیں دیکھیں گے۔ حضور اقدس صلی اللہ علیہ وسلم کے طریقہ کو خلافِ شان سمجھنا اور لوگوں کی نظروں میں باعزت ہونے کے لیے غیر شرعی طریقہ اختیار کرنا یہ تکبر نہیں ہے تو کیا ہے؟

بعض لوگ کہتے ہیں کہ حضرت ابو بکر صدیق رضی اللہ عنہ نے عرض کیا تھا کہ یا رسول اللہ! میرا تہبند لٹک جاتا ہے۔ اس پر آپ نے ارشاد فرمایا کہ تم تکبر کی وجہ سے نہیں کرتے ہو، پس جیسے حضرت ابو بکر کے لیے بلا تکبر سے ٹخنے سے نیچا پہننا جائز ہو گیا اسی طرح ہمارے لیے بھی جائز ہے۔

حضرت ابو بکر صدیق رضی اللہ عنہ کے واقعہ کو اپنے عمل کے لیے دلیل میں پیش کرنا بڑی جہالت اور

^۱ رواہ البخاری باب ما أسفل من الكعبتين فهو في النار ^۲ رواہ أبو داود فی کتاب اللباس فی حدیث طویل

خود فریبی ہے۔ حضرت ابو بکر صدیق رضی اللہ عنہ تو خیال کر کے تہبند اور نچا باندھتے تھے، کبھی بے دھیانی میں نیچا ہو جاتا تھا۔ حدیث کے الفاظ یہ ہیں:

إِذَا رِيْ يَسْتَرِّ خَيْرٌ إِلَّا أَنْ اتَّعَاهَدَهُ!

میرا تہبند لٹک جاتا ہے الایہ کہ میں اس کا دھیان رکھوں۔

دیکھو! انہوں نے یہ نہیں فرمایا کہ میں لٹکا لیتا ہوں، یہ فرمایا کہ لٹک جاتا ہے۔ اب غور فرمائیں! کہاں حضرت ابو بکر صدیق رضی اللہ عنہ جو اپر باندھنے کا اہتمام فرماتے تھے اور بے خیالی میں نیچا ہو جایا کرتا تھا، اور کہاں یہ لوگ جو خود قصد انجا سلواتے ہیں اور نیچا پہنتے ہیں، اور خوب خیال سے ٹھنڈوں کو ڈھانکتے ہیں، اور ٹھنڈے کھل جائے تو ان کی شان کے لالے پڑ جاتے ہیں۔ تکبر میں غرق ہیں اور دعویٰ یہ ہے کہ ہم میں تکبر نہیں۔ اللہ تعالیٰ نفس و شیطان کے فریب سے محفوظ فرمائے۔

پھر یہ بات بھی تو پیشِ نظر رہنی چاہیے کہ حضرت ابو بکر صدیق رضی اللہ عنہ کو تو حضور اقدس صلی اللہ علیہ وسلم نے یہ سند دے دی کہ تم تکبر کی وجہ سے ایسا نہیں کرتے ہو، ان متکبروں کے بارے میں کس نے گواہی دی ہے کہ تم میں تکبر نہیں ہے؟ جب کہ تکبر ہی نے ان کو نیچا کپڑا پہننے پر اور رسول اللہ صلی اللہ علیہ وسلم کے خلاف طریقہ اختیار کرنے پر مجبور کیا ہے۔

ساری حدیثوں کو سامنے رکھ کر معلوم ہوتا ہے کہ ٹھنڈوں سے نیچا کپڑا پہننا حرام ہے۔

تکبر کی وجہ^۱ سے ہو یا بلا تکبر ہو۔ نیز یہ بھی احادیث شریفہ سے ثابت ہے کہ یہ ممانعت پا جامہ یا تہبند کے ساتھ خاص نہیں ہے بلکہ جو کپڑا بھی ٹھنڈے سے نیچا ہو خواہ کرتا ہو یا چادر، خواہ اور کوئی کپڑا حرام ہونے میں سب برابر ہیں۔^۲

^۱ مشکاة المصايح (ص: ۳۷۶) عن صحيح البخاري

^۲ قال ابن العربي: لا يجوز للرجل أن يجاوز بثوبه كعبه ويقول: لا أجره خيلاء؛ لأن النهي قد تناوله لفظاً، ولا يجوز لمن تناوله اللفظ حكماً أن يقول: لا أمشله؛ لأن تلك العلة ليست في فإنها دعوى غير مسلمة بل إطالته ذيله دالة على تكبره (ملخصاً). وحاصله: أن الإسبال يستلزم جر الشوب، وجر الشوب يستلزم الخيلاء ولو لم يقصد الالبس الخيلاء. فتح الباري (۱۰/۲۶۴)

^۳ عن سالم عن أبيه عن النبي ﷺ قال: الإسبال في الإزار والقميص والعمامة، من جر منها شيئاً خيلاء لـ ينذر الله إليه يوم القيمة. رواه أبو داود والنسياني وابن ماجه. مشکاة المصايح (ص: ۳۷۴) "كتاب اللباس"

چورٹی دار پاجامہ اور پتلون بے شرمی کالباس ہے: بعض لوگ چورٹی دار پاجامہ پہنتے ہیں، اور ٹخنے کو قصد آڑھا نک رکھتے ہیں جب توجہ دلائی جاتی ہے کہ یہ حرام ہے تو کہہ دیتے ہیں کہ سردی لگتی ہے اس لیے ایسا کرتے ہیں۔ ہم نے تو نہیں دیکھا کہ جو لوگ ٹخنے سے اوپنجا پاجامہ پہنتے ہوں وہ سردی میں گل گئے ہوں، پھر سردی کا علاج موزوں سے ہو سکتا ہے۔ اصل بات یہ ہے کہ چورٹی دار پاجامہ کے لوازم میں ٹخنوں کا ڈھکنا ہے اس کو چھوڑنا نہیں چاہتے اور سردی کا بہانہ کرتے ہیں۔ اور یہ چورٹی دار پاجامہ پہنانا ہی کون سا شریفانہ کام ہے؟ کوئی شرم دار ہو تو اپنے آعضاء کو ابھار ابھار کر لوگوں کو ہرگز نہ دکھائے گا۔ چست پتلون والے بے شرم بھی اسی مصیبت میں مبتلا ہیں، شرم کو بالائے طاق رکھ کر اپنے آعضاء کو مٹکاتے پھرتے ہیں۔

۲۷۔ ایک غلط فہمی کہ غصہ میں طلاق نہیں ہوتی: بہت سے لوگ میاں بیوی کے جھگڑے میں طلاق دے ڈالتے ہیں، پھر جب غصہ ٹھنڈا ہوتا ہے تو باوجود یہ کبھی طلاق بائن یا مغلظہ ہو جاتی ہے پھر بھی بیوی بنا کر رکھ رہتے ہیں۔ ان کا نفس اور بے پڑھے جاہل مفتی فتویٰ دے دیتے ہیں کہ غصہ میں طلاق نہیں ہوتی۔ یہ غصہ والا حیلہ بالکل غلط ہے۔ شریعت کی رو سے طلاق غصہ میں بھی واقع ہو جاتی ہے بلکہ مذاق میں بھی ہو جاتی ہے۔ حد یہ ہے کہ نشہ پی کرن شہ میں طلاق دے دے تو وہ بھی واقع ہو جاتی ہے۔ جاہلوں کے فتویٰ پر عمل کر کے زندگی بھر گناہ کرتے رہتے ہیں، یہ غصہ والا حیلہ بالکل بناوی اور خود ساختہ ہے۔

۲۸۔ تین طلاق کے بعد چاروں اماموں کے نزدیک رجوع درست نہیں: اور بعض لوگ تین طلاقیں دے دیتے ہیں اور پھر بھی سابقہ بیوی کو بیوی بنا کر رکھ لیتے ہیں، جب ان کو توجہ دلائی جاتی ہے تو کہہ دیتے ہیں کہ ہم نے شافعی مذہب پر عمل کر لیا۔ حضرت امام شافعی رحمۃ اللہ علیہ کے نزدیک بھی ایک مجلس میں دی ہوئی تین طلاقیں تین ہی شمار ہوتی ہیں، جن کے بعد رجوع جائز نہیں ہوتا۔ حضرت امام شافعی کا نام جھوٹ لیتے ہیں، اور اس جھوٹ کو حیلہ بنانے کے زندگی بھر زنا کرتے رہتے ہیں۔ چاروں مذہبوں میں تین طلاقوں کے بعد رجوع کرنے کی کوئی گنجائش نہیں رہتی، خواہ الگ الگ کر کے دی ہوں یا ایک ساتھ تین طلاقیں دی ہوں،

خوب سمجھ لیں۔

۳۹۔ طلاق کے بعد مفتی سے غلط سوال کے ذریعہ فتویٰ لینے کی غلطی: بعض لوگ تین طلاق دینے کے بعد سوال لکھ کر مفتی کے پاس آتے ہیں، جس میں کبھی تو صرف یہ لکھ دیتے ہیں کہ غصہ میں طلاق دے دی اور تین کا ذکر قصداً چھوڑ دیتے ہیں اور کبھی یوں لکھ دیتے ہیں کہ زبردستی کی گئی تو طلاق دے دی۔ اول تو یہ سمجھ لینا چاہیے کہ جب سوال غلط کیا جائے گا اور پھر اس غلط سوال پر مفتی جواب دے دے گا تو سائل کے حق میں وہ جواب بھی غلط ہوگا۔ اور یہ جانتے ہوئے کہ ہم نے سوال غلط لکھا تھا بیوی بنا کر رکھنا حرام ہی رہے گا اگرچہ مفتی نے غلط سوال کی وجہ سے رجوع کرنے کو کہہ دیا ہو۔ اللہ و رسول ﷺ کے یہاں جو حرام ہے وہ حرام ہی رہے گا، کسی کے غلط فتویٰ سے حرام حلال نہیں ہو جائے گا۔ یہ جانتے ہوئے کہ ہم نے سوال غلط لکھا تھا یہ حیلہ آخرت میں تو کام نہ دے گا کہ مفتی نے رجوع کرنے کا فتویٰ دے دیا تھا۔ اور زور زور بردستی والی طلاق کے بارے میں سمجھ لینا چاہیے کہ اگر زبردستی کر کے طلاق لی جائے اور زبان سے طلاق دے دے تو وہ بھی واقع ہو جاتی ہے۔

اول تو طلاق دینے سے بہت زیادہ گریز کرنا لازم ہے، پھر اگر طلاق دے دے تو صحیح صورتِ حال مفتی کے سامنے لکھ کر پیش کر دے، نہ تو کسی بات کو چھپائے اور نہ غلط بیانی کرے، پھر جو مفتی فتویٰ دے اس کو خوش دلی سے قبول کرے۔ اور مفتی بھی وہ تلاش کرے جو واقعی مفتی ہوں جن کا وجود بہت ہی کم ہے۔ اگر کسی مفتی نے غلط سوال پر کوئی جواب لکھ دیا تو اس کی ذمہ داری پوچھنے والے پر ہوگی، اگر اس نے حرام کو حلال لکھ دیا تو اس سے حلال نہ ہوگا خوب سمجھ لیں۔

۵۰۔ حج و عمرہ میں دم واجب کر کے کہتے ہیں مولوی سے اللہ بچائے: بہت سے لوگ حج یا عمرہ کے موقع پر بہت سے ایسے کام کر لیتے ہیں جن سے دم واجب ہو جاتا ہے، اور جب ان کو بتایا جاتا ہے تو کہتے ہیں کہ اللہ مولوی سے بچائے۔ قصداً جاہل رہنا اور مولوی سے بچنا اور حج کو خراب کرنا یہ کون سی دین داری اور سمجھ داری کی بات ہے؟ واجباتِ حج میں سے اگر کسی کو چھوڑ دیا جائے تو دم واجب ہو جاتا ہے، اب یہ کہنا کہ مولوی کو نہیں بتاتے تاکہ دم کا فتویٰ نہ دے دے، بڑی جہالت کی بات ہے۔ اگر مولوی سے نہ پوچھا اور اس کے فتوے سے بچ گئے تو

شریعت کے قاعدہ کے مطابق حج مبرور و مقبول نہ ہوگا۔ مولوی اپنے گھر سے تو نہیں بتاتے، جاہل رہیں، مولوی سے نہ پوچھیں، خود بھی علم نہ پڑھیں اور حج کی مقبولیت کے امیدوار رہیں یہ حماقت اور گمراہی کے سوا کیا ہے؟ اگر مولوی سے بچیں گے تو بچتے ہی چلے جائیں گے لیکن پھر کہاں ٹھکانہ ہوگا؟ بس شیطان، ہی کا تسلط اور قبضہ ہو جائے گا۔

۱۵۔ حج و عمرہ میں حلق سے نکلنے والوں کو تنبیہ: بہت سے لوگ کثرت سے عمرہ کرتے ہیں لیکن عموماً اور خاص کروہ لوگ جو جدہ، طائف، مدینہ منورہ، ریاض وغیرہ میں رہتے ہیں جب سعی سے فارغ ہوتے ہیں تو قبیحی لے کر دوچار بالِ ادھر ادھر سے کاٹ دیتے ہیں حالاں کہ اس طرح سے احرام سے نہیں نکلتے۔ احرام سے نکلنے کے لیے کم از کم چوٹھائی سر کے بال بقدر ایک پورے کے کاٹنا لازم ہے، اگر بقدر ایک پورے کے بال نہ ہوں تو سر منڈائے بغیر احرام سے نکلنے کی کوئی صورت نہیں۔ جب ایسے لوگوں کو توجہ دلائی جاتی ہے تو کچھ تو وہیں بد دعا کر لیتے ہیں کہ اللہ مولوی سے بچائے، اور کچھ لوگ کہتے ہیں کہ مرودہ پر کھڑے ہوئے بہت سے لوگ ایسا ہی کر رہے تھے ہم نے بھی چند بال کاٹ لیے، جاہلوں کی دیکھادیکھی عمل کرنا کوئی دین اور شریعت اور عقل کی بات نہیں ہے۔ کیسے معلوم ہوا کہ جو لوگ چند بال کاٹ رہے تھے وہ اس لاٹق ہیں کہ ان کا اقتدا کیا جائے جن علماء پر نماز، روزہ کے مسائل میں اعتماد کرتے ہیں انہیں پر حج و عمرہ کے مسائل پر اعتماد کیجیے۔ جو بات نفس کو اچھی لگی اس کو اختیار کر لیا اور جس میں نفس کے خلاف کچھ کرنا پڑا اس کو چھوڑ دیا۔ یہ تو خواہش نفس کا اتباع ہوا شریعت پر چلنے کا ارادہ تو نہ ہوا۔ رسول اللہ ﷺ کے طریقہ سے بڑھ کر اپنے بالوں سے محبت کرنا ایمان کا کون سا تقاضا ہے؟ رسول اللہ ﷺ نے تو حج و عمرہ میں پورے سر کے بال منڈائے تھے، اور مومن نے والوں کو تین مرتبہ دعا دی کہ

اللَّهُمَّ ارْحَمِ الْمُحَلَّقِينَ.

اے اللہ! مومن نے والوں پر حرم فرم۔

اور بال کاٹنے والوں کو ایک مرتبہ دعا دی ۔

اور جن حضرات نے حج کے موقع پر آپ کے ساتھ بال کاٹنے تھے انہوں نے پورے سر کے بال کاٹنے تھے، لہذا چند بالوں پر اکتفا کرنا حضورِ اقدس ﷺ یا کسی صحابی سے ثابت نہیں۔ حضرت امام ابوحنیفہ رضی اللہ عنہ کے نزدیک چوتھائی سر کے بال ایک پورا کاٹ دینے سے احرام سے نکل جاتا ہے، مگر افضل و اعلیٰ ان کے نزدیک بھی بھی یہ ہے کہ پورے سر کے بال مونڈے جائیں، اور دوسرے مرتبہ پریہ ہے کہ پورے سر کے بال بقدر ایک پورے کے کاٹے جائیں، چوتھائی سر پر اکتفا کرنا مکروہ ہے اگرچہ اس سے احرام سے نکل جاتا ہے۔ اور اگر ایک پورے کے بقدر بال نہ ہوں تو احرام سے نکلنے کے لیے سر مونڈنا ہی لازم ہوتا ہے، خوب سمجھ لیا جائے۔

۵۲۔ بیمه زندگی اور سودی لین دین کرنے والوں کا کہنا کہ مولوی ترقی نہیں کرنے دیتے:

بہت سے لوگ لاائف انشورنس یعنی بیمه زندگی کرتے ہیں جو قمار یعنی جوئے کی ایک قسم ہونے کی وجہ سے حرام ہے۔ اگر کسی شخص نے کچھ اقساط جمع کیے ہوں تو توبہ کر لے اور جس قدر رقم جمع کی ہے صرف اسی قدر وصول کر لے، اس سے زائد اس کو یا اس کے وارثوں کو لینا حرام ہے۔ اور بہت سے لوگ بینک سے سود لیتے ہیں یا سود دیتے ہیں، اور خاصی تعداد میں اپسے لوگ بھی ہیں جو عوام کو قرض دے کر سود وصول کرتے ہیں، جب ان لوگوں سے کہا جاتا ہے کہ بیمه زندگی جوئے کی ایک صورت ہونے کی وجہ سے حرام ہے، اور سود کا لین دین بھی حرام ہے اور باعث لعنت ہے تو مولویوں کو سونے لگتے ہیں اور کہتے ہیں کہ مولویوں کا یہی کام ہے کہ قوم کی ترقی کا جو بھی کوئی راستہ نکلتا ہے اس میں آڑے آجاتے ہیں اور فتویٰ ٹھونکنے لگتے ہیں۔ دوسری قویں کہاں سے کہاں نکل گئیں! ان میں بڑے بڑے مال دار ہیں، سیمیٹھ ہیں، ان کے بینک جاری ہیں، مولویوں نے قوم کو تنگ دستی کے غار میں دھکیل دیا اور چٹاں ہے پھٹیں ہے [اور ایسا ہے اور ویسا ہے]۔

یہ باتیں قوم کے جھوٹے خیرخواہوں کی زبان اور قلم سے نکلتی رہتی ہیں۔ مولویوں کو سونے سے حرام حلال نہیں ہو جائے گا، مولویوں کا احسان ہے کہ وہ بتادیتے ہیں کہ یہ کام حرام ہے اور گناہ ہے۔ وہ اپنے پاس سے کچھ کہیں تو طعن و تشنج کرنے کی کوئی وجہ بھی ہے، لیکن جب وہ قرآن

و حدیث سے بیان کرتے ہیں تو جو لوگ مسلمان ہونے کے دعویٰ دار ہیں ان پر لازم ہے کہ مولویوں کی بات مانیں اور حرام سے بچیں۔ قرآن مجید میں فرمایا ہے:

﴿يَمْحُقُ اللَّهُ الرِّبُوَا وَيُرِبِّي الصَّدَقَاتِ وَاللَّهُ لَا يُحِبُّ كُلَّ كَفَّارٍ أَثِيمٍ﴾^۱

اللہ تعالیٰ سود کو مٹاتے ہیں اور صدقات کو بڑھاتے ہیں، اور اللہ تعالیٰ پسند نہیں فرماتے کسی کفر کرنے والے کو، کسی گناہ کے کام کرنے والے کو۔

”بیان القرآن“ میں اس آیت کریمہ کی تفسیر کرتے ہوئے لکھا ہے:

سود کی لعنت: کہ بھی تو دنیا ہی میں سب بر باد ہو جاتا ہے ورنہ آخرت میں تو یقینی بر بادی ہے، کیوں کہ وہاں اس پر عذاب ہو گا، برخلاف اس کے صدقہ دینے میں گوفی الحال مال گھٹتا معلوم ہوتا ہے لیکن مال کار اللہ تعالیٰ صدقات کو بڑھاتے ہیں بھی تو دنیا میں بھی ورنہ آخرت میں تو یقیناً بر گھٹتا ہے، کیوں کہ وہاں اس پر بہت سا ثواب ملے گا۔^۲

حضرت اقدس صلی اللہ علیہ وسلم کا ارشاد ہے کہ سود کا ایک درہم جس کو انسان کھالے اور وہ جانتا ہو کہ یہ سود کا ہے تو یہ چھتیس مرتبہ زنا کرنے سے بھی زیادہ سخت ہے۔ اور دوسری حدیث میں یوں ہے کہ سود کے گناہ کے ستر حصے ہیں، ان میں سب سے ہلکا یہ ہے کہ جیسے انسان اپنی ماں سے زنا کرے۔^۳

حضرت جابر رضی اللہ عنہ سے روایت ہے کہ رسول اللہ صلی اللہ علیہ وسلم نے لعنت بھی سود کھانے والے پر اور سود کھلانے والے پر اور اس کے لکھنے والے پر اور اس کے گواہوں پر، اور فرمایا کہ (گناہ میں) یہ سب برابر ہیں۔^۴

مولویوں کا یہی تو قصور ہے کہ قرآن و حدیث بیان کرتے ہیں اور گناہوں سے بچانے کی کوشش کرتے ہیں۔ عجیب بات یہ ہے کہ گناہ گاراپنے کو گناہ گارنہیں سمجھتے، اور جو لوگ یہ بتاتے ہیں کہ تم گناہ کر رہے ہو تو اعلیٰ ان کو صلوٰاتیں سناتے ہیں، اور برا بھلا کہہ کر اپنا غصہ ٹھنڈا کر لیتے ہیں۔ کیا مولویوں کو برا کہنے سے حرام، حرام نہ رہے گا؟ کیا آخرت میں یہ حیلہ کام دے گا کہ مولویوں نے بتایا تو تھا ہم نے ان کی بات نہ مانی، اور ان کو برا بھلا کہہ کر حرام کو شیر مادر کی طرح ہضم کر گئے۔ خوب غور کریں کہ میدان آخرت میں کیا ہو گا؟ چوری و سینہ زوری کا انجام خود سمجھ

۱ البقرة: ۲۷۶ ۲ بیان القرآن ۳ مشکاة المصابیح (ص: ۲۴۶) ۴ مشکاة المصابیح (ص: ۲۴۴)

لیں! گناہ بھی کریں اور مولویوں کی غبیتیں بھی کریں، اور قرآن و حدیث کے احکام سن کر کانوں پر ہاتھ دھریں، کیا یہی مسلمانی ہے؟

کافر کی ترقی اور مسلم کی ترقی میں فرق: یہ جو کہتے ہیں کہ دوسری قومیں ترقی کر گئیں اور مولویوں نے سود اور جوئے سے روک کر ترقی سے روک دیا، یہ توجہ صحیح ہوتا جب مولویوں کی بات مانی ہوتی۔ مولویوں کی بات مانتے تو اللہ جل شہ علیم غیب سے رحمتوں اور نعمتوں کا نزول ہوتا۔ مولویوں کی بات مانی بھی نہیں پھر بھی وہی مورِ الزام ہیں۔ اگر اللہ تعالیٰ کی طاعت و فرمان برداری پر چلیں تو سارا جہاں قدموں میں آجائے۔ قرآن مجید میں ارشاد ہے:

﴿وَلُوْ آنَّ أَهْلَ الْقُرْآنِ أَمْنُوا وَاتَّقُوا لَفَتَحْنَا عَلَيْهِمْ بَرَكَتٍ مِّنَ السَّمَاءِ
وَالْأَرْضِ وَلِكِنْ كَذَّ بُوَا فَاخْدُنْهُمْ بِمَا كَانُوا يَكْسِبُونَ﴾

اور اگر ان بستیوں کے رہنے والے ایمان لے آتے اور پرہیز کرتے تو ہم ان پر آسمان اور زمین کی برکتیں کھول دیتے، لیکن انہوں نے تکذیب کی تو ہم نے ان کے اعمال کی وجہ سے ان کو کپڑا لیا۔

اسلام کے دعوے داروں کا یہ حال ہے کہ طاعت و عبادات کے ذریعہ اللہ کی رحمتیں اور برکتیں لینے کو تیار نہیں، گناہوں کے ذریعہ ترقی کرنا چاہتے ہیں، اور یہ نہیں جانتے کہ گناہ کے ذریعہ جو مال ملے گا وہ حرام بھی ہوگا، اور بے برکت بھی۔ نیز دنیا کی بر بادی کا بھی ذریعہ ہوگا اور آخرت کے عذاب کا بھی سبب ہوگا۔ کافروں کی دیکھادیکھی گناہوں کے ذریعہ مالیاتی ترقی کرنا بہت بڑی بھول ہے۔ کافر کے لیے تو دنیا ہی ہے، موت کے بعد تو اس کے لیے عذاب ہی عذاب ہے۔ ان کے لیے دنیا جنت ہے ان کی مالیاتی ترقی اور لذتوں والی زندگی دیکھ کر حرص کرنا، رال ٹپکانا، اپنے ایمان و اسلام کی ناقدری ہے۔ حضورِ اقدس ﷺ کا ارشاد ہے کہ کسی فاجر کو کسی نعمت میں دیکھ کر ہرگز رشک نہ کر، کیوں کہ تجھے اس چیز کا پتہ نہیں جس سے موت کے بعد اسے ملاقات

کرنا ہے، بلاشبہ اللہ کے نزدیک اس کے لیے ایک قاتل ہے جسے موت نہیں آئے گی، اور وہ قاتل دوزخ ہے۔

بھلا جسے دوزخ میں جانا ہوا س کی دنیا دیکھ کر کیا رشک کرنا؟ اور نظریں اٹھا کر اس کی طرف کیا دیکھنا؟ اللہ تعالیٰ کافروں کو زیادہ دیتا ہے اس طرح ان کو ڈھیل ملتی ہے جس کی وجہ سے اور زیادہ سرکش ہوتے ہیں اور اس سرکشی کا انجام گرفت، عذاب اور دوزخ ہے۔

قرآن پاک میں ارشاد ہے:

﴿وَالَّذِينَ كَذَّبُوا بِآيَاتِنَا سَنَسْتَدِرُ جَهَنَّمَ مِنْ حَيْثُ لَا يَعْلَمُونَ وَأُمْلِىٰ لَهُمْ طَإِنَّ كَيْدِي مُتَّيْنٌ﴾

اور جو لوگ ہماری آیات کو جھٹلاتے ہیں، ہم ان کو بتدریج لیے جا رہے ہیں اس طور پر کہ ان کو خبر بھی نہیں اور ان کو مہلت دیتا ہوں، بے شک میری تدبیر بڑی مضبوط ہے۔

بہت سے لوگ یوں کہتے ہیں کہ جو، یہ مہنہ زندگی اور سود کے لین دین میں نفع ہے، مولوی لوگ نفع کی چیزوں سے منع کرتے ہیں۔ خدمت میں عرض یہ ہے کہ مولوی اپنے پاس سے منع کریں تب تو ان کو برا کھا جائے، ہر فائدہ کی چیز حلال نہیں ہوتی۔ قرآن مجید میں ارشاد ہے:

﴿يَسْأَلُونَكَ عَنِ الْخَمْرِ وَالْمَيْسِرِ ۖ قُلْ فِيهِمَا آثُمْ كَبِيرٌ وَمَنَافِعٌ لِلنَّاسِ وَإِثْمُهُمَا أَكْبَرُ مِنْ نَفْعِهِمَا﴾

وہ آپ سے شراب اور جوئے کے بارے میں دریافت کرتے ہیں، آپ فرمادیجیے کہ ان میں بڑا گناہ ہے اور لوگوں کے لیے فائدے ہیں، اور ان کا گناہ ان کے نفع سے بڑا ہے۔

کتنی واضح بات ہے کہ نفع ہوتے ہوئے ان میں بڑا گناہ بتایا ہے، اہل دنیا صرف دنیا کے ظاہری موجودہ نفع کو دیکھتے ہیں، اور نہ اس کے دنیاوی انجام پر نظر رکھتے ہیں، نہ آخرت کے انجام کو سوچتے ہیں۔ **وَاللَّهُ الْهَادِيٌ إِلَى الصِّرَاطِ الْمُسْتَقِيمِ.**

۳۵۔ جن علاقوں پر مصیبت آئے ان کا غلط حیلہ: دنیا میں مختلف علاقوں میں مختلف اوقات میں طرح طرح کی مصیبتوں اور پریشانیاں آتی رہتی ہیں: فسادات، بلوے، قتل و غارات،

قطع سالی اور دوسری آفات کا ظہور ہوتا رہتا ہے۔ اور ان کا سبب یہ ہوتا ہے کہ لوگوں میں فسق و فجور، گناہ گاری و سرکشی بڑھ جاتی ہے۔ ان کو متنبہ کرنے اور طاعات و عبادات کی طرف رُخ موڑنے کے لیے اللہ جل شانہ طرح طرح کی آفات و مشکلات بھیجتے رہتے ہیں۔ اور عام طور سے مسلمان اس بات کو جانتے اور مانتے ہیں، لیکن افسوس یہ ہے کہ یہ سب تسلیم کرنے کے باوجود گناہ چھوڑنے اور طاعات میں لگنے پر آمادہ نہیں ہوتے، تاہم وہ لوگ غنیمت ہیں جو اپنے کو گناہ گار مانتے ہیں اور یہ سمجھتے ہیں کہ یہ مصیبتیں گناہوں کی وجہ سے آئی ہیں۔

لیکن بہت سے لوگ ایسے بھی ہیں کہ جب ان سے کہا جاتا ہے کہ یہ مصیبتیں گناہوں کی وجہ سے ہیں تو اپنے کو گناہ گار اور خطا کار سمجھنے اور توبہ واستغفار کی طرف متوجہ ہونے کے بجائے خدائے پاک پر اعتراض کر بیٹھتے ہیں، اور اس اعتراض کو اپنی گناہ گاری اور سرکشی کے جواز کا حیلہ بنایتے ہیں۔ ان کا اعتراض یہ ہوتا ہے کہ کیا ہمارا، ہی علاقہ گناہ گار ہے جو ہم پر مصیبت آئی؟ فلاں علاقہ اور فلاں ملک میں تو لوگ آرام و چین سے ہیں، کیا وہ سب متقیٰ و پرہیز گار ہیں؟ کیا مصیبت سمجھنے کے لیے ہم ہی رہ گئے تھے؟ یہ لوگ خدائے تعالیٰ پر اعتراض کرتے ہیں جو کفر کی بات ہے۔ اللہ جل شانہ بیک وقت سارے عالم کے انسانوں پر آفت و مصیبت نہیں سمجھتے۔ اللہ تعالیٰ کا ہر کام حکمت کے مطابق ہوتا ہے، ضروری نہیں ہے کہ سارے انسانوں پر بیک وقت مصیبت بھیج کر متنبہ کیا جائے، یا سب پر ایک ہی قسم کے مصائب و مشکلات بھیجی جائیں۔ آگے پچھے تنبیہ سب کو کی جاتی ہے اور طریقے مختلف ہوتے ہیں۔ اللہ تعالیٰ پر اعتراض کرنے کے بجائے اپنے اعمال کو درست کرنا لازم ہے۔ جو شخص تنبیہ کے باوجود نہ سمجھے اس سے بڑھ کر حمق نہیں۔ لوگوں کا یہ مزاج بن گیا کہ بعملی نہیں چھوڑتے، اور مصیبتیں آتی ہیں تو یہ نہیں مانتے کہ یہ ہمارے گناہوں کا سبب ہے، لہذا طاعات کی طرف نہیں پلٹتے۔ ایسے ہی لوگوں کے بارے میں قرآن مجید میں ارشاد ہے:

﴿وَمَا أَرْسَلْنَا فِيْ قَرِيْةٍ مِّنْ نَّبِيٍّ إِلَّا أَخَذْنَا أَهْلَهَا بِالْبُلْسَاءِ وَالضَّرَاءِ
لَعَلَّهُمْ يَضَرَّعُوْنَ ۝ ثُمَّ بَدَّلْنَا مَكَانَ السَّيِّئَةِ الْحَسَنَةَ حَتَّىٰ عَفَوْا وَقَالُوا﴾

قَدْمَسَ أَبَاءَ نَا الْضَّرَّاءُ وَالسَّرَّاءُ فَأَخَذْنَهُمْ بَغْتَةً وَهُمْ لَا يَشْعُرُونَ ۝

اور ہم نے کسی بستی میں کوئی نبی نہیں بھیجا کہ وہاں کے رہنے والوں کو ہم نے محتاجی اور بیماری میں نہ پکڑا ہو، تاکہ وہ گڑ گڑائیں۔ پھر ہم نے اس بدحالی کی جگہ خوشحالی بدل دی یہاں تک کہ ان کو خوب ترقی ہوئی، اور کہنے لگے کہ ہمارے آباء و اجداد کو بھی تنگی و راحت پیش آئی تھی، تو ہم نے ان کو دفعہ پکڑ لیا اور ان کو خبر بھی نہ تھی۔

یہ انسان کا مزاج بن گیا ہے کہ نہ دکھ تکلیف سے متاثر ہو کر خداۓ پاک کی طرف متوجہ ہوتا ہے اور نہ نعمتوں سے مالا مال ہو کر اپنے رب کا شکر گزار ہوتا ہے۔ جب توجہ دلائی جائے کہ دیکھو گناہوں کی وجہ سے یہ عذاب آیا تو کہتے ہیں کہ ابھی! یہ تو سب انقلابات ہیں اور زمانہ کے اتفاقات ہیں، ہمارے باپ دادوں کو بھی اسی طرح پیش آتے رہے ہیں، نرمی گرمی تو دنیا میں چلتی ہی ہے، ان مصیبتوں کا گناہوں سے کیا تعلق؟ جو لوگ ایسی باتیں کرتے ہیں ان کو توبہ کی توفیق نہیں ہوتی۔ پھر گناہ گار، ہی مرتبے ہیں، دنیا میں بھی تکلیفیں اٹھائیں اور آخرت کا عذاب بھگلتے کے لیے تیار ہوئے، یہ ہے ﴿خَيْرُ الدُّنْيَا وَالآخِرَةِ﴾ اللہ محفوظ رکھے۔

۵۲۔ اولاد کو اسلام سے جاہل رکھ کر کہنا کہ یہ تبلیغ اسلام کریں گے: انگریزی اور ہندی وغیرہ پڑھنے کا عام رواج ہو گیا ہے یہ زبانیں عموماً اسکولوں میں پڑھائی جاتی ہیں۔ اسکولوں کا مزاج دینی اور اسلامی نہیں ہوتا، خاص کر ہندوستان میں تو ہندووادہ با تین سکھانے کی کوشش کی جاتی ہے۔ اور مشن اسکولوں میں خواہ ایشیا میں ہوں، اور یورپ وغیرہ میں نصاریٰ کامد ہب ذہنوں میں بٹھانے کی تدبیریں کی جاتی ہیں۔ پاکستان اور بعض دیگر ممالک جہاں اہل علم اسلامی احکام اور اسلامی تقاضوں سے عوام کو وابستہ رکھنے کی کوششیں کرتے رہتے ہیں، وہاں اسکولوں اور کالجوں میں کھل کر تو کسی دوسرے دین کی تبلیغ نہیں کی جاتی، لیکن چوں کہ طرزِ تعلیم یہاں بھی یورپ ہی کے طریقہ پر ہے اس لیے اسکول و کالج کے ماحول میں انسان کے دین دار بننے کا سوال ہی پیدا نہیں ہوتا۔ اسکولوں اور کالجوں کے ماحول میں بہت سے لوگ بد دین اور ملحد ہو جاتے ہیں، اور فاسق تو عموماً سمجھی ہوتے ہیں۔ علوم عصریہ پر توجہ دی جاتی ہے، دینی تعلیم نام کو

ذرا بہت نصاب میں رکھ دی جاتی ہے۔ پھر دینی عملی زندگی کا ماحول نہیں ہوتا، اور دینی تعلیم دینے والے اساتذہ خود دین دار نہیں ہوتے، اس لیے طلبہ اور طالبات پر بے دینی یا کم از کم بے عملی ہی کے اثرات مرتب ہوتے ہیں۔

بہت سے لوگوں سے جب کہا جاتا ہے کہ آپ اپنی اولاد کو اور خاص کر لڑکیوں کو ہندی، انگریزی کیوں پڑھاتے ہیں؟ تو کہہ دیتے ہیں کہ جب کوئی زبان نہ پڑھیں گے تو اس زبان میں اسلام کی تبلیغ کیسے کریں گے؟ بظاہر بات تو معقول ہے، لیکن اپنا محاسبہ کریں کہ کیا واقعی اسلام کی تبلیغ کرنے کے لیے ہندی و انگریزی پڑھاتے ہیں، یا یوں ہی دوسرے کامنہ بند کرنے کے لیے بطور بہانہ تبلیغ کا نام لے لیتے ہیں۔ اگر ہندی یا انگریزی یا فرانسیسی یا کسی بھی زبان میں دین اسلام کی تبلیغ کرنا چاہیں تو پہلے اسلام تو سکھاؤ، یہ جو چند آیات اور چند احادیث کا ترجمہ میٹر ک تک پہنچنے تک یاد کر دیا جاتا ہے، یابی۔ اے، ایم۔ اے بلکہ پی۔ ایچ۔ ڈی میں تھوڑا بہت اسلامی چیزوں کا نام لے لیا جاتا ہے کیا یہ اسلام کو پورے احکام و تقاضوں کے ساتھ جاننے اور تبلیغ کرنے کے لیے کافی ہے؟ اسلام کی تبلیغ کرنا ہے تو پہلے اسلام سکھاؤ، قرآن و حدیث کا ماہر بناؤ، پھر کوئی دوسری زبان بھی سکھادو۔ اسلام سیکھے بغیر اسلام کی تبلیغ کیسے ہوگی؟ ہم تو یہ دیکھتے ہیں کہ اسکوں وکالج اور یونیورسٹیوں سے نکلنے والے بے عمل فاسق تو ہوتے ہی ہیں ان میں بہت سے ملحد ہوتے ہیں، اسلام کی حقانیت ہی میں ان کوشک ہوتا ہے۔ چوں کہ ماہر علمائے اسلام سے علم حاصل نہیں کرتے، اس لیے یہود و نصاریٰ کی تحریرات دیکھ کر اسکے اسلام ہی پر اعتراض کرنے لگتے ہیں۔ اسلام کو جانتے نہیں اس لیے دفاع نہیں کر سکتے اور شک و شبہ کی دلدل میں پھنس جاتے ہیں۔

کافروں سے اسلامیات کی ڈگری لینا دین کا مذاق ہے: جسے کافروں نے اسلامیات کی ڈگری دی ہو (جیسا کہ آج کل ہو رہا ہے) وہ صحیح اپنا اسلام تو باقی رکھ لے یہی غنیمت ہے، دوسروں کو اسلام کی تبلیغ کرے گا؟ اور یہ ایک عجیب بات ہے کہ لڑکے، لڑکیاں سب اکٹھے بیٹھ کر بے پر دگی کے ساتھ تعلیم حاصل کرتے ہیں، عین اسلامیات کے گھنٹہ میں اسلام کی خلاف ورزی کرتے ہیں جس پر طریقہ [تعجب] یہ ہے کہ اسلام کی تبلیغ کریں گے۔ اپنے علم و عمل کی فکر کرو،

گناہ سے بچو، تبلیغ کرنی ہے تو قرآن و حدیث کے ماہر بنو۔

۵۵۔ داعی و مبلغ اسلام سے الجھنا کہ تم حکمت عملی نہیں جانتے: فرائض و واجبات اور تمام نیک کاموں کا حکم کرنا اور برائیوں سے روکنا ہر مسلمان کی ایک اہم ذمہ داری ہے، جس کو شریعت میں امر بالمعروف اور نبی عن المنکر کہا جاتا ہے۔ بہت سے لوگ فرائض و واجبات چھوڑے ہوئے ہوتے ہیں اور گناہوں میں مبتلا ہوتے ہیں، جب کوئی عالم اور مبلغ وداعی ان سے کہتا ہے کہ اس فریضہ کو انجام دو اور اس گناہ کو چھوڑو، تو اس عالم اور مبلغ ہی سے الجھ پڑتے ہیں۔ بعض لوگ کہہ دیتے ہیں کہ مولوی صاحب کو تبلیغ کرنا بھی نہیں آتا، سارا حرام و حلال ایک ہی دفعہ بیان کر دیا، داعی کا کام یہ ہے کہ ترتیب سے لے کر چلے اور دھیرے دھیرے راستہ پر لگائے۔ اور یہ کہنے کے بعد اپنے کو عمل سے فارغ سمجھ لیتے ہیں اور بدستور ترکِ فرائض و واجبات اور ارتکابِ محرمات میں مشغول رہتے ہیں اور سمجھتے ہیں کہ مبلغ نے اپنا کام کر دیا اور ہم نے اپنا کام کر دیا، یعنی مبلغ کی غلطی پکڑ دی کہ تو آہستہ آہستہ ترتیب سے تبلیغ نہیں کرتا۔

جیسے بے عمل بلکہ بعمل تھے ویسے ہی رہے اور مبلغ پر اعتراض جڑ دیا، اور نفس کو سمجھا لیا کہ ہم نے بڑا کمال کیا۔ یہ سوال و جواب اور چرب زبانی آخرت میں کام دینے والی نہیں ہے۔ کوئی مبلغ آپ سے کچھ بھی نہیں کہتا تب بھی آپ کے ذمہ تھا کہ پورے دین پر عمل کرتے۔ اگر کسی مبلغ نے تفصیل سے حرام و حلال کی تفصیل بتادی، یا کسی خاص گناہ پر ٹوک دیا تو اس کا شکر گزار ہونا چاہیے کہ اس نے خیر کی طرف متوجہ کیا۔ اسلام قبول کر لیا تو سارے دین پر چلنے کا اقرار کر لیا، دین پر عمل نہ کرنا اور داعی و مبلغ پر اعتراض جڑ دینا کہ تو نے حکمت عملی سے کام نہیں لیا، یہ طریق کاربے عملی کے عذاب سے بچانے والا نہیں ہے اگرچہ مبلغ، داعی کا کام یہ ہے کہ موقع دیکھ کر تبلیغ کرے، جہاں مناسب جانے پورے فرائض و واجبات بتائے اور گناہوں کی تفصیلات سے آگاہ کرے، اور جہاں مناسب جانے اجمالی بات کرے۔ اگر حکمت کے تقاضے پر خصوصی کسی عمل پر روک ٹوک کرے تو یہ بھی ٹھیک ہے اور یہ سب اس کی صواب دید پر ہے۔ تم مبلغ کو الٹا سبق کیوں پڑھاتے ہو کہ وہ ایسا کرے، تمہارا کام تو عمل کرنا ہے، عمل کرتے چلے جاؤ، اس کی حکمت عملی کے تقاضے اس پر چھوڑ دو۔

۵۶۔ مبلغ سے کہنا کہ فلاں بھی تو گناہ میں مبتلا ہے: بعض لوگوں کا یہ بھی طریقہ ہے کہ جب ان کو کسی عمل پر توجہ دلائی جاتی ہے کہ شرعاً یہ درست نہیں ہے تو کلمہ خیر کہنے والے کو یوں جواب دے دیتے ہیں کہ آپ فلاں سے کیوں نہیں کہتے؟ وہ بھی تو گناہوں میں مبتلا ہے۔

یہ بھی عجیب جاہلانہ جواب ہے، آپ تو یہ دیکھیے کہ مجھے جس بات پر ٹوکا ہے شرعاً وہ گناہ ہے یا نہیں، اگر گناہ ہے تو ان کا شکر گزار ہونا چاہیے اور اس گناہ کو چھوڑ دینا چاہیے جس میں مبتلا ہیں، اس بحث میں پڑنے کی ضرورت ہی نہیں کہ فلاں کو تبلیغ کیوں نہ کی؟ تبلیغ کرنے والا موقع موقع سے جس کے لیے جس وقت مناسب جانے گا اظہارِ حق کرے گا، اور کلماتِ حق کہے گا۔ کیا اس حیلے سے ہمیں گناہ کرنا جائز ہو جائے گا کہ مبلغ نے ہمیں تبلیغ کی اور فلاں کو نہ کی، ہر شخص کو اپنی خیر و خوبی اور خرابی پر غور کرنا چاہیے۔

وہ بھی تو فلاں گناہ میں مبتلا ہے، یہ کہا اور اپنے نفس کو مطمئن کر دیا کہ تجھے گناہ چھوڑنے کی ضرورت نہیں، کیوں کہ جس نے تبلیغ کی تھی اس کا منہ بند کر دیا۔ کیا اس سے آخرت کے موآخذہ سے نج جائیں گے؟

دوسرًا اگر گناہ کرتا ہو تو اس کی وجہ سے خود گناہ کرنا جائز نہیں ہو جاتا، حیلہ نمبر ۲ کے ذیل میں ہم اس پر کلام کرچکے ہیں۔ دوسرا اگر چہ گناہ گار ہو لیکن جب ہمیں کلمہ خیر کہہ رہا ہے اور برائی سے روک رہا ہے اور ہمارا ایمانی تقاضا یاد دلارہا ہے تو ہمیں گناہ سے نج جانا لازم ہے۔ رہی یہ بات کہ وہ بھی بے عمل ہے سو یہ اس کی ذمہ داری ہے کہ عامل بھی ہو اور مبلغ بھی ہو، لیکن مبلغ کے گناہ گار ہونے سے ہمارے لیے جائز نہیں ہو جاتا کہ ہم بھی گناہ پر جنم رہیں، یہ تو بہت موٹی سی بات ہے۔

۷۵۔ ہم سینکڑوں گناہ کرتے ہیں ایک گناہ چھوڑ دیا تو کیا ہو گا؟ بعض لوگوں کو جب

کسی گناہ کے چھوڑنے پر تنبیہ کی جاتی ہے تو کہہ دیتے ہیں: ارے میاں! رات دن ہم سینکڑوں گناہ کرتے ہیں، اس ایک گناہ کے چھوڑنے سے کیا ہو گا؟ یہ شیطان کا بہت بڑا دھوکہ ہے اور نفس کافریب ہے۔ پہلی بات تو یہ ہے کہ مسلمان بندہ اللہ تعالیٰ کی وفاداری کا عہد کر چکا ہے، جتنے گناہ زیادہ ہوں گے اتنی ہی بغاوت اور نافرمانی زیادہ ہوگی، اور جتنے بھی گناہ کم ہوں گے اسی قدر بغاوت و نافرمانی کم ہوگی۔ اگر ایک گناہ بھی چھوڑ دیا تو بغاوت میں کمی آگئی، اور بقدر اس ایک گناہ کے

عذاب سے بھی محفوظ ہو گیا (کیوں کہ اگر یہ گناہ آگے ہوتا تو جتنی دفعہ بھی اس کو کرتا اس کے بقدر عذاب کا مستحق ہوتا)۔

دنیاوی مصیبتوں میں ہم دیکھتے ہیں کہ انسان کوشش کرتا ہے جتنی بھی مصیبت اور تکلیف کم ہو اپنے ہے، اگر ایک سوتین ڈگری بخار ہو اور ایک ڈگری بھی کم ہو جائے تو خوش ہوتے ہیں، اگر چند امراض لاحق ہوں اور ایک مرض کی شدت میں بھی کچھ کمی ہو جائے تو اس کو بھی غنیمت جانتے ہیں۔ یہ معلوم ہے کہ آخرت میں گناہوں پر عذاب ہے، اور وہاں کے عذاب کی کسی کو سہارنہیں ہے لہذا عذاب کے اسباب میں جتنی بھی کمی ہو بہتر ہے۔ اگر میدان قیامت اور دوزخ کا تصور کریں گے تو بہت جلدی یہ بات سمجھ میں آجائے گی کہ ہزاروں گناہوں میں سے ایک کم ہو جائے وہ بھی بسا (بہت) غنیمت ہے۔

دوسری بات یہ ہے کہ سب گناہوں سے توبہ کرنا فرض ہے، اور توبہ میں دیر لگانا جائز نہیں ہے۔ پس اگر پورے گناہوں کو بیک وقت نہیں چھوڑتے، کچھ تو چھوڑو۔ گناہ چھوڑنے کی نفس کو عادت ڈالو گے اور ایک ایک کر کے چھوڑتے چلے جاؤ گے ان شاء اللہ کبھی سارے گناہوں سے پکی توبہ بھی نصیب ہو جائے گی۔

۵۸۔ کسی گناہ سے روکا جائے تو پوچھتے ہیں کہ یہ حرام ہے یا ناجائز؟ کچھ لوگ ایسے ہیں کہ جب ان کو کسی گناہ سے روکا جاتا ہے تو یوں پوچھتے ہیں کہ یہ حرام ہے یا ناجائز ہے؟ جس کا مطلب یہ ہوا کہ حرام ہے تو نجح جائیں گے کیوں کہ حرام کے ہتھوڑے کا ڈر ہے، اور ناجائز ہے تو کرتے رہیں گے یعنی یہ جاہل ناجائز سے نکلنے اور ڈرنے کی ضرورت محسوس نہیں کرتے۔ اول تو ناجائز کا مطلب سمجھنا چاہیے، جس چیز کرنے کی شرعاً اجازت نہ ہو اس کو ناجائز کہا جاتا ہے۔ پس جس کام کی اجازت نہیں ہے اس کو کرنا اور دھڑکے سے کرنا اور ناجائز جانتے ہوئے کرنا ایمانی تقاضوں کے سراسر خلاف ہے اور بڑی سرکشی ہے۔ مومن بندہ کا کام یہ ہے کہ مکروہ تنزیہی سے بھی بچے، اور مکروہ تحریکی سے بھی دور بھاگے، ہر ناجائز سے سخت پر ہیز کرے، اور حرام کے پاس نہ پھٹکے، یہ سمجھنا کہ حرام نہیں ہے لہذا کر گز رو بڑی نادانی کی بات ہے۔ یہ بات تو نہیں کہ صرف حرام پر پکڑ ہو، پکڑ تو ہر چھوٹے بڑے گناہ پر ہو سکتی ہے۔ حضور اقدس ﷺ نے حضرت

عالیٰ شریف ﷺ سے فرمایا کہ

إِيَّاكِ وَمُحَقَّرَاتِ الدُّنْوَبِ فَإِنَّ لَهَا مِنَ اللَّهِ طَالِبًاً۔

ان گناہوں سے (بھی) پر ہیز کرو جن کو معمولی سمجھا جاتا ہے، کیوں کہ اللہ تعالیٰ کی طرف سے ان کے بارے میں بھی مطالبه کرنے والا (یعنی لکھنے والا فرشتہ) موجود ہے۔

وفا دار بندوں کا طرزِ عمل: ایمان کا تقاضا یہ ہے جو بھی حکم اللہ تعالیٰ اور اس کے رسول ﷺ کی طرف سے ملے اس پر بڑی رغبت و بشاشت کے ساتھ عمل کرے۔ وفا دار بندہ یہ نہیں دیکھتا کہ عمل نہ کیا تو مار پڑے گی۔ جو مار کے ڈر سے عمل کرتے ہیں ڈنڈے کے غلام ہیں۔ ایمانی وفا داری یہ ہے کہ ہر حکم پر بلا چون و چرا عامل کیا جائے۔ خالق کائنات جل مجده نے جب وجود بخشنا ہے، آن گنت نعمتوں سے نواز اہے، اس کی شکر گزاری کا تقاضا یہ ہے کہ جو حکم سنے مان لے اور عمل کرے۔

مکروہ و مستحب کے معنی بدل لیے گئے ہیں: آج کل لوگوں کا مزاج یہ ہو گیا ہے کہ مکروہ سے تو بچتے ہی نہیں اگرچہ تحریکی ہو، جب کسی عمل کے بارے میں معلوم ہوتا ہے کہ یہ مکروہ ہے، اس کا مطلب یہ لیتے ہیں کہ اس کو کرنا چاہیے، اور کسی بات کے بارے میں اگر معلوم ہو کہ یہ مستحب ہے تو اس کا معنی ان کے نزدیک یہ ہوتا ہے کہ اس کو نہ کرو، مفہوم ہی الٹ چکا ہے۔ ثواب کی رغبت نہیں، گناہ سے وحشت و نفرت نہیں، گناہ، گناہ ہی ہے جتنا بھی ہلاکا ہو۔ جب نفس کو مکروہ کام سے بچانے کا اہتمام کریں گے تو وہ حرام سے بھی بچے گا، سنتوں اور مستحبات کی پابندی کرائیں گے تو فرائض و واجبات کی پابندی کے لیے بھی راضی ہو گا۔ نفس کو جہاں ڈھیلا چھوڑ افوراً عمل میں آگے بڑھنے سے بچے گا۔ کبھی ایسی بات نہ سوچیں کہ مکروہ ہی تو ہے لا و کر لیں، یا سنت ہی تو ہے اسے چھوڑ دیں بلکہ نفس کو سمجھا میں کہ سنتیں اور مستحبات عمل کرنے کے لیے ہیں، اور مکروہ اور گناہ چھوڑ نے کی چیز ہے۔ آخرت کے عذاب و ثواب کا مراقبہ کریں اور نفس کو وہاں کی نعمتیں یاد دلائیں اور گناہوں پر جو عذاب ہو گا اس کا استحضار کریں، ایسا کرنے سے نفس قابو میں رہ سکتا ہے۔ جو شخص گناہوں کا ارتکاب کرے گا اپنا ہی برا کرے گا۔ دلش مندوں کا یہ کام نہیں کہ حرام

۱ مشکاة المصابیح (ص: ۴۵۸)

کے ہتھوڑے سے تو ڈریں اور دوسرا گناہوں کو حلال سمجھ کر اختیار کرتے رہیں، اور آخرت کی مصیبت کے لیے تیار رہیں۔

۵۹۔ غیبت اور بہتان کو آگے بڑھانا: بعض لوگ بے تکلف دوسروں کے بارے میں مردہ ہو یا زندہ ایسی باتیں کہہ جاتے ہیں جو محض اڑائی ہوتی ہیں اور ان کی تصدیق اور توثیق کا کوئی راستہ نہیں ہوتا، اس طرح سے ان کی غیبت بھی ہوتی ہے اور بہتان طرازی بھی، جس کا انجام آخرت میں بہت سخت ہے۔ جب ان لوگوں کو توجہ دلائی جاتی ہے کہ یہ طرز عمل صحیح نہیں ہے اور گناہِ کبیرہ ہے تو کہہ دیتے ہیں کہ ”الاَبْلَا بُرْكَدِنْ راوی“، جس کا مطلب یہ ہوتا ہے کہ ہم تو دوسروں کی کہی ہوتی بات نقل کر رہے ہیں، حالاں کہ اگر کوئی شخص کسی پر بہتان باندھے تو دوسروں کو یہ جائز نہیں ہو جاتا کہ اس بہتان کو آگے بڑھائیں اور عوام و خواص میں اس کو پھیلائیں۔ اسی طرح اگر کوئی کسی کی غیبت کرے تو کسی کو اس کا سننا ہی جائز نہیں ہے چہ جائیکہ اس کا آگے بڑھانا جائز ہو۔

خلاصہ یہ ہے کہ الابلا برگردن راوی کہہ دینے سے اپنا چھٹکارا نہیں ہو جاتا، اس کو خوب اچھی طرح سمجھ لینا چاہیے۔ دوسرے کے احوال بیان کرنے سے خاموشی ہی میں خیر ہے۔

کتاب قریبِ اختتم ہے، جی چاہتا ہے کہ ختم سے پہلے مردوں کے ایک عام گناہ یعنی ڈاڑھی مونڈنے کے حیلے اور بہانے، اور عورتوں کے ایک عام گناہ یعنی بے پردنگی کے حیلے اور بہانے بھی لکھ دیے جائیں۔ کتاب لکھنے کے دوران ان دونوں گناہوں کو جائز کرنے کے بارے میں جو لوگوں کی جاہلانہ دلیلیں ذہن میں آئیں ان کو مع تردیدی جوابات کے درج کیا جاتا ہے۔

وَبِاللّٰهِ التَّوْفِيقُ

پرده کے متعلق حیلے بہانے: پرده حکم شرعی ہے اور واجب ہے، لیکن خال خال ہی ایسے خاندان پائی جاتے ہیں جن میں شرعی پرده کا اہتمام کیا جاتا ہو۔ جو عورتیں پرده کرتی ہی نہیں، بازاروں، میلوں اور پارکوں میں بے پرده بیٹھنی پھرتی ہیں اور نصرانی عورتوں کی نقل اتارنے کو فخر سمجھتی ہیں اس وقت ان کا ذکر کرنا مقصود نہیں، انہوں نے تو طے کر لیا ہے کہ ہم کو اس بارے میں اسلام کے مطابق عمل کرنا ہی نہیں ہے، اللہ تعالیٰ ان کو دین پر عمل کرنے کے جذبات نصیب فرمائے (آمین)۔

جو عورتیں پرده کرنے والی ہیں ان کی بے پر دگی کے چند حیلے بہانے ذکر کرنا مقصود ہے۔

۶۰- نامحرموں سے پرده واجب ہے: مسئلہ یہ ہے کہ جو لوگ نامحرم ہیں ان سے پرده کرنا واجب ہے۔ محرم اس کو کہتے ہیں جس سے کبھی بھی نکاح درست نہ ہو، اور نامحرم وہ ہے جس سے کبھی نہ کبھی نکاح ہو سکتا ہو۔

ماموں، پھوپھی، خالہ اور پچاپے کے لڑکے نامحرم ہیں: ماموں اور پھوپھی کے لڑکے اور پچاپے اور خالہ کے بیٹے بھی نامحرم ہیں لیکن بڑی بڑی پر دیل خواتین ان سے پرده نہیں کرتیں، اور ان سے پرده کرنے کو عار اور عیب بھتی ہیں۔ رشتہ داروں میں بھی بہت سے جاہل ہوتے ہیں جو بطور اعتراض یوں کہتے ہیں کہ ہم ماموں یا پھوپھی یا خالہ یا پچاپے کے گھر گئے تھے، ان کی لڑکی نے ہم سے پرده کیا اور غیر سمجھا، حالاں کہ شریعت پر چلنے کا ارادہ ہو تو اپنا ہر جذبہ ختم ہو جاتا ہے۔ جب شریعت نے ان رشتتوں کو اتنا قریب قرار نہیں دیا کہ بے پرده ہو کر سامنے آئیں تو اپنے اور غیر کا سوال اٹھانا جہالت کی بات ہے۔ آپ کا رشتہ ماموں اور پھوپھی اور خالہ سے ہے جو قریب ترین رشتہ ہے، اور ان سے پرده کا حکم بھی نہیں ہے اور ان کی اولاد سے چوں کے نکاح جائز ہے اس لیے ان سے پرده ہے۔

جیٹھ، دیور، بہنوئی، نندوئی سے پرده لازم ہے: جیٹھ، دیور، بہنوئی اور نندوئی سب کو اپنے سگے بھائی کا درجہ دے رکھا ہے۔ ان لوگوں سے پرده کرنے کو کہا جاتا ہے تو الطیحہ سیدھے سوال جواب کرتی ہیں اور شریعت کے حکم کو ٹھکراتی ہیں، دیور کے بارے میں کہتی ہیں کہ یہ تو ہمارے سامنے کا چھوٹا سا بچہ ہے، ہم نے اسے گود میں کھلایا ہے اس سے کیا پرده؟ فضول کی کٹ جھتی کرتی ہیں، جب چھوٹا تھا تو چھوٹا تھا ب تو چھوٹا نہیں رہا، چھوٹے کا حکم اور ہے بڑے کا حکم اور ہے۔

۶۱- عورتوں کا یہ کہنا کہ آنکھ یادل کا پرده کافی ہے اس کا جواب: بعض جہالت کی ماری یوں کہتی ہیں کہ آنکھ کا پرده کافی ہے، کبھی کہتی ہیں کہ دل کا پرده ہونا چاہیے۔ شریعت کے حکم کے سامنے اپنی طرف سے مسئلے گڑھنا بہت بڑی حماقت ہے اور شریعت کا مقابلہ ہے، اگر دل کا پرده کافی ہوتا عورتوں کو پرده کے اندر رہنے کا حکم کیوں ہوتا؟ اور موٹی چادریں اور ڈھنے اور خاص طور سے سر اور سینہ ڈھانکنے کا خصوصی حکم کیوں دیا جاتا؟ اور نامحرموں کے سامنے بے پرده ہو کر آنے

سے کیوں منع کیا جاتا ہے؟^۱

اور یہ بات کہ نظر کا پرداز کافی ہے، یہ اس وقت چل سکتی تھی کہ جب سب مرد نظریں بھی رکھتے اور سب عورتیں بھی نظریں بھی رکھنے کی پابندی کرتیں، کوئی بھی نامحرم مرد یا عورت کسی نامحرم کو ہر گز نہ دیکھتا، لیکن چوں کہ نظروں پر قابو نہیں رہتا، نفس اور شیطان کی شرارت سے نظر ڈال لی جاتی ہے اس لیے پرداز کرنے کا حکم دیا گیا ہے۔ حدیث سے تو یہ معلوم ہوا کہ حضور اقدس ﷺ سے صحابی خواتین نے پرداز کیا۔^۲ جب یہ بات ہے تو آج کون شخص ایسا ہے جو آپ ﷺ سے زیادہ دل کا پاک و صاف ہو سکتا ہے؟

۶۲- حج کے موقع پر ربے پردازی کے مظاہرہ کی تردید: حج کے موقع پر بڑی بڑی پرداز والی بے پرداز ہو جاتی ہیں، پانی کے جہاز میں اور ہوائی جہاز میں اور جدہ، مکہ اور مدینہ میں نامحرموں کے جھرموں میں گھس جاتی ہیں، طواف کرتے ہوئے اور منی و عرفات اور مزدلفہ میں بلا جھبک مددوں میں گھسی رہتی ہیں۔ اگر کوئی پرداز کو کہہ دیتی ہیں کیا حج میں بھی پرداز ہے؟ حج میں پرداز کیوں نہیں، کس جاہل نے یہ بتایا کہ حج میں پرداز نہیں ہے۔

حضرت عائشہ رضی اللہ عنہا تو فرماتی ہیں کہ ہم نبی کریم ﷺ کے ساتھ حج میں تھے، جب مرد ہمارے پاس سے گزر رہے تھے تو ہم اور ہماری ساتھ والی خواتین چہرہ کے سامنے کپڑا لٹکا لیتی تھیں (یہ حدیث ”ابوداؤ دشیرف“ میں ہے)۔^۳

احرام کا یہ مطلب نہیں کہ نامحرموں کے سامنے چہرہ کھولے: مسئلہ کی صورت اتنی سی ہے کہ عورت احرام میں ہو تو چہرہ کو کپڑا نہ لگائے، کپڑا نہ لگنا اور بات ہے اور نامحرموں کے سامنے چہرہ کھولنا دوسرا چیز ہے۔

حضرت عائشہ رضی اللہ عنہا نے حالت احرام میں پرداز کرنے کا طریقہ بتادیا کہ چہرہ کے سامنے کپڑا لٹکائیں، اسی پر سب عورتیں عمل کریں۔ پھر یہ احرام تو چند دن ہی رہتا ہے، احرام کے دنوں

^۱ فی سورة النور: ﴿وَلِيُضْرِبَنَّ بِخُمُرِهِنَّ عَلَى جُيُوبِهِنَّ﴾ (الآية: ۳۱) و في سورة الأحزاب: ﴿يُذْنِينَ عَلَيْهِنَّ مِنْ جَلَالِبِيِّهِنَّ﴾ (الآية: ۵۹). قال في "الجلالين": أي يرخيين بعضها على الوجوه إذا خرجن ل حاجتهن إلا عينا واحدة (ص: ۳۵۷) ^۲ اس حدیث کا حوالہ آگے آرہا ہے۔ ^۳ باب في المحرمة تغطي وجهها

کے علاوہ پورے سفرِ حج اور سفرِ عمرہ میں دو تین ماہ بے پرده ہو کر رہنا کس دلیل سے جائز ہے؟ اور پھر چہرہ سے بڑھ کر ننگے سر پھرنا یا باریک دوپٹے اوڑھ کر سر کے بالوں کو جھلکانا اور دوسرے اعضا (باز وغیرہ) کو دکھانا، اس کی کیا دلیل جواز ہے؟ کیا یہ بھی کوئی احرام کا مسئلہ ہے؟ کیا ج میں مرد مرد نہیں رہتے، یا سب سکے باپ یا سکے بھائی بن جاتے ہیں؟

بعض عورتیں خاص طور سے مدینہ منورہ میں پرده کرنے کو بُرا بمحبتی ہیں، جب کوئی عورت پرده کرتی ہے تو دوسری عورتیں کہتی ہیں: اری لے! یہ رسول اللہ ﷺ سے بھی پرده کر رہی ہے۔ ان عورتوں کا یہ سوال عجیب ہے۔ حدیث مبارک میں تو یوں آیا ہے کہ ایک عورت نے پرده کے پیچھے سے رسول اللہ ﷺ کو ایک پرچہ دینا چاہا، آپ نے اپنا دست مبارک سکیڑ لیا اور فرمایا کہ مجھے معلوم نہیں کہ یہ مرد کا ہاتھ ہے یا عورت کا؟ اس نے عرض کیا کہ یہ عورت کا ہاتھ ہے، آپ نے فرمایا کہ اگر تو عورت ہوتی تو اپنے ناخنوں (کی سفیدی) کو بدل دیتی یعنی مہندی لگالیتی۔^۱

اس حدیث سے معلوم ہوا کہ صحابی خواتین رسول اللہ ﷺ کے سامنے بے پرده ہو کر نہیں آتی تھیں۔ **عورتوں کا مدینہ منورہ میں بے پرده گھونمنے کا غلط حیلہ:** پھر یہ بات بھی قابل ذکر ہے کہ یہ جو ہزاروں مرد مسجدِ نبوی اور مدینہ منورہ کے گلی کو چوں اور راستوں اور بازاروں میں چل پھر رہے ہیں، یہ تو رسول اللہ ﷺ نہیں ہیں، ان سے پرده کیوں نہیں؟ کیا یہ سب سکے بھائی ہیں؟ کیا ان کے مرد ہونے میں شک ہے؟ کچھ ہوش کی بات کریں۔

۶۳۔ پیروں کے سامنے بے پرده آنا، یہ پیر خود بھی ڈوبے اور مریدوں کو بھی لے ڈوبے: بہت سی عورتیں پیروں سے پرده نہیں کرتیں اور کہتی ہیں کہ یہ تو پیر میاں ہیں ان سے کیا پرده؟ یہ بات ان کو جاہل پیروں نے سکھائی ہے تاکہ عورتوں کے جھرمٹ میں گھسے رہیں۔ ایسا شخص پیر و مرشد ہی نہیں جو شریعت کے خلاف چلتا ہو اور نامحرم عورتوں میں گھستا ہو، ان سے ٹانکیں دبواتا ہو، یا ان کو ہاتھ لگاتا ہو، ایسے جھوٹے پیروں نے اپنا بھی ناس کھویا اور اپنے مرید اور مرید نیوں کو بھی ڈبودیا ہے۔

آل حضرت ﷺ کا ارشاد ہے کہ میں عورتوں سے مصافحہ نہیں کرتا: رسول اللہ ﷺ

^۱ مشکاة المصابیح (ص: ۳۸۳)

سے بڑھ کر کوئی بھی مرشد نہیں ہے، جب آپ نے عورتوں کو بیعت فرمایا تو ارشاد فرمایا:

إِنِّي لَأُصَافِحُ النِّسَاءَ!

میں عورتوں سے مصالحتے نہیں کرتا۔

جو لوگ واقعی اصلی اور حقیقی پیر ہیں وہ تو نامحرم عورتوں کو نہ اپنے سامنے بلاتے ہیں، نہ بیعت کے وقت ان سے مصالحتے کرتے ہیں۔

مولانا سہارن پوری رحمۃ اللہ علیہ کا ایک واقعہ: ہمارے دادا پیر حضرت مولانا خلیل احمد صاحب سہارن پوری رحمۃ اللہ علیہ جب عورتوں کو مرید کرتے تھے تو درمیان میں موٹا پردہ ڈالنے کے باوجود پردہ کی طرف پیٹھ پھیر کر بیٹھتے تھے۔ ایک مرتبہ ایک عورت نے کہا کہ حضرت! جب درمیان میں پردہ ڈال لیا تو منہ دوسری طرف کرنے کی کیا ضرورت ہے؟ یہ سن کر فرمایا کہ تمہیں کسے پتہ چلا کہ میرا منہ کس طرف ہے، تمہارے اس سوال سے معلوم ہو گیا کہ تم جھانکاتا نکی کرتی ہو اس وجہ سے میں پردہ کی طرف پیٹھ پھیر کر بیٹھتا ہوں۔

۶۴۔ نامحرموں کو تانک جھانک کرنے پر تنبیہ: بہت سی عورتیں خود تو پردہ کر لیتی ہیں لیکن نامحرم مردوں کو جھانکتی رہتی ہیں اور سمجھتی ہیں کہ اس میں کچھ حرج نہیں ہے۔

ایک نابینا صحابی کا واقعہ: حدیث شریف میں ایک واقعہ وارد ہوا ہے اسے غور سے پڑھیں۔

حضرت اُمُّ الْمُؤْمِنِينَ اُمُّ سَلْمَةَ رضی اللہ عنہا روایت فرماتی ہیں کہ ایک مرتبہ میں اور میمونہ رضی اللہ عنہا (یہ بھی ازواج مطہرات میں سے ہیں) رسول اللہ صلی اللہ علیہ وسلم کے پاس تھیں کہ اچانک (ایک صحابی) ابن ام مکتوم رضی اللہ عنہ آگئے (جو نابینا تھے)۔ وہ داخل ہونے لگے تو رسول اللہ صلی اللہ علیہ وسلم نے فرمایا کہ تم دونوں ان سے پردہ کرو۔ میں نے عرض کیا: کیا وہ نابینا نہیں ہیں؟ ہم کو نہیں دیکھ رہے ہیں۔

اس پر آں حضرت صلی اللہ علیہ وسلم نے ارشاد فرمایا: تو کیا تم بھی نابینا ہو؟ کیا ان کو نہیں دیکھ رہی ہو۔

اس حدیث سے معلوم ہوا کہ عورتیں بھی مردوں کو نہ دیکھیں، خوب سمجھو لو۔

۶۵۔ عورت کا چہرہ کھلارہ ہے تو نماز ہو جاتی ہے، لیکن اس کا یہ مطلب نہیں کہ

^۱ موظاً للإمام مالك: ما جاء في البيعة. ^۲ مشکاة المصائب (ص: ۲۶۹) وأحمد والترمذی وأبو داود

نامحرم کے سامنے کھولنا جائز ہے: بعض لوگ یہ بھی کہتے ہیں پر وہ کا حکم تو اسلام میں ہے لیکن چہرہ کا پر وہ نہیں ہے۔ ان نادانوں کی سمجھ میں یہ نہیں آتا کہ اگر چہرہ کا پر وہ نہیں ہے تو مردوں اور عورتوں کو نظریں نیچی رکھنے کا کیوں حکم ہے؟ (جو سورۃ النور میں واضح طور پر موجود ہے) چہرہ ہی میں تو کشش ہے اور وہی مجمع الحasan ہے۔ سورۃ الأحزاب کی آیت ﴿يَدْنِيْنَ عَلَيْهِنَّ مِنْ جَلَابِيْهِنَّ﴾^۱ سے چہرہ ڈھانکنے کا واضح حکم معلوم ہو رہا ہے۔ اور بعض لوگوں کو نماز کے مسئلہ سے دھوکہ ہوا ہے۔ عورت کا ستر نماز کے لیے یہ ہے کہ پورا جسم ایسے کپڑے سے ڈھانکا ہوار ہے کہ بال اور کھال اچھی طرح چھپ جائے، نماز میں اگر چہرہ کھلا رہے تو نماز ہو جائے گی، اور اگر گٹوں تک ہاتھ اور ٹخنوں تک پاؤں نماز میں کھلے رہیں تو یہ بھی مانع صلوٰۃ نہیں ہے۔ فقہ کی کتابوں میں یہ مسئلہ شرائط نماز کے بیان میں لکھا ہے پر وہ کے بیان میں نہیں لکھا، منہ کھول کر نماز ہو جانے کے جواز سے غیر محرم کے سامنے بے پر وہ ہو کر آنے کا ثبوت دینا بڑی بد دیانتی ہے۔

پر وہ کے متعلق فقہا کی ایک اہم تصریح: فقہا پر اللہ کی ہزاروں حجتیں ہوں، ان پاک طینت بزرگوں کے دل پہلے ہی کھٹک گئے تھے کہ فاسد الخیال لوگ مسائل نماز کی تصریحات سے نامحرموں کے سامنے بے پر وہ ہو کر استدلال کریں گے۔ ”در مختار“ میں جہاں شرائط نماز کے بیان میں یہ مسئلہ لکھا ہے کہ چہرہ اور کفین (ہتھیلیاں) اور قد میں (پاؤں) ڈھانکنا صحیح نماز کے لیے ضروری نہیں، وہیں یہ درج ہے:

وَتُمْنَعُ الْمَرْأَةُ الشَّابَّةُ مِنْ كَشْفِ الْوَجْهِ بَيْنَ رِجَالٍ، لَا لَآنَهُ عَوْرَةٌ بَلْ لِخَوْفِ الْفِتْنَةِ.^۲

اور جوان عورت کو نامحرم مردوں کے سامنے چہرہ کھولنے سے روکا جائے گا۔ اور یہ (روکنا) اس وجہ سے نہیں کہ چہرہ (نماز) کے ستر میں داخل ہے، بلکہ اس لیے کہ (نامحرم کے سامنے چہرہ کھولنے میں) فتنہ کا خوف ہے۔

شیخ ابن ہمام رحمۃ اللہ علیہ ”زاد الفقیر“ میں شرائط نماز بیان کرتے ہوئے لکھتے ہیں:

^۱ الأحزاب: ۵۹ ^۲ الدر المختار: باب شروط الصلوٰۃ

وفي الفتاوی الصحيح أن المعتبر في فساد الصلة انكشاف ما فوق

الأذنين، وفي حرمة النظر يسوى بينهما أي ما فوق الأذنين وتحتھما.

فتاوی کی کتابوں میں ہے کہ مذهب صحیح یہ ہے کہ کانوں سے اوپر (یعنی بال وسر) کے کھل جانے سے نماز فاسد ہوگی، اور غیر مردوں کے لیے کانوں کے اوپر کا حصہ اور کانوں کے نیچے کا حصہ یعنی چہرہ وغیرہ کے دیکھنے کا ایک ہی حکم ہے، یعنی دونوں حصوں کا دیکھنا حرام ہے۔

۶۶۔ پردہ کے احکام کو مولویوں کی طرف منسوب کرنا: بہت سے لوگ نماز بھی پڑھتے ہیں اور اپنے کو دین دار بھی سمجھتے ہیں اور پردہ کو بھی مانتے ہیں، لیکن ساتھ یہ بھی کہتے ہیں کہ پردہ کے سخت احکام مولویوں نے ایجاد کیے ہیں۔ یہ لوگ ملحد ہیں، بد دین لوگوں کی باتوں سے متاثر ہیں۔ جن لوگوں کے دلوں میں تھوڑا بہت اسلام سے تعلق باقی ہے ان کو راہِ حق سے ہٹانے کے لیے شیطان نے یہی چال چلی ہے کہ ہر ایسے حکم کو جس کے ماننے سے نفس گریز کرتا ہو مولویوں کا تراشیدہ بتا دیتا ہے۔ اور اس کی بات کو باور کرنے والے اس دھوکے میں پڑے رہتے ہیں کہ ہم نے نہ تو اسلام کو جھٹلایا اور نہ قرآن کے ماننے سے پہلو تھی کی، بلکہ مولویوں کے غلط مسئلہ کا انکار کیا ہے۔ کاش! یہ لوگ اپنے مومنانہ ذمہ داری کا احساس کرتے اور علمائے حق سے گھل مل کر ان کے ظاہر و باطن کا جائز لیتے، اور ان کے بیان کردہ مسائل کے دلائل معلوم کر کے اپنے نقوص کو مطمئن کرتے۔ علمائے حق اپنی طرف سے کوئی بھی حکم تجویز کر کے امت کے سر نہیں منڈھتے، اور نہ وہ ایسا کرنے کا حق رکھتے ہیں۔

بات صرف اتنی سی ہے کہ چوں کہ علمائے کرام کو قرآن و حدیث کی تشریحات اور احکام شرعیہ کی پوری پوری تفصیلات معلوم ہیں، نیز دین کی وسعتیں و خصیٰتیں بھی جانتے ہیں، اور شرعی پابندیوں اور عزیمتوں سے بھی واقف ہیں اس لیے تحریراً و تقریراً احکام شرعیہ کے حدود و قیود و ضوابط و شرائط سے امت کو آگاہ فرماتے رہتے ہیں۔ اسکو لوں اور کالجوں کے پڑھے ہوئے لوگ چوں کہ شریعت کا پورا علم نہیں رکھتے اس لیے حقائق شرعیہ اور بالکل متفق علیہ مسائل دینیہ کو مولوی کی ایجاد کہہ کر ٹال دیتے ہیں۔ اور یہ عجیب تماشہ ہے کہ جس مسئلہ پر عمل نہ کرنا ہو خاص اسی سے بچنے کے لیے ایجاد مولوی کا بہانہ پیش کر دیتے ہیں، حالاں کہ نماز، روزہ وغیرہ کے جن مسائل پر عمل کرتے ہیں وہ بھی تو مولویوں نے ہی بتلائے ہیں، لیکن چوں کہ ان سے گریز کی

نیت نہیں ہے اس لیے ان کو صحیح مانتے ہیں۔ میدانِ قیامت میں جب پیشی ہوگی تو کیا ایسی کج روئی اور حیلہ سازی جان بچا سکے گی؟

ڈاڑھی مونڈنے والوں کے حیلے اور بہانے اور لچر دلیلیں: بہت سے لوگ تو ایسے ہیں جو ڈاڑھی مونڈنے اور منڈانے کو گناہ سمجھتے ہیں اور اپنے آپ کو اس بارے میں گناہ گار مانتے ہیں، لیکن کثیر تعداد ان لوگوں کی بھی ہے جو حیلے بہانے تلاش کر کے اس فعل بد کو جائز قرار دینے کی کوشش کرتے ہیں۔ ان لوگوں کے عذر لانگ اور لچر دلیلیں جواب تک سننے میں آئی ہیں وہ یہ ہیں۔

۷۔ اس بات کی تردید کہ آنحضرت ﷺ نے عرب کے ماحول کے مطابق ڈاڑھی رکھ لی تھی: کہتے ہیں کہ حضور اقدس ﷺ جس علاقہ اور جس ماحول میں تھے اس میں ڈاڑھیاں رکھی جاتی تھیں۔ آپ نے رواج کے مطابق ڈاڑھی رکھ لی تھی، لہذا یہ کوئی فعل شرعی نہیں ایک رواجی کام تھا جسے آپ نے اپنا لیا۔ اور بعض جاہل تو یہاں تک کہہ دیتے ہیں کہ رسول اللہ ﷺ اس زمانے میں ہوتے تو اپنی ڈاڑھی مبارک منڈایا کرتے (العیاذ باللہ!) ان جاہلوں کو معلوم نہیں کہ دین ابراہیم میں سے جو چیزیں عرب میں باقی تھیں آنحضرت ﷺ نے انہیں کو اختیار فرمایا، جہالت اور جاہلیت کی جو چیزیں عربوں نے اپنے رواج میں جاری کر لی تھیں ان سے آپ نے روکا اور ان کو مٹایا، اور فرمایا کہ جاہلیت کی ہر چیز میرے قدموں کے نیچے ہے۔^۱ یہی نہیں کہ آپ نے خود ڈاڑھی رکھی بلکہ ڈاڑھی رکھنے کا اپنی امت کو حکم بھی فرمایا۔ ”بخاری شریف“ میں ہے کہ آنحضرت ﷺ نے فرمایا:

أَنْهِكُوا الشَّوَّارِبَ وَأَعْفُوا اللِّحَى.

یعنی موچھوں کو اچھی طرح کاٹو اور ڈاڑھیوں کو اچھی طرح بڑھاؤ۔

”مسلم شریف“ میں ہے کہ آپ نے فرمایا:

جُزُّوا الشَّوَّارِبَ وَأَرْخُوا اللِّحَى.

یعنی موچھوں کو تراشو، اور ڈاڑھیوں کو لٹکاؤ۔

بالفرض حضور اقدس ﷺ نے اہل مکہ کے رواج کے مطابق ڈاڑھی رکھ لی تھی تو رہتی دنیا تک

^۱ مشکاة المصاibح (ص: ۲۲۵) فی خطبة حجۃ الوداع ۲ البخاری (۸۷۵/۲) مسلم (۱۲۹/۱)

اپنی امت کو ڈاڑھیاں خوب بڑھانے کا بلکہ لٹکانے کا کیوں حکم دیا؟ اگر ایسا ہی تھا جیسا جاہل لوگ کہتے ہیں کہ آپ نے رواج کی وجہ سے ڈاڑھی رکھ لی تھی تو آپ نے اپنی امت کو یہ ہدایت کیوں نہ فرمائی کہ تم جہاں جس ملک اور جس ماحول میں ہو ویسا ہی کر لینا، ڈاڑھی مونڈنے کا رواج ہو تو مونڈ لینا اور اس کے رکھنے کا رواج ہو تو رکھ لینا۔ العیاذ باللہ!

نفس کی خواہشوں کا اتباع کرنے والوں کو شیطان کیسی کیسی پٹی پڑھاتا ہے؟ رسول اللہ ﷺ نے عرب میں رواج پائے ہوئے ان طریقوں کو باطل قرار دیا جو جہالت اور جاہلیت کی وجہ سے رواج پکڑے ہوئے تھے۔ عربوں میں گودوانے کا رواج تھا عورتیں بالوں میں بال ملایا کرتی تھیں، مرد ڈاڑھیوں میں گردہ لگاتے تھے، کام کا ج کے وقت ننگے ہو جایا کرتے تھے، مرد، عورت ننگے ہو کر طواف کرتے تھے، پیشتاب، پاخانہ کے وقت پردہ کرنے کو عیب سمجھتے تھے، لڑکیوں کو زندہ دفن کر دیتے تھے، جب کسی عورت کا شوہر مرجاتا تھا تو اس سے ایک سال تک ایک کو ٹھری میں عدت گز رواتے تھے اور ایک سال گزر جانے پر اسے بازاروں میں گھماتے تھے، اور وہ گزرتے ہوئے لوگوں پر اونٹ کی مینگنیاں پھینکتی جاتی تھی۔

اس طرح کی اور بہت سی خرافات میں عرب کے لوگ مبتلا تھے، حضور اقدس ﷺ نے ان چیزوں کو مٹایا، اگر آپ رواج سے متاثر ہو کر کوئی عمل اختیار کرتے تو ان چیزوں کو اختیار فرما لیتے اور ان جاہلوں کے خیال کے مطابق کم از کم ڈاڑھی میں تو گردہ لگاہی لیتے، لیکن اس کے برخلاف آپ نے ایک صحابی سے یوں ارشاد فرمایا کہ تم لوگوں کو خبر دے دینا کہ جو شخص اپنی ڈاڑھی میں گردہ لگائے بلاشبہ محمد اس سے بری ہیں، یعنی بے زار ہیں۔

حضرت اقدس ﷺ نے دین ابراہیم کی چیزوں کو اپنایا اور جہالت کی چیزوں کو مٹایا ہے:
حضرت اقدس ﷺ نے عرب کے جاہلوں کی اور جاہلیت کی کسی بات کو نہیں مانا اور جاہلیت کے کسی عمل کو نہیں اپنایا۔ دین ابراہیم میں سے جو کوئی چیز عرب کے معاشرہ میں باقی تھی اس کو لے لیا اور دین ابراہیم کے خلاف جو بھی کچھ تھا اس کو چھوڑ دیا۔ ڈاڑھی تمام انبیاء کرام ﷺ نے رکھی ہے۔ حضرت ابراہیم ﷺ بھی ڈاڑھی والے تھے، آں حضرت ﷺ نے انہیں کا اتباع فرمایا

جس کا قرآن پاک میں حکم ہے:

﴿ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا﴾ ۱

پھر ہم نے آپ کی طرف وہی تبھی کہ ابراہیم حنیف کی ملت کا اتباع کیجیے۔

جب ملت ابراہیم کے اتباع کا حکم ہو گیا تو ملت ابراہیم کے احکام شریعت محمدیہ کا جزو بن گئے، اور ہر مسلمان پر لازم ہو گیا کہ ان کا اتباع کرے۔ اگر العیاذ بالله! نبی ہی قوم اور وطن کے رواج کے بہاؤ میں بہہ جاتا تو پھر انسانوں کی اصلاح کا راستہ کیسے نکلتا؟ اور الالوگوں کا اتباع کر کے کیسے ہادی اور رہنمابن کر سا منے آتا؟ ﴿فَاتَّقُوا اللَّهَ يَا أُولَى الْأَلْبَابِ﴾ ۲

۲۸۔ اس دلیل کا جواب کہ یہودیوں کی مخالفت میں ڈاڑھی مونڈنی چاہیے: کچھ ایسے لوگ بھی ہیں جو ڈاڑھی منڈانے کے جواز کے لیے یہ دلیل دیتے ہیں کہ حضور اقدس ﷺ کے زمانہ میں مشرکین ڈاڑھی منڈاتے تھے اس وجہ سے ان کی مخالفت کا حکم دیا گیا، آج کل چوں کہ یہودی ڈاڑھیاں رکھتے ہیں اس لیے ان کی مخالفت میں ڈاڑھی منڈانا واجب ہوا۔ ان لوگوں کی یہ بات بھی جہالت سے بھر پور ہے، کیوں کہ حضور اقدس ﷺ کے زمانہ میں عرب کے مشرک اور یہودی ڈاڑھیاں رکھتے تھے اور فارس کے مشرکین ڈاڑھیاں منڈاتے تھے۔ دونوں باتیں آپ کے سامنے تھیں۔ آپ نے دونوں میں سے اسی چیز کو اختیار فرمایا جو دین ابراہیم کے موافق تھی یعنی ڈاڑھی رکھی اور اپنی امت سے رکھوائی، اور اس کے برخلاف دوسرے فعل یعنی ڈاڑھی مونڈنے سے منع فرمایا اور اس کی مخالفت کا حکم فرمایا۔

اس وقت کے یہودیوں میں اور آج کے یہودیوں میں جو ڈاڑھی رکھنے کا رواج ہے وہ ان میں دین ابراہیم کا ایک عمل باقی ہے، اس عمل کی مخالفت کرنا صحیح نہیں۔ اور ڈاڑھی مونڈنا چوں کہ تمام انبیاء کرام ﷺ کے طریقہ کے خلاف ہے اس لیے اس کی مخالفت واجب ہے۔ اگر ہر بات میں یہودیوں کی مخالفت کرنا واجب ہوتا تو حضور اقدس ﷺ ڈاڑھی رکھنے اور رختنہ کرنے دونوں کی مخالفت کا حکم فرماتے لیکن آپ نے ایسا نہیں فرمایا۔ تشبہ اور مخالفت کے کچھ اصول ہیں ان کو علماء ربانیہن ہی جانتے ہیں۔ ڈاڑھی مونڈنے والے بے عمل ہوں یا کالجوں اور

یونیورسٹیوں کے گریجویٹ ہوں، وہ مشا بہت اور مخالفت کا معیار سمجھتے ہی نہیں، نفس کی خواہش پوری کرنے کے لیے یہودیوں کی مخالفت کا بہانہ بنائے اور ڈاڑھیاں تو موںڈ ڈالیں لیکن ختنہ ترک کرنے کو تیار نہیں ہیں۔ اللہ پاک انہیں دین کی سمجھ عطا فرمائے (آمین)۔

۶۹۔ اس دلیل کا جواب کہ عرب اور مصری بھی تو ڈاڑھی موںڈتے ہیں: بعض فیشن کے دل دادہ ڈاڑھی موںڈنے کے جواز کے لیے یوں کہتے ہیں کہ صاحب! عرب بھی تو ڈاڑھی موںڈتے ہیں اور مصر میں بھی ڈاڑھی موںڈی جاتی ہے، اور فلاں قوم میں بھی ڈاڑھی موںڈنے کا رواج ہے، لہذا ہم نے بھی موںڈی تو کیا ہوا؟

ان لوگوں سے ہمارا یہ کہنا ہے کہ اتباع اور اقتداء کے لیے رسول پاک ﷺ کی ذات اُسوہ اور نمونہ قرار دی گئی ہے، آپ کے قول اور فعل کے خلاف جو چلے اس کا اتباع کرنا گناہ گاری ہے۔ رسول اللہ ﷺ کے اتباع کو چھوڑ کر عرب اور مصر کے فاسقوں کا اتباع کرنا کہاں کی دین داری اور سمجھ داری ہے؟ کسی بھی ملک اور قوم کے افراد شریعت کی خلاف ورزی کر کے آخرت کے موآخذہ کے لیے اپنے آپ کو پیش کرنے کے لیے تیار ہو جائیں تو کیا ان کی پیروی میں خود کو آخرت کی گرفت اور عذاب کے لیے پیش کرنا عقل مندی کے خلاف نہیں ہے؟

۷۰۔ اس کا جواب کہ ڈاڑھی میں ہی اسلام رکھا ہے: کچھ لوگ یوں کہتے ہیں کہ وہ صاحب! کیا ڈاڑھی ہی میں اسلام رکھا ہے؟ ڈاڑھی نہ رکھیں گے تو کیا اسلام سے نکل جائیں گے؟ یہ بھی جاہلانہ دلیل ہے۔ اسلام تو صحیح عقائد کا نام ہے جو قرآن اور احادیث صحیحہ سے ثابت ہیں، عقیدہ قرآن و حدیث کے خلاف ہو تو کافر ہو جاتا ہے۔ فرائض و واجبات کے ترک کرنے یا کسی بھی صغیرہ و کبیرہ گناہ کے کرنے سے کافر نہیں ہوتا، بلکہ فاسق ہو جاتا ہے۔ فرائض و واجبات انجام نہ دیں اور گناہ کرتے رہیں، اور عذاب بھگتے کے لیے تیار رہیں، یہ کوئی سمجھ داری کی بات نہیں ہے۔ اگر صرف عقیدہ کے طور پر مسلمان ہونا ہی مطلوب ہوتا تو اللہ جل شانہ کی طرف سے بہت سے کاموں کے کرنے اور بہت سے کاموں کے نہ کرنے کے احکام کیوں نازل ہوتے؟ مسلمان ہونے کا تقاضا یہ ہے کہ عقیدہ بھی ٹھیک رکھیں اور احکام پر بھی عمل کریں، اگر جاہلوں کی بات پر چلے تو بس اسلام کا کوئی عمل بھی نہ کرے کیوں کہ بے عمل ہونے سے کافر تو ہوتا ہی نہیں۔

بات یہ ہے کہ شیطان یہ چاہتا ہے کہ لوگ گناہ کر کے خوب عذاب کے مستحق بنیں، گناہ گاروں والی زندگی گزارتے ہوئے مر جائیں اور دوزخ میں جائیں۔ شیطان اپنی دشمنی سے کبھی باز نہیں آتا، وہ بدلی پر مطمین کرنے کے لیے طرح طرح کے حیلے سجھاتا ہے، اور جو لوگ نصیحت کرتے ہیں بدلے ملعون سے ان کو الطے جواب دلواتا ہے۔

۱۷۔ اس دلیل کا جواب کہ ڈاڑھی والے دغا باز ہوتے ہیں: بعض لوگ کہتے ہیں کہ ڈاڑھی والے دغا باز ہیں، [لبی ڈاڑھی] کی آڑ میں شکار کھیلتے ہیں، اور ڈاڑھی والوں کے افعال خراب ہیں۔ کیا خوب دور کی کوڑی لائے! گزارش یہ ہے کہ ایک ڈاڑھی ہی پر کیا منحصر ہے، کیا نماز یوں میں غبن اور خیانت کرنے والے اور گناہوں میں مبتلا رہنے والے نہیں ہیں؟ ہیں اور ضرور ہیں! تو کیا نماز پڑھنا بھی چھوڑ دیں گے؟ نماز تو خیر بعد کی چیز ہے اس سے پہلے ایمان ہے۔ کتنے لوگ ایمان کے مدعا ہیں، اپنے کو مومن و مسلم کہتے ہیں لیکن بڑے بڑے گناہوں میں بھی مبتلا ہیں، حرام بھی کھاتے ہیں، غبن اور خیانت بھی کرتے ہیں تو کیا خدا نخواستہ ان لوگوں کی گناہ گاری کی وجہ سے اسلام سے ہاتھ دھو بیٹھیں گے۔

اول تو سب ڈاڑھی والے بدلے عمل نہیں ہیں اور جو بدلے ہیں آپ ان کے مقابلہ میں ڈاڑھی رکھ کر، نیک اور پا رسا بن کر امت کے سامنے آئیں، اور جو شخص یوں کہے کہ ڈاڑھی والے ایسے ویسے ہوتے ہیں اسے ڈنکے کی چوٹ سینہ تان کر جواب دیں کہ میں بھی ڈاڑھی والا ہوں، بتا میں نے کس کا حق دبایا ہے؟ اور کس کی خیانت کی ہے؟ جو لوگ ڈاڑھی رکھ کر دھوکہ دیتے ہیں وہ ہمارے ڈاڑھی نہ رکھنے سے گناہ نہ چھوڑیں گے، ہمارا ڈاڑھی مونڈنا اس مسئلہ کا حل نہیں ہے کہ ڈاڑھی والے گناہ گار ہیں لہذا ہم ڈاڑھی مونڈنے کے کبیرہ گناہ میں مبتلا رہیں۔

صحیح طریقہ یہ ہے کہ ہر مسلمان خود بھی ڈاڑھی رکھے اور نیک بنے، اور جن ڈاڑھی والوں میں کوئی غفلت یا کوتا ہی دیکھے یا چھوٹے بڑے گناہوں میں مبتلا پائے تو اچھے طریقہ پر نرمی کے ساتھ ان کو سمجھائے۔

۲۸۔ بعض لوگ کہتے ہیں کہ پہلے دوسرے کام کر لیں پھر ڈاڑھی بھی رکھ لیں گے: بعض لوگ کہتے ہیں کہ کرنے کے بہت سے کام ہیں پہلے ان کو تو کر لیں ڈاڑھی کا بھی نمبر آجائے گا۔ یہ

تو ڈاڑھی منڈانے اور موںڈنے کی کوئی دلیل نہ ہوئی، کیوں کہ جتنے بھی دینی کام ہیں ڈاڑھی کے ساتھ ساتھ ہو سکتے ہیں۔ حضورِ اقدس ﷺ نے جو ڈاڑھی رکھنے کا حکم فرمایا ہے اس میں تو کوئی ترتیب نہیں ہے کہ پہلے اتنے کام کر لینا پھر ڈاڑھی رکھنا۔ شریعت کے حکم کو ظالنا اور بے تکی باتیں کر کے شریعت کا باغی ہونا، اور یہ سمجھنا کہ ہم بے قصور ہیں، بہت بڑی بد نصیبی ہے۔ ڈاڑھی ہو یا کوئی بھی دین کا کام ہوان سب کاموں کو حکم شریعت کے مطابق انجام دینا لازم ہے، یہ پہلے اور پیچھے کی ترتیب کہاں سے آئی؟ شریعت کے ہر حکم پر عمل کرتے چلیں ایک حکم دوسرے حکم پر عمل کرنے سے نہیں روکتا، سب پر عمل کریں اور کٹ جھٹی چھوڑیں۔

۳۷۔ اس کا جواب کہ دل صاف ہوا گرچہ ڈاڑھی منڈی ہو: بعض لوگ کہتے ہیں کہ دل صاف اور روح پاک ہونی چاہیے، باطن کی اصلاح کافی ہے۔ اگر ڈاڑھی موںڈی اور باطن اچھا رہا تو (نعوذ باللہ!) کچھ حرج نہیں۔

یہ لوگ دل کی اصلاح اور روح کی پاکیزگی اور باطن کی صفائی کا مطلب ہی نہیں سمجھتے، صرف الفاظ یاد کر رکھے ہیں۔ ان کو معلوم نہیں کہ گناہوں میں بتلا رہتے ہوئے قلب کی اصلاح اور باطن کی پاکیزگی، اور باطن کی صفائی کا دعویٰ بالکل جھوٹا دعویٰ ہے۔ جس کا دل صاف اور باطن پاک ہو وہ تو صغیرہ گناہ سے بچنے کا بھی بہت زیادہ اہتمام کرتا ہے، اور جو کبیرہ گناہ کا مرتبہ ہو یا کسی بھی صغیرہ گناہ پر اصرار کرتا ہو اور توبہ کرنے کے بجائے کٹ جھٹی پر اتر آئے اس کا باطن کیسے صاف ہو سکتا ہے؟ جو شخص گناہوں میں ملوث ہو، کسی بھی گناہ سے اس کو رغبت ہوا س کا دل گندہ اور باطن ناپاک ہے، خواہ شیطان کے سمجھانے سے پاکیزگی کا دعویٰ دار ہو۔

پھر یہ امر بھی قابل ذکر ہے کہ اگر باطن کی صفائی اللہ تعالیٰ کی رضا مندی کے لیے کافی ہوتی تو نبی کریم علیہ التحیہ والسلام شریعت کے احکام پوری تفصیل کے ساتھ کیوں بتاتے؟ اور اعضا و جوارح سے متعلق جو کام ہیں ان کا حکم کیوں فرماتے؟ اگر صرف دل کی صفائی سے کام چلتا تو بس پورے تنسیس (۲۳) سال تک آپ یہی ارشاد فرماتے رہتے کہ قلب صاف کرو اور روح پاک کرو، نہ اعمالِ صالحہ بتاتے، نہ گناہوں سے بچنے کا حکم فرماتے بلکہ فرائض و واجبات کی تفصیل سے بھی آگاہ نہ فرماتے اور گناہوں کی فہرست سے بھی باخبر نہ فرماتے، اور سارا دین بس قلب کی

صفائی تک ہی محدود رہتا۔ بہانہ بازو! کچھ تو سمجھ سے کام لو۔

۲۷۔ اس کا جواب کہ ڈاڑھی رکھ لی تو شادی کیسے ہوگی؟ بعض لوگوں کو یہ کہتے ہوئے بھی سناء ہے کہ ڈاڑھی رکھیں گے تو شادی کیسے ہوگی؟ ڈاڑھی نہ رکھنے کا یہ بھی عجیب بہانہ ہے، ہم تو دیکھتے ہیں کہ لاکھوں افراد ڈاڑھی والے ہیں جن کی بیویاں موجود ہیں اور بڑے میل و محبت سے رہتے ہیں۔ بیویوں کو شوہروں کی ڈاڑھیوں پر کوئی اعتراض نہیں بلکہ بہت سی بیویاں تو ترغیب دے کر شوہروں سے ڈاڑھیاں رکھواتی ہیں، ہر سال لاکھوں نکاحوں کی مجلسیں منعقد ہوتی ہیں، نکاح خواں نکاح پڑھاتے ہیں، ہزاروں دولہے ڈاڑھی والے ہوتے ہیں۔ آپ اپنی جگہ پختہ ہوں ان شاء اللہ شادی بھی ہوگی اور بہت اچھی بیوی ملے گی جو دین و دنیا کے لیے مفید و بہتر ہوگی۔

بات دراصل یہ ہے کہ لوگ دین دار عورت پسند نہیں کرتے، اسکو لوں کا لمح کی پڑھی ہوئی چاہتے ہیں اور ڈپلو م اوالی تلاش کرتے ہیں، اس طرح کی عورتیں دین سے دور رہتی ہیں، نہ انہیں نماز سے رغبت ہوتی ہے اور نہ پرده میں رہنا پسند کرتی ہیں، اور نہ شوہر کی ڈاڑھی کو دیکھنا چاہتی ہیں۔ اگر خود بھی دین دار ہوں اور دین دار عورت تلاش کریں تو ڈاڑھی کی وجہ سے شادیوں میں کبھی رکاوٹ نہ ہو۔ بعض لوگ نماز، روزہ کے پابند ہوتے ہوئے بھی اسکوں، کا لمح کی فیشن ایبل لڑکی تلاش کرتے ہیں، جب نکاح ہو جاتا ہے اور وہ اپنے پنجے نکالتی ہے تو میاں صاحب کو پتہ چلتا ہے کہ کس مصیبیت میں گھر گئے۔ دین دار عورت تلاش کرو ان شاء اللہ فرمائیں بردار بھی ہوگی، خدمت بھی کرے گی، صابر و شاکر بھی ہوگی۔ جب دین دار عورت پسند نہیں تو وہی ہوگا کہ بیوی اس پر بھی راضی نہ ہوگی کہ اپنے کو بیوی کہلانے، وہ کہے گی میں تو فرینڈ ہوں، اور فرینڈ والے طریقوں سے پیش آئے گی اور بجائے بیوی کے خود شوہر بنے گی، اور شوہر صاحب پارکوں میں اس کے پچھے پچھے بچے کو لیے گھوما کریں گے۔

سمجھ کا تقاضا تو یہ ہے کہ مرد کی ڈاڑھی ہو، بچہ ماں اور باپ میں فرق کر سکے، اور دونوں میں سے جس کے پاس سوئے ہاتھ پھیر کر پتہ چلا لے کہ میں کس کے پاس سور ہا ہوں۔ اگر والد والدہ دونوں کا چہرہ صاف ہو تو وہ بے چارہ کیا امتیاز کرے گا؟

۵۔ اس کا جواب تمہارے کہنے سے ڈاڑھی کیوں رکھوں؟: بعض لوگوں سے جب ڈاڑھی رکھنے کو کہا جاتا ہے تو جواب میں کہہ دیتے ہیں کہ تمہارے کہنے سے ڈاڑھی کیوں رکھوں؟ مجھے رکھنی ہوگی تو اللہ تعالیٰ اور اس کے رسول ﷺ کے حکم کی وجہ سے رکھوں گا۔ یہ عجیب جاہلانہ جواب ہے۔ اگر آپ اللہ تعالیٰ اور اس کے رسول ﷺ کے حکم سے ڈاڑھی رکھنے والے ہوتے تو جب سے ڈاڑھی نکلی ہے اسی وقت سے رکھ لیتے، اور ڈاڑھی رکھی ہوئی ہوتی تو کسی کو اس بارے میں نصیحت کرنے کی ضرورت ہی پیش نہ آتی۔ اب اگر کسی نے آپ کی دینی ذمہ داری بتادی اور اللہ تعالیٰ اور اس کے رسول ﷺ کے حکم پر چلنے کی یاد دہانی کر دی تو اس پر ناراض ہونے کے بجائے اس کا شکر گزار ہونا چاہیے۔ کیا وہ یہ کہتا ہے کہ میرے کہنے سے رکھ، وہ بھی تو شریعت کا حکم یاد دلا رہا ہے۔ شریعت میں تبلیغ اسی لیے رکھی گئی ہے کہ علماء و صلحاء تبلیغ کریں، اور مسلمانوں کی دینی ذمہ داری یاد دلائیں اور مسلمان اس پر عمل کریں، تبلیغ اس لیے تو نہیں ہے کہ جو شخص تبلیغ کرے اور دینی بات بتائے الٹا اس کی تبلیغ کے خلاف چلیں اور حق قبول کرنے سے انکار کریں۔

۶۔ اس بات کا جواب کہ ڈاڑھی رکھ لی تو ملازمتیں نہ ملیں گی: کچھ لوگ یہ بھی کہتے ہیں کہ ہمیں ابھی امتحانات دینے ہیں اور نو کریاں کرنی ہیں، اگر ڈاڑھی رکھ لیں تو امتحان کیسے دیں گے اور ملازمتیں کیسے ملیں گی؟ ان لوگوں کی یہ بات عجیب ہے۔ امتحان میں کامیابی کا تعلق محنت کر کے جوابات صحیح لکھنے سے ہے۔ جو لوگ نمبر دیتے ہیں ان کے سامنے صورت نہیں ہوتی، انہیں کیا پتہ کہ جس نے جواب لکھا ہے وہ ڈاڑھی والا ہے یا بے ڈاڑھی والا۔ اور پتہ بھی ہو کہ یہ پرچہ ڈاڑھی والے نے لکھا ہے تو اچھے نمبروں سے پاس ہونے کے لائق ہوتے ہوئے کیا ممتحن فیل کر دے گا؟ ایسے ظلم کی اجازت آج تک کسی مملکت اور حکومت نے نہیں دی اور نہ کوئی ایسا کرتا ہے۔ رہا ملازمتوں کا معاملہ! تو اس کے بارے میں سکھوں سے ہی عبرت حاصل کر لینی چاہیے، وہ خوب بڑی بڑی ڈاڑھیاں رکھتے ہیں اور امتحانات میں کامیاب ہوتے ہیں اور پھر انہیں ملازمتیں بھی ملتی ہیں، عہدے بھی ملتے ہیں، پولیس، فوج اور دوسرے مکاموں میں اونچے عہدے حاصل کیے ہوئے ہیں۔ دنیا جانتی ہے کہ ہندوستان کے کئی وزیر سکھ رہ چکے ہیں اور آج کل تو ہندوستان کا صدر بھی سکھ ہے ان کی بڑی ڈاڑھی نے ان کو عہدوں سے نہیں روکا۔

آخر یہ بھی کوئی بات ہے کہ سارا نزلہ آپ کی ہی ڈاڑھی پر گرے گا؟ ہم نے بہت سے ایسے مسلمانوں کو بھی دیکھا ہے جو بڑی بڑی ڈاڑھیوں والے ہیں اور مختلف مکاموں میں بڑے بڑے عہدوں پر کام کرتے ہیں، ڈاڑھی کی وجہ سے کوئی بھی انہیں ملازمت سے نہیں نکالتا۔ جو کام لیتا ہے وہ محنت اور امانت و دیانت کو دیکھتا ہے، جس کی کارگزاری اچھی ہو سب اسے پسند کرتے ہیں۔ ڈاڑھی منڈے خیانت کرتے ہیں تو ان کو بھی نوکری سے ہٹا دیا جاتا ہے۔ امریکہ کے ایک صدر کو بے عنوانی کی وجہ سے ہٹایا جا چکا ہے، ڈاڑھی مونڈ نا اس کے کچھ کام نہ آیا۔ بات اصل وہی ہے کہ اپنا نفس راضی نہیں ہوتا جس کی وجہ سے بہانے تراشتے ہیں۔

تیرا، ہی دل نہ چاہے تو با تین ہزار ہیں

۷۷۔ بہت سے لوگ اقامتِ دین کے مدعا ہیں لیکن لمبی ڈاڑھی کا مذاقِ اڑاتے ہیں: کچھ لوگ ایسے بھی ہیں جنہیں دعویٰ ہے کہ ہم صالح اور متقدی ہیں، امامتِ صالح کے لاکن ہیں اور حقیقتِ تقویٰ سے متصف ہیں اور اقامتِ دین کے داعی ہیں، لیکن ان لوگوں کی ڈاڑھیاں ذرا ذرا سی ہوتی ہیں بھر پور ڈاڑھی رکھنے سے بچتے ہیں۔ حضورِ اقدس ﷺ کی بڑی اور گھنی ڈاڑھی انہیں پسند نہیں، جب ان کو کہا جاتا ہے کہ بڑی ڈاڑھی رکھو، اور حدیث و فقہ کی تصریحات کے مطابق کم از کم ایک مشت ڈاڑھی ہونا لازم ہے تو بڑی ڈاڑھی والوں کا اور بڑی ڈاڑھی رکھنے کی تبلیغ کرنے والوں کا مذاقِ اڑاتے ہیں اور بر ملا کہہ دیتے ہیں کہ ہاں! بال ناپتے رہو اس سے اقامتِ دین کافر یہ ادا ہو جائے گا۔

کیسا بھوت ڈا اور بے ہودہ جواب ہے۔ حضورِ اقدس ﷺ کی صورت مبارکہ جن لوگوں کو پسند نہیں وہ لوگ حضورِ اقدس ﷺ کا دین قائم کرنے چلے ہیں۔ آدھے تو لہ ڈاڑھی کا بوجھ برداشت نہیں کر سکتے اور پورے عالم کو دینِ اسلام پر چلانے کا بوجھ اٹھانے کو تیار ہیں۔ حضورِ اقدس ﷺ نے بہت اہتمام سے حکم دیا کہ ڈاڑھیوں کو اچھی طرح بڑھاؤ، لیکن اقامتِ دین کے داعی فرمانِ نبی ﷺ کی خلاف ورزی کرتے ہوئے بھی اپنے کو عملِ صالح اور تقویٰ سے متصف سمجھتے ہیں۔ ان لوگوں نے صریح احادیث کے خلاف یہ فتویٰ جاری کیا ہے کہ ڈاڑھی بس اتنی سی کافی ہے کہ دور سے ڈاڑھی نظر آجائے۔ چوں کہ نفس کو نبوی ڈاڑھی گوار انہیں اس لیے اپنی طرف سے

غیر شرعی فتوے دے کر اپنے نفوسوں کو مطمئن کر لیتے ہیں کہ ہم نیک اور صالح ہیں۔ ان لوگوں کے نزدیک حضور اقدس ﷺ کا طرزِ زندگی اور آپ کا اتباع اختیار کر کے دین قائم نہ ہو گا تو بلکہ بے پڑھے نام نہاد مفتیوں کے فتووں سے دین قائم ہو گا جونہ حدیث و فقہ پڑھتے ہیں اور نہ فتوے کی ذمہ داری کو سمجھتے ہیں۔ طریقہ رسول اللہ ﷺ سے روگردانی، اور دعویٰ تجدید دین اور اقامۃ دین اور امامت صالح کا؟ فیا للعَجْبُ!

خاتمةُ الْكَلَام











اب ہم اس رسالہ کو ختم کرتے ہیں، بے عملی کے حیلے اور بہانے اور جھوٹی دلیلیں اور بے تنکی باتیں جو لوگوں سے سیئیں، اور جن علاقوں میں رہنا سہنا ہوا وہاں کے لوگوں سے جو معلوم ہوئیں ان میں سے جو باتیں یاد آتی چلی گئیں وہ ہم نے اس رسالہ میں جمع کر دی ہیں اور ان کا باطل ہونا بھی ظاہر کر دیا ہے۔ ان کے علاوہ خدا جانے اور کتنے حیلے اور بہانے ہوں گے جنہیں مختلف علاقوں میں لوگوں نے اپنی بے عملی کا ذریعہ بنایا کہ رکھا ہو گا، ان سب کا باطل ہونا انہیں جوابات میں غور کرنے سے ان شاء اللہ واضح ہو جائے گا جو ہم نے اس رسالہ میں لکھ دیے۔ جوابات تو فروعی باتوں کے ہیں لیکن اشنانے بیان میں ایسی اصولی باتیں الحمد للہ! زیر قلم آگئی ہیں جن کو سامنے رکھ کر دوسرے حیلوں اور بہانوں کے جوابات بھی دیے جاسکتے ہیں۔

جو لوگ گناہوں میں مبتلا ہیں ان سے درخواست ہے کہ گناہوں کو چھوڑیں اور نفس کو ان کے چھوڑنے پر آمادہ کریں۔ آخرت کی فکر کریں، اور موت کے بعد کا مرافقہ کریں۔ یہ زندگی چند روزہ ہے ختم ہو جائے گی، آخر مرنा ہے اور قبر کے پیٹ میں جانا ہے، پھر میدانِ آخرت میں حساب دینا ہے۔ نفس کو سمجھا بجھا کر گناہ چھوڑنے پر آمادہ کریں اور گناہوں سے توبہ کریں۔ اگر کم ہمتی کی وجہ سے نفس جلدی قابو میں نہ آئے اور سب گناہ چھوڑنے میں دیر لگے تو آہستہ آہستہ یکے بعد دیگرے گناہوں کو ترک کرتے جائیں اور اپنے کو گناہ گار سمجھتے ہوئے استغفار کرتے رہیں۔ نفس و شیطان کے سمجھائے ہوئے حیلوں اور بہانوں کو سامنے رکھ کر اپنے کو آخرت کے مواخذہ سے بری نہ سمجھیں اور گناہ گار ہوتے ہوئے اپنے کو نیک لوگوں میں شمارنہ کریں۔ درحقیقت گناہ

کا اقراری ہونا بھی بہت بڑی چیز ہے۔ جو گناہ کا اقراری ہو گا ان شاء اللہ کبھی تو توبہ کرہی لے گا، اور جسے گناہ کا اقرار ہی نہ ہو وہ کبھی توبہ نہ کرے گا اور بغیر توبہ ہی مر جائے گا۔ بہانے شیطان اس لیے سمجھاتا ہے کہ لوگوں کو توبہ کرنے کی توفیق نہ ہو، اپنے دشمن کو دشمنی میں کامیاب ہونے کا کبھی موقع نہ دیں اُسے رسوا کریں، اور اس کو کوششوں کو فیل کرتے رہیں۔

اللَّهُمَّ أَرِنَا الْحَقَّ حَقًا وَارْزُقْنَا اِتِّبَاعَهُ، وَأَرِنَا الْبَاطِلَ باطِلًا وَارْزُقْنَا اِجْتِنَابَهُ.
 رَبَّنَا لَا تُؤَاخِذْنَا اِنْ نَسِيْنَا اوْ اَخْطَانَا. رَبَّنَا وَلَا تَحْمِلْ عَلَيْنَا اِصْرًا كَمَا
 حَمَلْتَهُ عَلَى الَّذِينَ مِنْ قَبْلِنَا. رَبَّنَا وَلَا تُحَمِّلْنَا مَا لَا طَاقَةَ لَنَا بِهِ وَاعْفُ عَنَّا
 وَاغْفِرْ لَنَا وَارْحَمْنَا اَنْتَ مَوْلَانَا فَانْصُرْنَا عَلَى الْقَوْمِ الْكُفَّارِينَ. (آمین)
 وَآخِرُ دَعْوَانَا اَنَّ الْحَمْدَ لِلَّهِ رَبِّ الْعَالَمِينَ. وَالصَّلَاةُ وَالسَّلَامُ عَلَى سَيِّدِ رُسُلِهِ
 مُحَمَّدٍ وَآلِهِ وَاصْحَابِهِ اَجْمَعِينَ، وَعَلَى مَنْ تَبَعَهُمْ يَإِحْسَانٍ إِلَى يَوْمِ الدِّينِ.





021-34541739, 37740738, 0321-2196170, 0334-2212230

www.maktaba-tul-bushra.com.pk